



**د پوهنې وزارت**  
د تعلیمي نصاب د پراختیا او د ښوونکو  
د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست


# اسلامي ښوونه او روزنه

## لسم ټولگی

اسلامي ښوونه او روزنه - لسم ټولگی

درسي کتابونه د پوهنې په وزارت پورې اړه لري اخیستنه او خرڅونه یې په  
کلکه منع ده. له سر غړونکو سره قانوني چلن کېږي.  
[moe.curriculum@gmail.com](mailto:moe.curriculum@gmail.com)

د چاپ کال: ۱۳۹۶ هـ. ش





## ملي سرود

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه پان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل ځلیري  
په سینه کې د آسیا به  
نوم د حق مودی رهبر

# بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمي نصاب د پراختیا او د  
ښوونکو د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست

## اسلامي ښوونه او روزنه لسم ټولگی

د چاپ کال: ۱۳۹۶ هـ. ش.

## ليکوالان

- نور الله صافی
- رقیب الله ابراهیمی
- سید فاضل شاه

## علمي ايڊيٽ

- دكتور شېر علي ظريفي

## د ژبي ايڊيٽ

- محمد قدوس زکوخېل

## دیني، سياسي او کلتوري کمیټه

- مولوي قیام الدین کشاف
- محمد آصف کوچی

## د څارنې کمیټه

- دكتور اسدالله محقق د تعلیمي نصاب د پراختیا، د بنوونکو د روزنې او د ساینس مرکز معین
- دكتور شېر علي ظريفي د تعلیمي نصاب د پراختیا د پروژې مسؤل
- دكتور محمد یوسف نیازی د تعلیمي نصاب د پراختیا او درسي کتابونو د تالیف لوی ریاست سرپرست

## طرح او ډیزاین

عنايت الله غفاري

د چاپ چارې سمون: محمد کبير حقميل د پوهنې وزارت د نشراتو او اطلاعاتو رئیس.

## بسم الله الرحمن الرحيم

### د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بډایې وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولیږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له ادارې او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

### د پوهنې وزیر

دوکتور اسدالله حنیف بلخي

## د موضوعاتو فهرست

### د عقایدو برخه

- ۱ ..... لومړی لوست - د عقایدو علم
- ۴ ..... دویم لوست - د الله تعالی پر وجود ایمان
- ۷ ..... درېم لوست - د الله تعالی وحدانیت (یو والی)
- ۹ ..... څلورم لوست - د الوهیت توحید
- ۱۳ ..... پنځم لوست - د الله تعالی اسماء او صفات
- ۱۷ ..... شپږم لوست - د الله تعالی د اسماءو شمېر او د صفتونو ډولونه
- ۲۱ ..... اووم لوست - د الله تعالی ذاتي صفتونه (۱)
- ۲۴ ..... اتم لوست - د الله تعالی ذاتي صفتونه (۲)
- ۲۷ ..... نهم لوست - کلام د الله تعالی صفت دی
- ۳۰ ..... لسم لوست - پر ملائکو ایمان

### د حدیثو برخه ۳۴

- ۳۵ ..... یولسم لوست - د احادیثو اهمیت
- ۳۹ ..... دولسم لوست - په چارو کې تدبیر
- ۴۲ ..... دیارلسم لوست - د سولې اهمیت
- ۴۵ ..... څوارلسم لوست - په کارونو کې آسانتیا
- ۴۸ ..... پنځلسم لوست - د ظلم مخنیوی
- ۵۱ ..... شپاړسم لوست - د غضب درملنه
- ۵۴ ..... اوولسم لوست - غوره خلک
- ۵۶ ..... اتلسم لوست - د ایمان خصلتونه
- ۶۰ ..... نو لسم لوست - تعصب
- ۶۴ ..... شلم لوست - د مؤمن شان (حالت)
- ۶۹ ..... یوویشتم لوست - پر تکالیفو صبر
- ۷۳ ..... دوه ویشتم لوست - د مسلمان حقوق
- ۷۷ ..... درویشتم لوست - دوه مخي
- ۸۱ ..... څلیر ویشتم لوست - د خوب آداب

### د فقهې برخه ۸۵

- ۸۶ ..... پنځه ویشتم لوست - اسلام د ژوندانه نظام

- ۸۸ ..... شپږ ويشتم لوست - د اسلام اقتصادي نظام
- ۹۰ ..... اووه ويشتم لوست - د اسلامي اقتصاد خانگړتياوې
- ۹۲ ..... اته ويشتم لوست - د اسلامي اقتصاد بنسټگنې
- ۹۷ ..... نه ويشتم لوست - د ميراث په هکله قرآني لارښوونې (۱)
- ۹۹ ..... ديرشم لوست - د ميراث په هکله قرآني لارښوونې (۲)
- ۱۰۱ ..... يو ديرشم لوست - د ميراث په هکله قرآني لارښوونې (۳)
- ۹۴ ..... دوه ديرشم لوست - د ميراث د علم اساسات
- ۱۰۳ ..... درې ديرشم لوست - ذوي الفروض او د هغوی برخې
- ۱۰۶ ..... څلور ديرشم لوست - د بنسټيزه ذوي الفروضو احوال
- ۱۰۹ ..... پنځه ديرشم لوست - عصابات
- ۱۱۱ ..... شپږ ديرشم لوست - د سهمونو (برخو) مخرجونه
- ۱۱۳ ..... اووه ديرشم لوست - عول
- ۱۱۵ ..... اته ديرشم لوست - د عددونو ترمنځ تماثل، تداخل، توافق او تباین پېژندل
- ۱۱۷ ..... نه ديرشم لوست - تصحيح
- ۱۱۹ ..... څلويښتم لوست - د وارثانو تر منځ د متروکې د تقسيم طريقه
- ۱۲۱ ..... يوڅلويښتم لوست - تخارج
- ۱۲۳ ..... دوه څلويښتم لوست - رد
- ۱۲۵ ..... درې څلويښتم لوست - جهاد
- ۱۲۸ ..... څلور څلويښتم لوست - د جهاد لاسته راوړنې
- ۱۳۱ ..... پنځه څلويښتم لوست - څوک په جهاد مکلف دي؟
- ۱۳۳ ..... شپږ څلويښتم لوست - د جهاد ډولونه
- ۱۳۷ ..... اووه څلويښتم لوست - سوله او احکام يې
- ۱۳۹ ..... اته څلويښتم لوست - د ذمي عقد (ترون)

## د عقایدو علم

شرعي احکام په عمومي ډول په دوو برخو وېشل شوي دي:

۱- عملي احکام: هغه دي چې د اعمالو په کیفیت پورې اړه لري کوم چې د بدن د غړو په واسطه سرته رسېږي او فرعي احکام هم ورته ویل کېږي. لکه: د لمانځه فرضیت، د زنا حرام والی او داسې نور.

۲- اعتقادي احکام: هغه دي چې عقیدې پورې اړه لري، د زړه اعمال دي، د بدن په ظاهري غړو نه تر سره کېږي او اصلي احکام هم ورته وايي. لکه: د الله تعالیٰ په وجود، وحدانیت، د آخرت په ورځ او داسې نورو باور کول.

د لومړي ډول احکامو علم ته د شریعت احکام او فقهي علم ویل کېږي، او دویم ډول علم ته د توحید، صفاتو او عقائدو علم ویل کېږي چې مور دلت له دغه دویم ډول علم څخه بحث کوو.

### د عقایدو تعریف

عقاید د عقیدې جمع ده، عقیده په لغت کې کلک تړلو ته وايي او د اسلامي علومو په اصطلاح کې په دوو معناوو راغلې ده:

لومړی: د الله تعالیٰ د قدیم ذات په وحدانیت او پر ټولو هغو لارښوونو چې محمد ﷺ د الله تعالیٰ له لوري انسانانو ته رسولی، کلک ایمان او باور لرل.  
دویم: هغه قضایا او جملې چې د مؤمن به څیزونو څخه بحث کوي.

### د تعریف شرح

عقیده کلکو تړلو ته وايي او عقاید په دې نامه سره ځکه یادېږي چې انسان هم په هغه څه چې عقیده لري خپل زړه تړي او کلک یقین ورباندې کوي.

خو دا یقین باید دومره غښتلی او پوخ وي چې هېڅ ډول شک او شبهه پکې ځای ونه لري، ځکه عقیده په عربي ژبه کې پوخوالي او ټینګښت ته وايي، سست باور عقیده نه گڼل کېږي.



**فعالیت:** لاندې سوالونو ته ځواب وواياست او هم د عقیدې د لفظ لومړۍ او دویمه معنا پکې وټاکئ:

۱- په الله تعالی عقیده لرل څه حکم لري؟

۲- تاسې ته عقیده په یوه اونۍ کې څو ساعته تدریس کیري؟

### د عقایدو د علم موضوع

د عقایدو د علم موضوع د الله تعالی ذات، صفات او د پیغمبر رسالت دی، چې په هغه کې په ملایکو، آسماني کتابونو، انبیاءو، د آخرت په ورځ، حساب، جنت، جهنم او د خیر او شر په تقدیر ټولو ایمان لرل شامل دي.

### د عقایدو د علم غرض

د عقایدو د علم غرض او گټه په دنیا او آخرت کې د انسان بریالیتوب او نېک بختي ده، هغه څوک چې د الله تعالی په کتاب او د هغه د پیغمبر په سنتو په سمه توگه باور ولري او پیروي یې کوي، هېڅکله به نه په دنیا او نه په آخرت کې ناکام شي. د دې علم په زده کړه د انسان عقیده سمیري او حقیقتونه د ځان، کایناتو او خپل خالق په هکله په رښتینې بڼه پیژني.

**فعالیت:** زده کوونکي دې د عقایدو د علم د تعریف، موضوع او غرض په اړه بحث وکړي.

### د عقایدو د علم نومونه

د عقایدو علم په نورو نومونو هم نومول شوی لکه: د توحید علم، اصول الدین، الفقه الاکبر، الإیمان.

**فعالیت:** زده کوونکي دې د اسلامي عقیدې د پېژندلو په اړه په خپلو کې سره مباحثه وکړي.

### د عقایدو د علم فضیلت او ارزښت

د عقایدو علم له نورو ټولو علومو څخه غوره او د شرف خاوند دی، ځکه د هر علم شرف او فضیلت د هغه علم پر موضوع پورې اړه لري د عقایدو د علم موضوع له شرف

څخه ډکه موضوع ده چې هغه د الله تعالیٰ ذات، اسماء، صفات، د هغه د وحدانیت، او پر بندگانو باندې د الله تعالیٰ حقونه دي همدارنگه پر انبیاوو او ټولو هغو شیانو باندې علم چې پر آخرت پورې تعلق لري.

## د عقایدو د علم حکم

د عقایدو د علم زده کول فرض عینی او فرض کفایي دي:


**فرض عینی:** په اجمالي ډول پر هر مسلمان نارینه او ښځه باندې فرض عین دي چې په ټولو هغو شیانو باندې عام او مجمل ایمان راوړي چې رسول الله صلی الله علیه وسلم د الله تعالیٰ له لوري د هغوی خبر ورکړی دی، لکه: په توحید، رسالت، جنت، دوزخ او د قیامت په ورځ ایمان درلودل او د لمانځه، حج او روژې فرضیت ریښتینی گڼل او داسې نور.

**فرض کفایي:** په تفصیلي ډول د عقایدو د علم د دلایلو زده کول فرض کفایي دي د مثال په ډول: په هغو آیتونو او حدیثونو باندې ځان پوهول چې توحید، رسالت، جنت، دوزخ او د قیامت په ورځ ایمان درلودل او د لمانځه، حج او روژې فرضیت یې ثابت کړی وي.

**فعالیت:** زده کوونکي دې د عقایدو د علم د فضیلت او حکم په هکله په نوبت سره معلومات ورکړي.



۱. عقیده د لغت او اصطلاح له مخې تعریف کړئ.
۲. د عقایدو د علم موضوع څه شی ده؟
۳. د عقایدو د علم غرض څه شی دی؟
۴. د عقایدو علم څه اهمیت لري؟ بیان یې کړئ.
۵. د عقایدو د علم حکم بیان کړئ.



زده کوونکي دې د علم په اړه یوه مقاله ولیکي چې له شپږو کړنو کمه نه وي.

## د الله تعالى پر وجود ايمان

ځمکه، آسمانونه او هغه څه چې په دوی دواړو کې موجود دي آیا پخپله پيدا شوي او که داسې ذات وجود لري چې دغه موجودات يې پيدا کړي دي؟  
د کایناتو دغه نظم چې هېڅ گډوډي پکې نه لیدل کېږي او په منظم شکل پر مخ ځي آیا په خپل سر روان دي او که تنظیموونکی لري؟

### د الله تعالى د وجود دلايل

د الله تعالى پر وجود نقلي او عقلي دلايل شتون لري، چې ځينې يې په لاندې توگه بيانېږي:

#### لومړی نقلي دليل

د الله تعالى د وجود د اثبات لپاره په قرآن کریم کې ډېر زیات دلیونه ذکر شوي، لکه الله تعالى د البقرې په سورت کې داسې فرمایي: ﴿وَالْهَکْمُ لِلَّهِ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ ﴿۱۶۳﴾ **إِنَّ فِي خَلْقِ السَّمَاوَاتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَصْرِيفِ الرِّيَّاحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِقَوْمٍ يَعْقِلُونَ﴾ [البقرة: ۱۶۳-۱۶۴]**

ژباړه: او ستاسې معبود یو دی، له هغه پرته بل هېڅ معبود نشته، هغه ډېر مهربان او خورا بسونکی دی. د آسمانونو او ځمکې په پیدایښت، د شپې او ورځې په اوږدو او اوږدو او په هغو بهیو کې چې خلکو ته د گټې وړ شيانو وړلو او وړلو لپاره په سمندر کې روانېږي او په هغو اوبو کې چې الله تعالى له آسمانه نازلې کړي دي، بیا په هغو سره مړه ځمکه را ژوندۍ کوي او په ځمکه کې یې هر راز ساکنین موجودات خواره کړي دي او د بادونو په لگېدو او د آسمان او ځمکې تر منځ په اېل کړی شوې ورېځ کې د هغو خلکو لپاره د قدرت نښې نښانې دي چې له پوهې نه کار اخلي.

#### له پورتنيو مبارکو آیتونو څخه د استدلال طريقه

دا آیتونه صراحتاً دلالت کوي چې ستاسې معبود یو دی، په رحمن او رحيم سره يې ستایلی دی او د یووالي لپاره يې د مخلوقاتو څخه ډول ډول دلیونه بیان کړي دي، دا

ټوله هستي چې د کوم نظم او قانون څخه پيروي کوي د دې هرو مرو ناظم او چلوونکی شته، که نه، نو هر څه به گډوډ وای. نو پورتنی آیتونه لکه څرنگه چې نقلي دلیل حسابیږي همدا ډول عقلي دلیل هم گڼل کیږي.

**فعالیت:** زده کوونکي دې د الله تعالی پر وجود باندې نور نقلي دلیلونه ذکر کړي.

### د الله تعالی پر وجود باندې عقلي دلیل

ډېر زیات عقلي دلایل شته چې د الله تعالی پر وجود دلالت کوي، د بېلگې په توگه هغه واقعه چې د امام ابوحنیفه (رح) او دهری تر منځ پېښه شوې وه، د الله تعالی د وجود د اثبات لپاره تر ټولو غوره دلیل دی: له دهریانو څخه څو کسه امام ابوحنیفه (رح) ته راغلل او له ده څخه یې د الله تعالی د وجود په اړه پوښتنه وکړه، (د دوی نیت د امام ابوحنیفه (رح) په شک کې اچول وو) امام ابوحنیفه (رح) ورته وویل: زه په یو ډېر حیرانوونکي کار مشغول یم. دوی وپوښتل هغه څه کار دی؟ ابوحنیفه (رح) ورته وویل: چا راته وویل: دلته یوه کښتۍ ده چې هېڅوک پکې نشته، پخپله په بحر کې چلېږي، د بحر په غاړه درېږي، پخپله سامان باروي، بیا پخپله سیده نورو ښارونو ته ځان رسوي، هلته خپل سامانونه پخپله کښته کوي، هر شی لکه: خرما، جامې او داسې نور توکي بېل بېل له خپلو همجنسو توکو سره ځای پر ځای کوي، هېڅ شی یو له بل سره نه ترې گډېږي، سره لدې چې پدې کې هېڅوک نشته، نه څوک شته چې هغه وچلوي او نه څوک شته چې هغې ته لارښوونه وکړي.

دوی وویل: نو آیا ته دا خبره منې؟ دا خبره خو له لېوني پرته بل څوک نه قبلوي، ځکه کښتۍ له لرگي جوړه شوې ده، نو څرنگه به لرگی پخپله حرکت وکړي؟ څرنگه به پخپله وچلېږي؟ څرنگه به پخپله سامان بار کړي؟ پدې وخت کې امام ابوحنیفه (رح) دوی ته وویل: تاسې شخړه کوئ، پداسې حال کې چې تاسې په خپلو سترگو باندې دغه کاینات وینئ، دغه ستوري چې حرکت کوي چا پیدا کړي؟ لمر او سپوږمۍ ته پدغه منظم ډول څوک حرکت ورکوي؟ دغه مخلوق چا په ځمکه کې خور کړی دی؟ دغه ورېځ چا

پیدا کړې ده؟ په پای کې دهرې په پر کېدو سره له نور بحث نه تېر شو او توبه یې وایستله.

همدارنگه نور ډېر عقلي دلیلونه شته چې د الله تعالی پر وجود دلالت کوي او هر څه چې الله تعالی پیدا کړي د هغه پر وجود باندې دلیلونه دي کله چې انسان په دغو مخلوقاتو کې فکر او سوچ وکړي نو وايي: **(رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ)** [آل عمران: ۱۹۱] ژباړه: ای زموږ پالونکيه (ربه)! دا مخلوقات تا عبث (بې حکمته او بې گټې) ندي پیدا کړي، پاکي ده تا لره (له ټولو عیبونو څخه) نو وساته موږ د دوزخ له اور څخه.

### د الله تعالی ذات قدیم دی

د الله تعالی ذات قدیم دی، همیشه وو او همیشه به وي، د ده د وجود ابتداء نشته، پدې اړه الله تعالی فرمایي: **(هُوَ الْأَوَّلُ وَالْآخِرُ)** [الحديد: ۳] ژباړه: همغه لومړی هم دی او وروستی هم. یعنې الله تعالی اول دی ابتداء نه لري او آخر دی انتهاء (پای) نه لري.

**فعالیت:** زده کوونکي دې د الله تعالی پر وجود باندې نور عقلي دلیلونه بیان کړي.

### د الله تعالی پر وجود د ایمان حکم

د الله تعالی پر وجود ایمان (باور او یقین) لرل فرض دي که څوک د الله تعالی له وجود څخه منکر شي کافر دی.



۱. د کایناتو له شتون څخه د خالق پر وجود څنگه دلیل نیسئ؟
۲. د الله تعالی پر وجود باندې یو نقلي دلیل ذکر کړئ.
۳. د الله تعالی پر وجود باندې یو عقلي دلیل ذکر کړئ.
۴. په الله تعالی باندې ایمان څه حکم لري؟

کورنۍ دنده



زده کوونکي دې د الله تعالی د وجود په اړه یوه مفصله مقاله ولیکي.

## د الله تعالى وحدانيت (يو والی)

د ټولو مخلوقاتو پيدا کوونکی يوازې الله تعالى دی. په ذات، سماوو او صفاتو کې شریک او ساری نه لري، د هېچا مرستې ته اړ ندی، بلکې ټول مخلوقات ده ته اړ او محتاج دي.

### د توحيد تعريف

توحيد يو گڼلو ته وايي او په اصطلاح کې د الله تعالى يو گڼل توحيد بلل کېږي.<sup>۱</sup>

### د تعريف شرح

د الله تعالى توحيد دا معنا لري چې الله تعالى په ذات او صفاتو کې ځانگړی دی او له هغه سره ساری او شریک نشته.

### د توحيد ډولونه

د الله تعالى توحيد په درې ډوله دی:

د ربوبیت توحيد.

د الوهیت توحيد.

د سماوو او صفاتو توحيد.

**فعالیت:** زده کوونکي دې د الله تعالى د توحيد په هکله يو له بل سره مباحثه وکړي.

### د ربوبیت توحيد

د ربوبیت توحيد په دې عقیده لرل دي چې د مخلوقاتو پيدا کوونکی، رزق ورکوونکی، تدبير نيونکی، عزت او ذلت ورکوونکی، خير او شر رسوونکی او په ټولو مخلوقاتو کې له اسبابو پرته متصرف او واکدار يوازې يو الله تعالى دی. نو يوازې الله تعالى خالق او مالک دی. له اسبابو پرته مرسته يوازې له الله تعالى څخه غوښتل کېږي، په ټول عالم کې يوازې الله تعالى له اسبابو پرته تصرف کوي، مخلوقات په خلقت او پايښت کې ټول الله تعالى ته محتاج دي، الله تعالى د عالم د نظام په چلولو کې د هېچا مرستې ته اړتيا نه لري.

## د ربوبیت د توحید د اثبات دلیلونه

الله ﷻ فرمایلي دي: ﴿اللَّهُ خَالِقُ كُلِّ شَيْءٍ وَهُوَ عَلَىٰ كُلِّ شَيْءٍ وَكِيلٌ﴾ [الزمر: ۶۲] ژباړه: الله

تعالی د هر شي هستوونکی دی، هماغه د هر شي کار ساز او چلوونکی دی.

همدا راز فرمایي: ﴿وَقُلِ الْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ وَلَمْ يَكُنْ

لَهُ وَلِيٌّ مِّنَ الدُّلِّ وَكَبْرَةٌ تَكْبِيرًا﴾ [الإسراء: ۱۱۱] ژباړه: او ووايه ټوله ثنا او ستاينه هغه خدای

لره ده چې هغه نه څوک په زوی ولی سره نیولی، نه په پادشاهی کې څوک شریک

ورسره شته، نه یې د بې وسې له امله ملا تړی شته او پوره لویي یې بیان کړه.

د ربوبیت د توحید غوښتنه داده چې باید هر ډول عبادت، زاري او فریاد، د مرستې آواز،

ټول دنیوي او اخروي حاجتونه له الله تعالی څخه وغوښتل شي، ورسره د نورو متصرفینو

او مرستندویانو له نیولو څخه په کلکه ډډه وشي، ځکه چې یوازې الله تعالی د هر ډول

عبادت او بندګۍ لایق دی.

همدارنگه الله تعالی فرمایي: ﴿وَإِن يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِن يَمْسَسْكَ بِخَيْرٍ

فَهُوَ عَلَىٰ كُلِّ شَيْءٍ قَدِيرٌ﴾ [الأنعام: ۱۷] ژباړه: که الله تاته کوم تکلیف در ورسوي نو له هغه

نه پرته بل څوک نشته چې تا له تکلیف څخه وژغوري، که هغه ذات تا ته کومه ښېګڼه

او ګټه در واړوي، نوهغه په هر څه قادر ذات دی.

په بل ځای کې فرمایي: ﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ

فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ﴾ [البقرة: ۱۸۶] ژباړه: او ای پیغمبره! زما بندګان که له

تا نه زما په اړه پوښتنه وکړي، نوهغوی ته ووايه چې زه ورته ډیر نږدې یم، بلونکی چې کله ما

وبلي زه د هغه بلنه اورم، نو هغوی ته ښایي چې زما بلنې ته لیک ووايي، او پر ما ایمان

راوړي، ته دا خبره هغوی ته واوروه، کېدای شي چې هغوی سمه لار ومومي.

**فعالیت:** زده کوونکي دې د ربوبیت د توحید د اثبات په اړه عقلي دلیلونه بیان کړي.



۱. توحید تعریف کړئ!

۲. توحید په څو ډوله دی؟

۳. د ربوبیت له توحید څخه مراد څه دی؟

۴. د ربوبیت پر توحید باندې نقلي دلیل ذکر کړئ.

## د الوهیت توحید

- آیا پرته له الله تعالیٰ څخه بل څوک د عبادت وړ شته؟
- بنده باید له چا څخه مرسته وغواړي؟
- چا ته د عجز سر بنکته کړي؟

### د الوهیت تعریف

اله معبود ته وايي. الوهیت مصدر او د الله تعالیٰ صفت دی، د الوهیت د توحید معنا دا ده چې یوازې الله تعالیٰ معبود دی او په معبودیت کې شریک نه لري.

### د تعریف شرح

د عبادت وړ یوازې الله تعالیٰ دی. یوازې الله تعالیٰ ته باید د عجز سر بنکته شي، امر یې ومنل شي او له منهیاتو څخه یې ځان وژغورل شي چې دا په حقیقت کې د الوهیت توحید دی او د عبادت توحید هم ورته وايي.

### د الوهیت توحید

د الوهیت توحید په دې باندې عقیده لرلو ته وايي چې یوازې الله تعالیٰ د عبادت وړ دی. عبادت په شرعي اصطلاح کې په دوو معناوو راغلی دی:

۱. په خاصه معنا: عبادت په خاصه معنا سره له لمانځه، روژې، زکات او حج څخه عبارت دی او همدارنگه نورې هغه چارې چې موخه ورڅخه یوازې د الله تعالیٰ امر پر ځای کول وي او عادتې چارو پورې اړه ونه لري هم د عبادت په مفهوم کې داخلې دي.
۲. په عامه معنا: عبادت په عامه معنا سره دې ته ویل کېږي چې د ژوند په ټولو ډګرونو کې یوازې د الله تعالیٰ امر ومنل شي، که هغه عبادت په خاصه معنا سره وي، که معاملات وي، که د کورني ژوند احکام وي او که پر امنیت، سیاست او اقتصاد پورې تړلي احکام وي.

یو انسان هلته موحد گڼل کېږي چې د ژوند په ټولو ډګرونو کې د الله تعالیٰ اطاعت وکړي او ټول هغه عادتونه او نظریات چې د اسلام له سپېڅلي دین سره مخالف وي رد کړي.



## د الوهیت د توحید د اثبات دلیلونه

په قرآن کریم او سنتو کې د الوهیت په توحید باندې بې شماره دلیلونه شته چې یو څو یې په لاندې توګه بیانېږي:

قرآن کریم: الله تعالى په قرآن کریم کې فرمایي: **﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾** [البقرة: ۲۵۵] ژباړه: له الله، (هغه) ژوندي ابدی ذات پرته چې ټول کائنات یې تنظیم کړيدي، بل هېڅ خدای نشته.

په یو بل مبارک آیت کې الله تعالى فرمایي: **﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهٌ وَاحِدٌ﴾** [الكهف: ۱۱۰] ژباړه: ای پیغمبره! ووايه چې زه یوازې ستاسو په څېر انسان یم، او ما ته وحې شوې چې ستاسې معبود یو الله دی.

الله تعالى د الاخلاص په سورت کې فرمایي: **﴿قُلْ هُوَ اللَّهُ أَحَدٌ ﴿۱﴾ اللَّهُ الصَّمَدُ﴾** [الإخلاص: ۱، ۲]

ژباړه: ای پیغمبره! ووايه چې الله تعالى یو دی، الله تعالى بې نیازه دی چا ته اړ ندی. همدارنگه الله تعالى په یو بل آیت کې فرمایلي دي: **﴿لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ﴾** [البقرة: ۲۵۶]

ژباړه: د دین په چارو کې څه زور او مجبورول نشته، سمه خبره له غلطو مفکورو څخه جلا کړای شوېده، اوس چې څوک له کوم طاغوت نه منکر شي او پر الله ایمان راوړي هغه یوه داسې کلکه اسره ونيوله چې هېڅکله ماتېدونکې نه ده.

د طاغوت تعریف: طاغوت هغه چا ته ویل کېږي چې د الله تعالى په مقابل کې یې پیروي کېږي، که هغه انسان وي او که بتان.

په یوه حدیث شریف کې رسول الله صلی الله علیه وسلم فرمایلي دي: **عَنْ عَدِيِّ بْنِ حَاتِمٍ، قَالَ: أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ وَفِي عُنُقِي صَلِيبٌ مِنْ ذَهَبٍ، فَقَالَ: "يَا عَدِيُّ اطْرَحْ هَذَا الْوَثْنَ مِنْ عُنُقِكَ"، فَطَرَحْتُهُ، فَانْتَهَيْتُ إِلَيْهِ وَهُوَ يَقْرَأُ سُورَةَ بَرَاءَةِ، فَقَرَأَ هَذِهِ الْآيَةَ: ﴿اتَّخَذُوا أَحْبَارَهُمْ وَرُهْبَانَهُمْ أَرْبَابًا مِنْ دُونِ اللَّهِ﴾ [التوبة: ۳۱] حَتَّىٰ فَرَعَ مِنْهَا، فَقُلْتُ: إِنَّا لَسْنَا نَعْبُدُهُمْ، فَقَالَ: "أَلَيْسَ يُحْرَمُونَ مَا أَحَلَّ اللَّهُ فَتَحْرِمُونَهُ وَيُحِلُّونَ مَا حَرَّمَ اللَّهُ، فَتَسْتَحِلُّونَهُ؟" قُلْتُ: بَلَى، قَالَ: "فَلْيَكْ عِبَادَتُهُمْ"<sup>(۱)</sup> ژباړه: عدي بن حاتم رضي الله تعالى عنه وايي چې زه رسول الله صلی الله علیه**

وسلم ته راغلم او زما په غاړه کې له سرو زرو څخه جوړ شوی صلیب څوړند و، رسول الله صلی الله علیه وسلم راته وفرمایل: ای عدي! له غاړې څخه دې دغه بوت ایسته کړه ما هغه بوت ایسته کړ، وروسته بیا زه رسول الله صلی الله علیه وسلم ته ورغلم چې ده مبارک د براءت مبارک سورت تلاوت کاوه، نو دا آیت یې تلاوت کړ: (( دوی خپل عالمان او روحانیون له الله پرته خپل (خدایان) نیولي دي)) کله چې له تلاوت څخه فارغ شو، نو ما ورڅخه پوښتنه وکړه او ومې ویل: موږ خو د دوی عبادت نه کولو؟ رسول الله صلی الله علیه وسلم وفرمایل: آیا دوی به د الله تعالی حرام کړي شیان نه حرامول، تاسو به هغه شیان حرام گڼل؟ دوی به د الله تعالی حرام کړي شیان نه حلالول چې بیا به تاسو هغه حلال گڼل؟ ما ورته وویل همداسې خو وو، نو رسول الله صلی الله علیه وسلم وفرمایل: همدا د دوی عبادت کول دي.

**حدیث شریف:** د الله تعالی د الوهیت په توحید باندې ډېر زیات شمېر مبارک احادیث دلالت کوي چې د هغو له جملې څخه موږ دلته د جابر بن عبد الله رضی الله عنه روایت شوی حدیث ذکر کوو: رسول الله صلی الله علیه وسلم په حج کې تلبیه په لور آواز پیل کړه: «لَبَّيْكَ، اللَّهُمَّ لَبَّيْكَ، لَا شَرِيكَ لَكَ لَبَّيْكَ، إِنَّ الْحَمْدَ، وَالنَّعْمَةَ لَكَ، وَالْمُلْكَ لَا شَرِيكَ لَكَ». ژباړه: په طاعت ولاړ یم تاته، ای الله په هغه څه کې چې تا پر موږ نازل کړي، ستا اطاعت کوو، ای هغه ذاته چې شریک او ساری نه لري ستا اطاعت کوو، یقیناً چې ټولې ستاینې او نعمتونه یوازې تا لره دي او پاچاهي هم یوازې ستا ده، نشته شریک او سیال تا لره.

په همدې حدیث شریف کې جابر بن عبد الله رضی الله عنه وایي: کله چې رسول الله صلی الله علیه وسلم د صفا غونډۍ ته وخوت، مخ یې کعبې ته کړ، داسې یې وفرمایل: «لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ، أَنْجَزَ وَعَدَهُ، وَنَصَرَ عَبْدَهُ، وَهَزَمَ الْأَحْزَابَ وَحْدَهُ»<sup>(۱)</sup> ژباړه: له الله تعالی پرته بل برحق معبود نشته، الله یو دی شریک نه لري، د عالم پاچاهي یوازې ده لره ده، غوره صفتونه ټول ده لره دي او دی په هر څه توانمن دی. له الله تعالی پرته بل برحق معبود نشته، هغه یو دی، خپله وعده یې پوره کړه (د مکې په فتحه کې، د کفارو په ماتولو او داسې نورو کې) یې د خپل بنده مرسته وکړه او په یوازې ذات یې کفري لښکرو ته ماتې ورکړه.

**عقلي دليل:** هر هغه څوك چې د الله تعالى په ربوبيت باور لري او وايي چې يوازې الله تعالى د دې مخلوق پيدا كوونكی او تدبير كوونكی دی، بل هېڅوك نه شي كولاى چې څه شی پيدا كړي، يا چا ته گټه او يا زيان ورسوي، نو لازمه ده چې پدې هم اقرار وكړي چې يوازې همدغه ذات د بندگي مستحق هم دی، بايد يوازې د ده بندگي وشي او يوازې د ده شكر اداء شي، د شيانو په تحليل او تحريم كې يوازې د ده اوامرو ته غاړه كېښودل شي.

**فعاليت:** زده كوونكي دې د الوهيت د توحيد په هكله څو نور دليلونه ذكر كړي.

### د الوهيت د توحيد حكم

د الله تعالى د الوهيت په توحيد باندې ايمان او باور لرل فرض او منكر يې كافر دی.



۱. الوهيت تعريف كړئ!
۲. د الوهيت توحيد څه ته وايي؟
۳. د الله تعالى د الوهيت د توحيد لپاره دليلونه ذكر كړئ!
۴. طاغوت تعريف كړئ.
۵. د الله تعالى د الوهيت د توحيد حكم څه دی؟



زده كوونكي دې د الله تعالى د الوهيت د توحيد په اړه يوه مفصله مقاله وليكي.

## د الله تعالى اسماء او صفات

الله تعالى د ښکلو نومونو خاوند دی، د الله تعالى په نومونو باندې په اجمالي توګه باور درلودل، د اسلامي عقیدې برخه ده او که څوک په تفصیلي توګه ورباندې وپوهېږي، الفاظ یې یاد کړي او په معنا یې ځان پوه کړي، نو د ستر اجر وړ ګرځي.

### د اسماء او صفاتو تعریف

اسماء د اسم جمع ده، اسم نوم ته وايي، د الله تعالى اسماء هر هغه لفظ ته ویل کېږي چې په قرآن او سنتو کې یې یادونه شوې وي او د الله تعالى په ذات دلالت وکړي. لکه: رحمان، رحیم، غفور، ودود او داسې نور.

صفات د صفت جمع ده، د الله تعالى صفات هغه د کمال معاني دي چې الله تعالى خپل ځان په قرآن کې ورباندې ستایلی، او د الله رسول په هغو، په خپلو ویناوو سره موصوف کړي وي لکه: د علم، قدرت او ارادې صفتونه.

### د اسماءو ډولونه

د الله تعالى اسماء په دوه ډوله دي:

- ۱- ذاتي اسم، چې یوازې د الله تعالى په ذات دلالت کوي، هغه د (الله) کلمه ده.
- ۲- صفتی اسمونه چې د الله تعالى په ذات او صفت دواړو دلالت کوي، لکه: قادر، علیم، حکیم، سمیع او بصیر.

### د صفتی اسماءو او صفاتو تر منځ توپیر

د الله تعالى صفتي اسمونه د هغه له صفاتو سره په معنا او شمېر کې توپیر لري: لومړی: په معنا کې توپیر: لکه پورته چې بیان شو صفتي اسمونه د الله تعالى په ذات دلالت کوي سره له یو صفت، ځکه دا هر یو اسم د الله تعالى په ذات او په هغه پورې په قایم یو صفت دلالت کوي چې قادر په قدرت، علیم په علم، حکیم په حکمت، سمیع په سمع او بصیر په بصر د الله تعالى له ذات سره یو ځای دلالت کوي. نو صفتي اسم په ذات او صفت دواړو دلالت کوي او صفت په یو څیز دلالت کوي.

دوهم په شمیر کې توپیر: د الله تعالیٰ صفات د هغه له سماوو څخه زیات دي، ځکه هر صفتي اسم یو صفت په ځان کې لري، ځینې صفات د الله تعالیٰ په افعالو پورې اړه لري، د افعالو نهایت او پای نشته، د بېلګې په توګه اخذ (نیول)، تسخیر (تابعدار ګرځول)، امساک (بندول) او بطش (راګیروول، او حمله کول) او داسې نور د الله تعالیٰ صفتونه دي، ځکه دا افعال په قرآن کریم کې الله تعالیٰ ته ثابت دي،<sup>(۱)</sup> خو الله تعالیٰ ته موږ د دې صفاتو پر بنسټ د آخېد، مُسَخَّرٌ، مُمَسَّكٌ او باطش نومونه نه شو ایښودلی، ځکه د الله تعالیٰ اسماء توقيفي دي، له ځانه څوک اسم نه شي ورته اېښودلای.

## د الله تعالیٰ د سماوو د اثبات دلایل

الله تعالیٰ د ښو سماوو خاوند دی، د اثبات لپاره یې په قرآن کریم او نبوي احادیثو کې ډېر زیات دلایل شته چې په لنډ ډول دلته ځینې له هغو څخه ذکر کېږي:

### قرآن کریم

الله تعالیٰ په قرآن کریم کې فرمایي: **﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذَرُوا الَّذِينَ يُلْحِدُونَ فِي أَسْمَائِهِ سَيُجْزَوْنَ مَا كَانُوا يَعْمَلُونَ﴾** [الأعراف: ۱۸۰]

ژباړه: او د الله تعالیٰ ډېر ښه نومونه دي، نو په هماغو یې و بولئ، هغه خلک پرېږدئ چې د ده په نومونو کې کوروالی کوي، دوی چې څه کوي د هغو بدله به مومي.

الله تعالیٰ په بل مبارک آیت کې فرمایي: **﴿قُلِ ادْعُوا اللَّهَ أَوْ ادْعُوا الرَّحْمَنَ أَيًّا مَا تَدْعُوا فَلَهُ الْأَسْمَاءُ الْحُسْنَىٰ﴾** [الإسراء: ۱۱۰] ژباړه: ورته ووايه: الله را وبولئ یا رحمان، هر یو چې رابولئ، نو د (الله) هغه ډېر ښه نومونه دي.

دغه مبارک آیت دا په ډاګه کوي چې د الله تعالیٰ نومونه ثابت دي او ټول په یو الله تعالیٰ دلالت کوي.

### حدیث شریف

په یو مبارک حدیث شریف کې داسې راغلي دي: **أَنَّ النَّبِيَّ صَلَّى اللَّهُ عَلَيْهِ وَسَلَّمَ سَمِعَ رَجُلًا يَقُولُ: «اللَّهُمَّ إِنِّي أَسْأَلُكَ بِأَنَّكَ اللَّهُ الْأَحَدُ الصَّمَدُ الَّذِي لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَقَدْ سَأَلَ اللَّهَ بِاسْمِهِ الْأَعْظَمِ الَّذِي إِذَا سُئِلَ بِهِ**

۱ الله تعالیٰ فرمایي: **﴿وَإِذْ أَخَذْنَا مِيثَاقَكُمْ﴾** (البقرة: ۶۳)، **﴿أَلَمْ تَرَ أَنَّ اللَّهَ سَخَّرَ لَكُمْ مَا فِي الْأَرْضِ وَالْفُلْكَ تَجْرِي فِيهِ الْبَحْرُ بِأَمْرِهِ وَيُمْسِكُ السَّمَاءَ أَنْ تَقَعَ عَلَى الْأَرْضِ﴾** (الحج: ۶۵)، **﴿يَوْمَ نَبِطِشُ الْبَطْشَةَ الْكُبْرَىٰ إِنَّا مُنتَقِمُونَ﴾** (الدخان: ۱۶).

**أَعْطَى وَإِذَا دُعِيَ بِهِ أَجَابَ»** (١) ژباړه: رسول الله ﷺ له يو سړي څخه واورېدل چې ويل يې: يا الله زه له تا څخه سوال كوم، ځكه ته الله يې، يو يې، بې نيازې يې، هغه ذات چې هېڅوك يې ندي زېږولي، او نه خو له چا زېږېدلی او نه يې څوك سيال شته. د دې خبرو له اورېدو وروسته نبي كريم صلى الله عليه وسلم وفرمايل: يقيناً چې دغه سړي له الله تعالى څخه د ده په هغه لوی نامه سره سوال وکړ، چې که په دغه نوم سره سوال ورڅخه وشي ورکوي يې او که غوښتنه ترې وشي قبلوي يې.

### فعاليت

زده کوونکي دې د قرآن كريم ځينې هغه آيتونه ذکر کړي چې د الله تعالى اسماء (نومونه) پکې ذکر شوي دي.

### د الله تعالى د اسماءو حکم

د الله تعالى په ټولو هغو نومونو چې په قرآن كريم او يا د نبي كريم صلى الله عليه وسلم په مبارکو صحيحو احاديثو کې راغلي دي، ايمان راوړل فرض دي.

### د الله تعالى د اسماءو او صفاتو په هکله د اهل سنت او جماعت تگلاره

په دې هکله دوه مطلبونه د بيان وړ دي:

١- اهل سنت والجماعت ټول هغه اسماء او صفات چې الله تعالى ځان ته ثابت کړي يا پيغمبر صلى الله عليه وسلم ورباندې ستايلی، الله تعالى ته ثابت گڼي، هيڅ ډول تعطيل، تحريف، تمثيل او تکيف نه پکې کوي، په دې توگه چې معطل او بې معنا يې نه گڼي، معناوې يې بل لور ته نه اړوي، مثالونه نه ورته بيانوي او له څرنگوالي څخه يې خبرې نه کوي.

الله تعالى فرمايي: **(لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ)** [الشورى: ١١] ژباړه: د هغه په څېر هيڅ شى نشته او هغه اورېدونکی او ليدونکی دی. د دې آيت په لومړۍ برخه کې تمثيل او تکيف او په دويمه برخه کې بې تعطيل او تحريف نفي شوی دی.

**فعاليت:** زده کوونکي دې د الله تعالى د اسماءو او صفاتو په هکله د اهل سنت و الجماعت تگلاره بيان کړي او له پورتنی آيت څخه دې د استدلال طريقه ذکر کړي.

۲- د الله تعالی اسماء توقیفی دي، په دې توگه چې ټول له قرآن او حدیثو څخه اخیستل شوي، څوک نشي کولای، چې الله تعالی ته له ځانه نوم کیږدي، البته د الله تعالی د اسموو ژباړه نورو ژبو ته علما د خلکو د پوهې لپاره روا بولي، لکه رب ته چې په پښتو کې څښتن او په فارسي کې خدا ویل کیږي.

نو په عقل سره الله تعالی ته نوم نشي اېښودل کېدای ځکه الله تعالی فرمایلي: ﴿قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَّنَ وَالْإِثْمَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا تَعْلَمُونَ﴾ [الأعراف: ۳۳]

ژباړه: ورته ووايه: زما رب خو ښکاره او پټ بې حيا کارونه حرام کړي، گناه، په ناحقه تېری، دا چې له الله سره هغه څه شریک و گڼی چې د هغه په هکله یې څه سند نه دی را نازل کړی او دا چې په الله پورې داسې څه ووايي چې تاسې پرې نه پوهیږئ. د الله ﷻ پر اسموو او صفاتو ځان پوهول له بندگانو سره د الله ﷻ په پېژندلو کې مرسته کوي، او همدارنگه له الله ﷻ سره د مینې او تقوا د زیات والي لامل کیږي.



۱. د اسموو او صفاتو تعریف بیان کړئ.
۲. د الله تعالی اسماء په څو ډوله دي؟
۳. آیا د الله تعالی د اسموو او صفاتو تر منځ توپیر شته؟
۴. د الله تعالی د اسموو د اثبات دلایل بیان کړئ.
۵. د الله تعالی د اسموو حکم بیان کړئ.
۶. د الله تعالی د اسموو په هکله د اهل سنت و الجماعت تگلاره بیان کړئ.

### کورنۍ دنده

زده کوونکي دې په خپلو کتابچو کې د قرآن کریم ځینې هغه آیتونه ولیکي چې په هغې کې د الله تعالی نومونه ذکر شوي دي.

## د الله تعالى د اسماءو شمېر او د صفتونو ډولونه

په تېر لوست کې مو د الله تعالى د اسماءو او صفاتو د تعريف او د اثبات د دلايلو په اړه يو څه زده کړل. پدې لوست کې د الله تعالى د اسماءو د شمېر او صفاتو د ډولونو په اړه معلومات ترلاسه کوو.

### د الله تعالى د اسماءو شمېر

د الله تعالى د اسماءو يادونه په قرآن کریم او نبوي حديثو کې شوې ده:

- قرآن کریم: الله تعالى فرمايي: ﴿هُوَ اللَّهُ الَّذِي لَا إِلَهَ إِلَّا هُوَ عَالِمُ الْغَيْبِ وَالشَّهَادَةِ هُوَ الرَّحْمَنُ الرَّحِيمُ ﴿٢٢﴾ هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهَيَّمِنُ الْعَزِيزُ الْجَبَّارُ الْمُتَكَبِّرُ سُبْحَانَ اللَّهِ عَمَّا يُشْرِكُونَ ﴿٢٣﴾ هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى يُسَبِّحُ لَهُ مَا فِي السَّمَاوَاتِ وَالْأَرْضِ وَهُوَ الْعَزِيزُ الْحَكِيمُ ﴿٢٤﴾﴾ [الحشر: ٢٢ - ٢٤]

ژباړه: الله هغه ذات دی چې له هغه پرته بل هېڅ معبود برحق نشته، په پټه او په ښکاره هر څه باندې پوهېدونکی، همغه رحمن او رحيم دی. الله هغه ذات دی چې له هغه پرته کوم معبود برحق نشته، هغه باچا دی، ډېر مقدس، له ټولو عیبونو څخه سالم، امان ورکوونکی، ساتونکی، په ټولو برلاسی. په زوره د خپل حکم نافذوونکی او د لویې خښتنې، لویې کوونکی، پاک دی الله له هغه شرک نه چې خلک یې کوي، الله هغه ذات دی چې د هستوونې پلان جوړوونکی د هغه نافذوونکی او د هغه سره سم صورت جوړوونکی دی، د هغه ډېر غوره نومونه دي هر څه چې په آسمانونو او ځمکه کې دي، د هغه په پاکۍ سره ستاینه کوي او هغه برلاسی او حکمت والا دی.

**فعالیت:** په پورتنیو آیتونو کې د الله تعالى ذکر شوي نومونه په خپلو کتابچو کې ولیکئ.



حديث شريف: په حديث شريف كې راغلي: عن ابي هريرة أن النبي صلى الله عليه وسلم قال: ( إن لله تسعة وتسعين اسماً - مائة إلا واحداً - من أحصاها دخل الجنة ) ژباړه: يقينا د الله تعالى (۹۹) نهه نوي نومونه دي، - يو کم سل - چا چې وشمارل (حفظ يې کړل) جنت ته به نوزي. ځينو پوهانو د قرآن کریم په مختلفو برخو کې د الله تعالى ذکر شوي نومونه سره راټول کړي او همدا نه نوي ورڅخه جوړ شوي دي.

خو سمه وينا داده چې د الله تعالى نومونه په نه نوي کې منحصر نه دي، بلکې د الله تعالى نومونه له دې پرته نور هم ډېر دي.

په حديث شريف كې عبد الله بن مسعود رضي الله عنه له رسول الله صلى الله عليه وسلم څخه روايت كړی: «مَا قَالَ عَبْدٌ قَطُّ إِذَا أَصَابَهُ هَمٌّ وَحَزَنٌ اللَّهُمَّ إِنِّي عَبْدُكَ وَأَبْنُ عَبْدِكَ وَأَبْنُ أُمَّتِكَ نَاصِيَتِي بِيَدِكَ مَاضٍ فِي حُكْمِكَ عَدْلٌ فِي قَضَائِكَ أَسْأَلُكَ بِكُلِّ اسْمٍ هُوَ لَكَ سَمِيَتْ بِهِ نَفْسُكَ أَوْ أَنْزَلْتَهُ فِي كِتَابِكَ أَوْ عَلَّمْتَهُ أَحَدًا مِنْ خَلْقِكَ أَوْ اسْتَأْثَرْتُ بِهِ فِي عِلْمِ الْغَيْبِ عِنْدَكَ أَنْ تَجْعَلَ الْقُرْآنَ رِيعَ قَلْبِي وَنُورَ صَدْرِي وَجَلَاءَ حُزْنِي وَذَهَابَ هَمِّي إِلَّا أَذْهَبَ اللَّهُ عَزَّ وَجَلَّ هَمَّهُ وَأَبْدَلَهُ مَكَانَ حُزْنِهِ فَرَحًا»<sup>(۲)</sup>

ژباړه: هيڅکله يو بنده چې خواشينتوب يا غم ورته رسيدلی وي دا کلمات نه وايي مگر خفگان او غم يې الله تعالى لرې کوي او پر ځای يې خوښي ورکوي: ای الله زه ستا بنده او ستا د بنده او مينځې زوی يم، زما تندي ستا په لاس کې دی، زما په هکله ستا حکم نافذ او قضا دې عادلانه ده، زه له تا څخه ستا په هر هغه نامه سوال کوم چې ځان دې پرې نومولی، يا دې په خپل کتاب کې نازل کړی، يا دې خپل کوم مخلوق ته ورسودلی، يا دې د هغه پوهه يوازې له ځان سره په علم غيب کې ساتلې، چې ته دا قرآن زما د زړه سپرلی، د سينې رڼا، د خواشينتوب لرې کوونکی او د خفگان له منځه وړونکی وگرځوي. نو له دې وينا څخه چې رسول الله فرمايي: (او يا دې د هغه پوهه يوازې له ځان سره په علم غيب کې ساتلې)، څرگنديږي چې الله تعالى نور نومونه هم لري چې له ده پرته بل څوک ورباندې نه پوهيږي.

۱ متفق عليه، بخاري: ۲۵۸۵ شمېره حديث، مسلم: ۲۶۷۷ شمېره حديث.

۲ د احمد مسند ۷ ټوک ۳۴۱ مخ

## د الله تعالى په اسماء او صفاتو د ايمان گټې

۱- د الله تعالى پېژندنه، هغه څوک چې د الله تعالى اسماء او صفات وپېژني، د الله تعالى په هکله يې معرفت زياتېږي، په الله تعالى باندې يې ايمان پخېږي، او د توحيد عقیده يې پياوړې کېږي.

۲- په اسماء حسنی سره د الله تعالى ستاينه، په ذکر کې له غوره ډولونو څخه ده: الله تعالى فرمايي: **﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا﴾** [الاحزاب: ۴۱] ای مؤمنانو! الله یاد کړئ په کثرت سره.

۳- له الله تعالى څخه د ده د اسماءو په وسيله غوښتنه او دعا کول، الله تعالى فرمايي: **﴿وَاللَّهُ الْأَسْمَاءُ الْحُسْنَىٰ فَادْعُوهُ بِهَا﴾** او الله تعالى لره غوره نومونه دي نو په هغو سره يې راوبولئ.

۴- د دنيا او آخرت نېکمرغي.

## د الله تعالى د صفتونو ډولونه

د الله تعالى صفتونه په دوه ډوله دي: ۱- ذاتي صفتونه ۲- فعلي صفتونه

۱- ذاتي صفتونه هغو صفتونو ته ويل کېږي چې الله تعالى يې په ضد نه موصوفېږي، دغه صفتونه د الله تعالى له ذات سره لازمي دي او هېڅکله له الله تعالى څخه نه جلا کېږي. د الله تعالى ذاتي صفتونه له قدرت، ارادې، سمع، بصر، علم، حیات او کلام څخه عبارت دي.

۲- فعلي صفتونه: هغو صفتونو ته ويل کېږي چې الله تعالى يې په ضد موصوفېږي، لکه: رحمت چې ضد يې غضب دی.

د الله تعالى فعلي صفتونه ډېر زيات دي، خو موږ دلته د بېلگې په ډول يو څو ذکر کوو: تخليق (پیدا کول)، ترزيق (رزق ورکول)، احیاء (ژوندي کول)، اعزاز (عزت ورکول) او داسې نور.

**فعالیت:** زده کوونکي دې د ذاتي او فعلي صفتونو تر منځ توپیر بیان کړي.



۱. د الله تعالی د اسمو او شمېر نومره دی؟
۲. د الله تعالی د اسمو او په هکله د قرآن کریم څو مبارک آیتونه ذکر کړئ.
۳. د الله تعالی د اسمو او په هکله د نبی کریم ﷺ څو مبارک حدیث ذکر کړئ.
۴. د الله تعالی په اسمو او صفاتو باندې د ایمان گټې بیان کړئ.
۵. د الله تعالی صفات په څو ډوله دي؟
۶. د الله تعالی ذاتي صفات څو دي؟
۷. د الله تعالی فعلي صفات تعریف کړئ.
۸. د الله تعالی د فعلي صفاتو یو څو مثالونه بیان کړئ.



زده کوونکي دې د الله تعالی د اسمونو او صفتونو په اړه یوه مقاله ولیکي چې له لسو کرښو کمه نه وي.

## د الله تعالى ذاتي صفتونه (۱)

### قدرت او اراده

- قدرت او اراده د الله تعالى له کومو صفتونو څخه دي؟
- آیا الله تعالى د قدرت او ارادې په ضد سره موصوف کېدای شي؟

### د قدرت تعريف

قدرت له هغه صفت څخه عبارت دی چې له امله یې یو څوک توانېږي چې د خپلې ارادې سره موافق کوم کار تر سره کړي او یا یې پرېږدي.<sup>(۱)</sup>

قدرت د الله تعالى ذاتي صفت دی، الله تعالى په هر څه باندې په خپل ازلي او قدیمي قدرت سره چې د ده ازلي صفت دی، قادر دی. د ده لپاره نوی قدرت نه پیدا کېږي او په ضد سره یې چې عجز دی نه موصوفېږي.

### د قدرت د اثبات دلایل

الله تعالى په قرآن کریم کې فرمایي: **﴿إِنَّ اللَّهَ عَلَىٰ كُلِّ شَيْءٍ قَدِيرٌ﴾** [البقرة: ۱۰۹]

ژباړه: یقیناً الله تعالى په هر څه قادر دی.

په یو بل مبارک آیت کې الله تعالى فرمایي: **﴿وَمَا كَانَ اللَّهُ لِيُعْجِزَهُ مِن شَيْءٍ فِي السَّمَاوَاتِ وَلَا فِي الْأَرْضِ إِنَّهُ كَانَ عَلِيمًا قَدِيرًا﴾** [فاطر: ۴۴]

ژباړه: هېڅ شی د الله تعالى بېوسې کوونکی ندی، نه په آسمانونو او نه په ځمکه کې، هغه پر هر څه پوهېږي او په هر څه باندې قدرت لري.

### د الله تعالى د قدرت پر صفت د ایمان حکم

د الله تعالى د قدرت پر صفت باندې ایمان راوړل فرض دي.

**فعالیت:** زده کوونکي دې د الله تعالى د قدرت د صفت په اړه یو له بل سره مباحثه وکړي.

### ۲ - د ارادې تعريف

د یو کار په پایلو کې له ښه غور او فکر کولو وروسته د هغه کار د کولو او یا پرېښودلو قوي عزم او قصد ته اراده ویل کېږي.<sup>(۲)</sup>

۱ - التعريفات - ( ۱ / ۲۲۱ )

۲ - الفروق اللغوية - ( ۱ / ۳۵ )

اراده او مشیت د الله تعالی ذاتي صفت دی، هېڅ شی د الله تعالی له ارادې پرته نه شي پیدا کېدای، بلکې هر شی که کوچنی وي او که لوی، که خیر وي او که شر، که گټه وي او که نقصان، ایمان وي او که کفر او داسې نور ټول د الله تعالی په ارادې سره پیدا کېږي، که ټول مخلوقات یو ډېر واړه شي ته د حرکت ورکولو لپاره را ټول شي، پرته د الله تعالی له ارادې څخه حرکت نشي ورکولای او الله تعالی د دې صفت په ضد سره چې مجبورتیا ده نه موصوفیږي.

## د ارادې د اثبات دلایل

الله تعالی په قرآن کریم کې فرمایي: **﴿فَعَالٌ لِّمَا يُرِيدُ﴾** [البروج: ۱۶].

ژباړه: الله تعالی بڼه سرته رسوونکی د هغه څه دی چې اراده یې وکړي. په بل مبارک آیت کې الله تعالی فرمایي: **﴿يُرِيدُ اللَّهُ بِكُمْ الْيُسْرَ وَلَا يُرِيدُ بِكُمْ الْعُسْرَ﴾** [البقرة: ۱۸۵].

ژباړه: الله تعالی تاسې ته د آسانی اراده لري او په تاسې باندې د سختی اراده نه لري. په یو بل مبارک آیت کې الله تعالی فرمایي: **﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾** [یس: ۸۲] ژباړه: هغه خو چې کله د یو شي اراده کوي، نو د هغه کار همدومره دی چې ورته حکم وکړي چې شه او هغه کېږي.

## عقلي دليل

که چېرې الله تعالی د خپلې ارادې خاوند نه وای، نو بیا خو به د بل چا تر امر لاندې وای، او د بل چا تر امر لاندې والی د الله تعالی په حق کې نقص دی او نقص د الله تعالی په حق کې باطل دی، همدارنگه که چېرې الله تعالی د بل چا تر امر لاندې شي، نو بیا په قدرت سره نه موصوفیږي، ځکه قدرت تر هغه شي پورې تعلق نیسي کوم پورې چې اراده تعلق نیسي، نو ثابت شوه چې الله تعالی مرید دی او اراده د الله تعالی ازلي صفت دی.

## د الله تعالی د ارادې په صفت د ایمان حکم

د الله تعالی د ارادې په صفت باندې ایمان راوړل فرض دي.

## د ارادې ډولونه

د اهل سنت و الجماعت علماوو اراده په دوه ډوله وېشلې ده: **لومړۍ: قدری او کوني اراده.** **دویمه: امري او شرعي اراده.**

۱. **کوني اراده:** دا اراده د مشیت سره مرادفه ده، ټولو موجوداتو ته شاملیږي، نو هر هغه څه چې منځ ته راځي، ټول د الله تعالی په اراده سره پیدا کېږي. دا اراده د الله تعالی پدې قول

سره ثابت شوي ده چې فرمايي: ﴿فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا كَأَنَّمَا يَصْعَدُ فِي السَّمَاءِ﴾ [الأنعام: ۱۲۵]

ژباړه: چا ته چې الله تعالى د لارښوونې اراده وکړي، د هغه سينه د اسلام لپاره پرانيزي او چا ته چې په گمراهۍ کې د غورځولو اراده وکړي، د هغه سينه تنگوي او داسې فشار پرې راوړي چې (څنگه د اسلام تصور په ذهن کې راگرځوي نو) داسې ورته معلومېږي ته به وايي د آسمان لوري ته په سختۍ سره خپږي.

همدارنگه الله تعالى فرمايي: ﴿وَلَكِنَّ اللَّهَ يَفْعَلُ مَا يُرِيدُ﴾ [البقرة: ۲۵۳]

ژباړه: خو الله تعالى چې څه غواړي هغه کوي.

۲. ديني او شرعي اراده: له دې ارادې سره محبت او رضا لازمه ده، ځکه الله تعالى فرمايي:

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾ [البقرة: ۱۸۵]

ژباړه: الله تعالى پر تاسې آسانتيا راوستل غواړي، سختي راوستل نه غواړي.

همدارنگه الله تعالى فرمايي: ﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ﴾ [المائدة: ۶]

ژباړه: الله تعالى نه غواړي چې ژوند درباندي تنگ کړي، هغه خو غواړي چې تاسې پاک او سوتره کړي او خپل نعمت پر تاسې پوره کړي، بنايي چې تاسې شکر ويستونکي شئ.

**فعاليت:** زده کوونکي دې د ارادې د ډولونو په هکله يو له بل سره مباحثه وکړي.



- ۱- قدرت څه ته ويل کېږي؟
- ۲- د الله تعالى د قدرت د اثبات دلایل ذکر کړئ.
- ۳- د الله تعالى د قدرت په صفت د ايمان حکم څه دی؟
- ۴- اراده څه ته ويل کېږي؟
- ۵- د الله تعالى د ارادې د اثبات دلایل ذکر کړئ.
- ۶- د الله تعالى د ارادې په صفت د ايمان حکم بيان کړئ.
- ۷- د الله تعالى اراده په څو ډوله ده؟ بيان يې کړئ.

**کورنۍ دنده**



زده کوونکي دې د دوو صفتونو (قدرت او ارادې) په اړه يوه مقاله وليکي چې له شپږو کرښو کمه نه وي.

## د الله تعالى ذاتي صفتونه (۲)

### سمع، بصر، علم او حیات

- آیا تاسو پوهیږئ چې سمع، بصر، علم او حیات د الله تعالى صفتونه دي؟
- سمع، بصر، علم او حیات د الله تعالى له کومو صفتونو څخه دي؟
- آیا الله تعالى د نوموړو صفتونو پر ضد ستایل کېږي؟

#### سمع

##### د سمع تعریف

سمع په عربي ژبه کې د هغه قوت څخه عبارت دی چې آوازونه پرې اورېدل کېږي، خو دلته له سمعې څخه د الله تعالى هغه ذاتي صفت مراد دی چې الله تعالى خپل ځان ته په قرآن کریم کې ثابت کړی او مور یې په کیفیت نه پوهیږو.

سمع د الله تعالى ذاتي صفت دی، الله تعالى ټول آوازونه، په خپلې ازلي سمعې سره چې دده ازلي صفت دی اوري، خو مور یې په کیفیت نه پوهیږو، ډېر خفي شی هم د الله تعالى له سمعې (اورېدلو) څخه نه شي پتېدلای، الله تعالى د دې صفت په ضد سره چې کوڼوالی دی نه موصوفیږي.

#### بصر

##### د بصر تعریف

بصر د لیدلو هغه قوت دی چې په سترگو کې وجود لري او په هغه سره شکلونه، رنگونه، روښنایی، تیارې او داسې نور لیدل کېږي.

خو دلته له بصر څخه د الله تعالى هغه ذاتي صفت مراد دی چې الله تعالى په قرآن کریم کې د خپل ځان لپاره ثابت کړی او مور یې په کیفیت نه پوهیږو.

بصر د الله تعالى ذاتي صفت دی، الله تعالى په خپل ازلي او قدیمي بصر سره چې دده ازلي صفت دی ټول شکلونه او رنگونه ویني، خو مور یې په کیفیت نه پوهیږو، د الله تعالى له بصر (لیدلو) څخه ډېر کوچنی شی هم نشي پتېدلای او د دې صفت په ضد سره چې ړوندوالی دی نه ستایل کېږي.

## د سماع او بصر د اثبات دلایل

الله تعالی په قرآن کریم کې فرمایي: **﴿إِنَّ اللَّهَ سَمِيعٌ بَصِيرٌ﴾** [الحج: ۷۵] ژباړه: یقیناً الله تعالی اورېدونکی او لېدونکی دی.

همدارنگه الله تعالی په یو بل آیت کې فرمایي: **﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾** [الشوری: ۱۱] ژباړه: «د کایناتو هېڅ شی هغه ته ورته نشته او هغه اورېدونکی او لېدونکی دی.»

علم:

## د علم تعریف

علم هغې پوهې ته ویل کېږي چې له واقعیت سره مطابقت ولري. علم د الله تعالی ذاتي صفت دی، الله تعالی په ټولو موجوداتو باندې عالم دی او د ده له علم څخه ډېر واړه شیان هم نشي پېدلای، بلکې الله تعالی په ښکاره او پټو ټولو شیانو باندې په خپل علم چې د ده ازلي او قدیمي صفت دی عالم دی، او د دې صفت په ضد سره چې جهل دی، نه ستایل کېږي.

## د علم د اثبات دلایل

الله تعالی په قرآن کریم کې فرمایي دي: **﴿إِنَّ اللَّهَ عَلِيمٌ بِذَاتِ الصُّدُورِ﴾** [لقمان: ۲۳] ژباړه: په باوري ډول الله د سینو په پټو رازونو پوهیږي. په یو بل آیت کې الله تعالی فرمایي: **﴿وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبُرِّ وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٍ فِي ظُلْمَاتِ الْأَرْضِ وَلَا رَطْبٍ وَلَا يَابِسٍ إِلَّا فِي كِتَابٍ مُبِينٍ﴾** [الأنعام: ۵۹] ژباړه: له هماغه سره د غیبو کلیدګانې دي چې له هغه نه پرته بل څوک پرې نه پوهیږي، په وچه او لمده کې چې هر څه دي له ټولو څخه هغه خبر دی، له ونې څخه کومه رالوېدونکې پاڼه داسې نشته چې هغه پرې عالم نه وي. د ځمکې په ترمې پرېدو کې کومه دانه داسې نشته چې هغه ورڅخه باخبر نه وي، وچ او لامده ټول په یو روښانه کتاب کې لیکل شوي دي.

## حیات

## د حیات تعریف

حیات د مرګ ضد دی او حیات د الله تعالی ازلي او ذاتي صفت دی، الله تعالی په خپل ازلي حیات سره حی (ژوندی) دی او د دې صفت په ضد سره چې مرګ دی نه موصوفېږي.



## د حیات د اثبات دلایل

الله تعالی په قرآن کریم کې فرمایلي دي: ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ [البقرة: ۲۵۵] ژباړه: الله، له الله پرته بل هېڅوک د عبادت وړ نشته، هغه الله چې ژوندی او د کارونو تنظیموونکی دی.

همدارنگه الله تعالی په یو بل آیت کې فرمایي: ﴿هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ﴾ [غافر: ۶۵] ژباړه: همغه تل تر تله ژوندی دی، له هغه پرته هېڅ معبود نشته، تاسې همغه وبولئ د هغه لپاره د خپل دین په خالص گرځولو سره.

## د پورتنیو صفتونو حکم

د الله تعالی د سمع، بصر، علم او حیات په صفتونو باندې ایمان لرل فرض دي.

**فعالیت:** زده کوونکي دې د الله تعالی د ذاتي صفتونو په هکله په ډله ییزه توګه مباحثه وکړي.



۱. سمع، بصر، علم او حیات تعریف کړئ.
۲. د سمع، بصر، علم او حیات د اثبات دلایل ذکر کړئ.
۳. د سمع، بصر، علم او حیات د صفتونو حکم بیان کړئ.
۴. سمع، بصر، علم او حیات د الله تعالی له کومو صفتونو څخه دي؟
۵. آیا الله تعالی د نوموړو صفتونو په ضد سره موصوف کېدای شي؟

## کورنۍ دنده

زده کوونکي دې د دغو څلورو صفتونو په اړه چې په لوست کې ولوستل شول یوه مقاله ولیکي چې له لسو کرښو کمه نه وي.

## کلام د الله تعالی صفت دی

- آیا تاسو پوهیږئ چې کلام د الله تعالی صفت دی؟
  - کلام د الله تعالی له کومو صفتونو څخه دی؟
  - آیا الله تعالی د کلام په ضد سره موصوفیږي؟
- د دې پوښتنو ځوابونه به په لاندې لوست کې ولولو.

### د کلام تعریف

کلام په عربي ژبه کې هغه څه ته ویل کیږي چې له حروفو او صوت څخه مرکب شوی وي، خو دلته له کلام څخه د الله تعالی ذاتي صفت مراد دی چې هغه قدیم دی، په څرنگوالي باندې یې مونږ نه پوهیږو او نفسي کلام هم ورته ویل کیږي.

### د تعریف شرح

کلام د الله تعالی په ذات پورې قائم دی، په ضد سره یې چې گونگوالی دی، نه موصوفیږي.

### د کلام د اثبات دلایل

الله تعالی په قرآن کریم کې فرمایي: **﴿وَكَلَّمَ اللَّهُ مُوسَى تَكْلِيمًا﴾** [النساء: ۱۶۴].  
 ژباړه: او له موسی (ع) سره الله تعالی په ځانگړي ډول خبرې وکړې.  
 همدارنگه په یو بل مبارک آیت کې الله تعالی فرمایي: **﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بآذَانِهِ مَا يَشَاءُ إِنَّهُ عَلِيمٌ حَكِيمٌ﴾** [الشوری: ۵۱]  
 ژباړه: او هېڅ انسان ته دا نشته چې الله ورسره و غږیږي، پرته له دې چې وحې به وي، یا له پردې ها خوا، یا کوم رسول و لېږي او هغه د ده په حکم سره څه چې غواړي وحې کړي، یقیناً هغه لوړ مرتبه حکمت والا دی.

### د کلام په صفت د ایمان حکم

د الله تعالی د کلام پر صفت باندې ایمان راوړل او باور کول فرض دي.

## قرآن کریم د الله تعالی کلام دی

قرآن کریم د الله تعالی کلام دی، الله تعالی د خپلو بندگانو د لارښوونې لپاره رالپولی دی، قرآن کریم د ټولو آسماني کتابونو وروستی کتاب دی له دې کتاب څخه وروسته به د قیامت تر ورځې پورې بل کتاب نه نازلېږي.

## د قرآن کریم تعریف

قرآن د لغت له مخې د مصدر کلمه ده، د یو ځای کولو او تلاوت په معنی دی. لکه څرنګه چې الله تعالی فرمایي: ﴿إِنَّ عَلَيْنَا جَمْعَهُ وَقُرْآنَهُ﴾ فَإِذَا قَرَأَهُ فَاتَّبِعْ قُرْآنَهُ [القيامة: ۱۷-۱۸] ژباړه: بې شکه د هغه جمع کول او پر تا لوستل یې زموږ پر ذمه دي، نو کله چې هغه مور ولوست، بیا یې ته ورپسې لوله.

په اصطلاح کې: قرآن کریم د الله تعالی کلام دی، پر حضرت محمد صلی الله علیه وسلم باندې په عربي ژبه نازل شوی، په صحیفو کې لیکل شوی، مور ته په تواتر، پرته له کومې شبهي را نقل شوی دی، تلاوت یې عبادت ګڼل کېږي، یو سل او څوارلس سورتونه لري.

## په قرآن کریم باندې د ایمان حکم

پدې باندې یقین او باور کول فرض دي چې قرآن کریم د الله تعالی کلام دی، د ده پر ذات پورې قایم دی، که څوک د قرآن (د الله تعالی د کلام) له قدیم والي څخه منکر شي کافر کېږي.

## د قرآن کریم نومونه

قرآن کریم په ډېرو نومونو یاد شوی دی چې ځینې یې په لاندې ډول بیانېږي: قرآن: الله تعالی فرمایي: ﴿شَهْرُ رَمَضَانَ الَّذِي أُنزِلَ فِيهِ الْقُرْآنُ﴾ [البقرة: ۱۸۵] د رمضان میاشت هغه چې قرآن پکې نازل کړی شوی.

الکتاب: الله تعالی فرمایي: ﴿ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ﴾ [البقرة: ۱] ژباړه: دا هغه کتاب دی چې (هېڅ) شک پکې نشته، د متقیانو لپاره لارښوونه ده.

الحکیم: الله تعالی فرمایي: ﴿تِلْكَ آيَاتُ الْكِتَابِ الْحَكِيمِ﴾ [يونس: ۱] ژباړه: دا له حکمتونو څخه د یو ډک کتاب آیتونه دي.

نور: الله تعالى فرمايې: **﴿وَأَنْزَلْنَا إِلَيْكُمْ نُورًا مُّبِينًا﴾** [النساء: ۱۷۴]. ژباړه: او تاسو ته مو څرگنده رڼا نازله کړې (چې قرآن دی).

الفرقان: الله تعالى فرمايې: **﴿تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا﴾** [الفرقان ۱ آيت] ژباړه: هغه ذات برکتناک دی چې فرقان يې د دې لپاره نازل کړ، تر څو د ټولو خلکو لپاره د وېرې خبر ورکوونکی وي.

الروح: الله تعالى فرمايې: **﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا﴾** [الشورى: ۵۲].

ژباړه: او په همدې توگه مور تاته هم په خپل امر سره روح راولېږلو.

**فعالیت:** زده کوونکي دې د قرآن کریم نور نومونه هم ذکر کړي.



۱. کلام تعريف کړئ.
۲. د کلام د اثبات دلائل ذکر کړئ.
۳. د کلام پر صفت باندي د ايمان حکم بيان کړئ.
۴. قرآن کریم تعريف کړئ.
۵. د قرآن کریم د قدم په هکله د اهل سنتو نظر بيان کړئ.
۶. پر قرآن کریم باندي د ايمان حکم بيان کړئ.
۷. د قرآن کریم نومونه له دليلونو سره ذکر کړئ.



زده کوونکي دې د قرآن کریم په اړه يوه مفصله مقاله وليکي.

## پر ملائکو ایمان

په تیرو درسونو کې موږ د الله تعالیٰ پر وجود، وحدانیت، سماوو او صفاتو باندې د ایمان په اړه پوره معلومات تر لاسه کړل، پدې لوست کې په ملائکو، باندې د ایمان په اړه بحث کوو.

### د ملائکو تعریف

ملائکه د ملک جمع ده، په لغت کې استازي ته ویل کېږي. د عقایدو د علم په اصطلاح کې ملائکې د الله ﷻ هغه نوراني او لطیف مخلوق دی چې د الله ﷻ له اوامرو څخه سرغړونه نه کوي.

### د تعریف شرح

ملائکې د الله تعالیٰ له غوره مخلوقاتو څخه دي، له نور څخه پیدا شوې دي، په سترگو نه لیدل کېږي، له ټولو گناهونو څخه معصومې دي، په هېڅ صورت د الله تعالیٰ له اوامرو څخه سرغړونه نه کوي، بلکې هر کار چې الله تعالیٰ ورته وفرمایي، هغه تر سره کوي، د نارینه یا ښځینه نسبت نه ورته کېږي، په هر ډول ښکلو شکلونو سره ځانونه متشکل کولای شي، د اوسېدلو ځای یې آسمانونه دي، له نفسي غوښتنو او شهواتو څخه پاکې دي، خوراک، ښاک او خوب نه کوي.

### د ملائکو د وجود د اثبات دلایل

د ملائکو وجود او خلقت د قرآن کریم په مبارکو آیتونو او د نبی کریم صلی الله علیه وسلم پر مبارکو احادیثو ثابت دی:

۱. قرآن کریم: الله تعالیٰ د قرآن کریم په مختلفو آیتونو کې د ملائکو یادونه کړې ده، لکه څرنگه چې د النجم سورت کې فرمایي: **﴿إِنَّ الَّذِينَ لَا يُؤْمِنُونَ بِالْآخِرَةِ لَيَسْمُونَهُ الْمَلَائِكَةَ تَسْمِيَةَ الْأُنثَى﴾** [النجم: ۲۷] ژباړه: یقیناً کوم کسان چې آخرت نه مني هغوی په پرښتو باندې د ښځینه معبودانو نومونه ږدي.

په یو بل مبارک آیت کې الله تعالیٰ فرمایي: **﴿الْحَمْدُ لِلَّهِ فَاطِرِ السَّمَاوَاتِ وَالْأَرْضِ جَاعِلِ الْمَلَائِكَةِ رُسُلًا أُولِي أَجْنِحَةٍ مَّثْنَىٰ وَثُلَاثَ وَرُبَاعَ يَزِيدُ فِي الْخَلْقِ مَا يَشَاءُ إِنَّ اللَّهَ عَلَىٰ كُلِّ شَيْءٍ قَدِيرٌ﴾** [فاطر: ۱] ژباړه: ثنا ستاینه د الله لپاره ده چې د آسمانونو او ځمکې جوړوونکی او د پیغام رسوونکو، پرښتو ټاکونکی دی. (داسې پرښتې) چې د هغو دوه دوه، درې درې او څلور څلور وزرونه دي، د هغه چې څنګه خوښه وي دخپل مخلوق په جوړښت کې زیاتوالی راولي، بېشکه هغه پر هر څه قادر دی. همدارنګه الله تعالیٰ د النحل سورت په دویم آیت

کې فرمايي: **﴿يُنزَلُ الْمَلَائِكَةُ بِالرُّوحِ مِنْ أَمْرِهِ عَلَى مَنْ يَشَاءُ مِنْ عِبَادِهِ﴾** [النحل: ۲]. ژباړه: الله ﷻ دغه ملايکې او روح چې په خپل کوم بنده يې وغواړي د خپل حکم سره يې نازلوي.

## ۲. حديث شريف

له نبي کریم صلی الله عليه وسلم څخه د ملائکو په اړه زيات احاديث روايت شوي دي چې دلته په لنډ ډول يو حديث بيانوو: **«عَنْ عَائِشَةَ رَضِيَ اللَّهُ عَنْهَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَا زَالَ يُوصِنِي جِبْرِيلُ بِالْجَارِ حَتَّى ظَنَنْتُ أَنَّهُ سَيُورُثُهُ»**<sup>(۱)</sup> ژباړه: له حضرت عائشې رضي الله تعالى عنها څخه روايت دی چې رسول الله صلی الله عليه وسلم وفرمايل: جبرائيل عليه السلام به ما ته تل د گاونډي په هکله توصيه کوله تر دې چې ما ته دا گومان پيدا شو چې يو گاونډی به له خپل گاونډي څخه ميراث وړي.

## په ملائکو باندې د ايمان حکم

په ملائکو باندې ايمان راوړل، باور او يقين کول فرض دي، منکر يې د اسلام له کړۍ څخه وتلی گڼل کېږي.

## ملائکې له ټولو گناهونو څخه معصومي دي

د قرآن کریم زيات شمېر آيتونه د ملائکو پر عصمت دلالت کوي لکه څرنګه چې الله تعالى فرمايي: **﴿لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾** [التحریم: ۶] ژباړه: په هغه څه کې چې الله تعالى امر ورته کوي نافرماني يې نه کوي او هغه څه سرته رسوي چې امر ورته کېږي.

همدارنګه په يو بل آيت کې فرمايي: **﴿يُسَبِّحُونَ اللَّيْلَ وَالنَّهَارَ لَا يَفْتُرُونَ﴾** [الانبیاء: ۲۰] ژباړه: شپه او ورځ تسبیح وايي لټي نه کوي.

همدارنګه نور ډېر آيتونه شته چې د ملائکو په عصمت باندې دلالت کوي چې دلته په همدې ذکر شويو آيتونو بسنه کوو.<sup>(۲)</sup>

## د ملائکو صفتونه

په قرآن کریم او نبوي سنتو کې د ملائکو ډېر زيات صفتونه ذکر شوي دي چې په لنډ ډول يې ذکر کوو:

۱. ملائکې له نور څخه پيدا شوې دي.

۱ - صحيح البخاري ت - (۱۵ / ۱۹۸)

۲ - المواقيف للامام عضد الدين عبد الرحمن بن أحمد الايجي، (۳ / ۴۵۳).

۲. ملائکې په سترگو نه لیدل کېږي، خو که چېرې دوی چاته د خرگندېدو اراده وکړي نو لیدل یې شوني دي.
۳. ملائکې خپل ځانونه په ښو او ښکلو شکلونو سره متشکل کولای شي.
۴. الله تعالی ملائکې انبیاؤ ته د وحې او داسې نورو ارزښتناکو کارونو په سرته رسولو گمارلې دي.
۵. پرته له ستونزې څخه د ځمکې او آسمان تر منځ تگ او راتگ کولای شي.
۶. ځینې ملائکې د دوو، ځینې د دريو، ځینې د څلورو او ځینې له دې څخه د زیاتو وزرونو خاوندانې دي.
۷. له انسانانو څخه مخکې الله تعالی ملائکې پیدا کړې دي.
۸. ملائکې سره لدې چې معصومي دي او تل د الله تعالی عبادت کوي، خو بیا هم له الله تعالی څخه ډېرې وېرې وي.
۹. ملائکې الله تعالی ته ډېرې نږدې او مقربې دي.
۱۰. ملائکې د خارق العاده توان خاوندانې دي.

### د ملائکو دندې

- ملائکو ته الله تعالی ډېر لوی لوی کارونه او دندې ورسپارلې دي، دوی ته الله تعالی دا توان ورکړی چې ورسپارل شوې دندې په ښه توگه سرته ورسوي، د ملائکو د دندو ډولونه په لاندې ډول بیانېږي:
۱. الله تعالی پېغمبرانو ته د وحې په رسولو باندې جبرائیل عليه السلام مکلف کړی دی جبرائیل عليه السلام د ټولو ملائکو څخه غوره او د الله تعالی په وړاندې معزز دی چې د (الروح الامین) په نامه سره یې یاد کړی دی.
  ۲. میکائیل عليه السلام ته د اوربشتونو او نباتاتو د پالنې دنده ور سپارل شوې ده. میکائیل عليه السلام هم د الله تعالی په وړاندې لوړه مرتبه او لوی مقام لري، ځکه الله تعالی د جبرائیل په څنګ کې ذکر کړی دی.
  ۳. اسرافیل عليه السلام ته د قیامت لپاره د شپېلۍ وهلو دنده ورسپارل شوې ده.
  ۴. ملک الموت (عزرائیل) او د ده ملگرو ته د ارواحو د قبض دنده ورسپارل شوې ده.
  ۵. کرام کاتبین ته د خلکو د عملونو د لیکلو دنده ورسپارل شوې ده.

۶. نکیر او منکر ته په قبر کې له مرو څخه د پوښتنو کولو دنده ورسپارل شوې ده.


## په ملائکو باندې د ایمان گټې

۱. د الله تعالی په عظمت پوهېدل.
۲. له مخلوق څخه د الله تعالی غنا، (که مور له الله تعالی څخه سرغړونه وکړو، نو د الله تعالی نور مخلوق شته چې د هغه عبادت وکړي او الله تعالی له دې ټولو څخه بې پروا او غني دی.
۳. له مؤمنانو سره د الله تعالی له محبت څخه خبرتیا، چې دا د دې لامل کېږي چې بنده گان د الله تعالی ډېر اطاعت او پیروي وکړي.
۴. د الله تعالی له قدرت او د ده د لښکر له قوت څخه خبرتیا، د ده په نصرت او مرسته ایمان راوړل چې دا په جهاد او دعوت کې د ثبات لامل کېږي.

**فعالیت:** زده کوونکي دې د ملائکو د عصمت او صفتونو په اړه یو له بل سره مباحثه وکړي.



۱. ملائکې تعریف کړئ.
۲. ملائکې له څه شي څخه پیدا شوې دي.
۳. د ملائکو د اثبات په اړه یو څو دلیلونه ذکر کړئ.
۴. په ملائکو باندې د ایمان حکم بیان کړئ.
۵. د ملائکو صفات په لنډ ډول ذکر کړئ.
۶. د ملائکو دندې په لنډ ډول ذکر کړئ.
۷. پر ملائکو باندې د ایمان څو گټې بیان کړئ.



زده کوونکي دې د ملائکو په اړه یوه مقاله ولیکي چې له لسو کرښو کمه نه وي.



د حديثو  
برخه



## د احادیثو اهمیت

په تیرو ټولګیو کې مو ولوستل چې حدیث د پیغمبر ﷺ د اقوالو، افعالو، او تقریراتو څخه عبارت دی. پدې لوست کې غواړو چې د احادیثو اهمیت وپېژنو.

### ۱- حدیث د الله ﷻ وحی ده

وحی په دوه ډوله ده

یوه جلي وحی چې له قرآن کریم څخه عبارت ده، اوبله خفي وحی چې د پیغمبر ﷺ له احادیثو څخه عبارت ده، ځکه چې پیغمبر ﷺ به خپل اقوال او افعال د جبرئیل علیه السلام په لارښوونه ترسره کول. الله ﷻ فرمایي: **﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾** [النجم: ۳، ۴].

ژباړه: او هغه {پیغمبر ﷺ} له نفسي خواهش څخه تاسې ته خبرې نه کوي، بلکې دا وحی ده چې پر هغه نازلیري، نو حدیث چې د پیغمبر ﷺ خبرې دي او هم د الله ﷻ له طرفه پر خپل پیغمبر نازله شوې وحی ده، لکه چې پیغمبر ﷺ فرمایلي دي: **«أَلَا إِنِّي أُوتِيتُ الْكِتَابَ وَمِثْلَهُ مَعَهُ»**.<sup>(۱)</sup>

ژباړه: ځان پوه کړئ! بیشکه ماته کتاب (قران کریم) راکړل شوی، د هغه په څیر نورڅه هم راکړل شوي دي (یعنی احادیث) په همدې بناء د پیغمبر ﷺ احادیث دالله ﷻ خفي وحی ده.

### ۲- د پیغمبر ﷺ پیروي.

لکه څرنگه چې دقرآن کریم د لارښوونو پیروي پر مسلمانانو فرض ده، همداسې د پیغمبر ﷺ د سنتو، او احادیثو پیروي هم پر مسلمانانو لازمه ده، ځکه د الله ﷻ پیروي د رسول الله ﷺ په پیروي کې نغښتې ده، لکه څرنگه چې د الله ﷻ محبت د پیغمبر ﷺ په محبت پورې تړلی دی. نو څوک چې د پیغمبر ﷺ تابعداري او پیروي نه کوي او د الله ﷻ نږدیوالی په بله لاره کې لټوي، هیڅکله خپل مرام ته نه شي رسیدای. الله ﷻ فرمایي: **﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ . . .﴾** [آل عمران: ۳۱]

ژباړه: ورته ووايه ای پیغمبره! که چیرې په رښتیا دالله ﷻ سره مينه کوئ، نو زما پیروي وکړئ، الله به هم درسره مينه وکړي.

همداراز پیغمبر ﷺ فرمایي: «مَنْ أَطَاعَنِي فَقَدْ أَطَاعَ اللَّهَ وَمَنْ عَصَانِي فَقَدْ عَصَى اللَّهَ» (۱)  
 ژباړه: چا چې زما پیروي وکړه په حقیقت کې یې دالله ﷻ پیروي وکړه، اوچا چې زما  
 نافرمانی وکړه هغه دالله ﷻ نافرمانی وکړه.

دپیغمبر ﷺ داقوالو، افعالو، اوکړنوڅخه سرغړونه لویه بد بختی، اوگمراهی ده.  
 الله ﷻ فرمایلي دي: ﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ  
 نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ مَصِيرًا﴾ [النساء: ۱۱۵]

ژباړه: اوڅوک چې د رسول ﷺ څخه سر غړونه کوي، وروسته له هغې چې سمه لار ورته  
 څرگنده شي، د مؤمنانو له لارې پرته بله لارخوښه کړي، نو هماغه لوري ته به یې  
 وروگرځوو چې ده ورته مخه کړې ده، دوزخ ته به یې ورنناسو او هغه دورتلو بد ځای  
 دی.

همدا راز پیغمبر ﷺ فرمایلي دي: «تَرَكْتُ فِيكُمْ أَمْرَيْنِ لَنْ تَضِلُّوا مَا تَمَسَّكْتُمْ بِهِمَا كِتَابَ اللَّهِ  
 وَسُنَّةَ نَبِيِّهِ» (۲)

ژباړه: ما ستاسې لپاره دوه اساسه پرېښي دي هيڅکله به گمراه نه شی څو پورې چې تاسې  
 پر هغې منگولې لگولې وي چې يو دالله ﷻ کتاب او بل دالله ﷻ د رسول سنت دي.  
 د پیغمبر ﷺ پیروي دا ده چې د هغه ویناوې ومنل شي، لارښوونې یې عملي کړل شي، د  
 ژوند په ټولو برخو کې د هغه دسیرت پیروي وکړل شي او د هغه پر ویناوو د هیچا وینا  
 غوره ونه گنل شي.

### ۳- حدیث دقرآن کریم شرحه ده

پیغمبر ﷺ په خپلو افعالو افعالو او تقریراتو سره قرآن کریم تفسیر او شرحه کړی دی.  
 الله ﷻ فرمایلي دي: ﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ. . .﴾ [النحل: ۴۴]  
 ژباړه: اونازل کړی مو دی تاته ذکر {قرآن کریم} د دې لپاره چې ته بیان کړې خلکو ته  
 هغه لارښوونې چې دوی ته رالیرل شوي دي.

۱ - البخاری.

۲ - موطأ امام مالک

له همدې امله كه چېرې دقرآن كريم په ځينو آيتونوكې اجمال پروت وو د پيغمبر ﷺ په احاديثو كې د هغې توضيح او تفسير بيان شوى دى لكه چې الله ﷻ فرمايلي دي: ﴿وَأَقِيمُوا الصَّلَاةَ﴾ [البقرة: ۸۳]

ژباړه: لمونځ قايم كړئ. پيغمبر ﷺ په خپلو احاديثو سره د لمانځه د درولو طريقه، د ركعتونو شمېر، او د لمانځه وختونه په ځانگړي ډول بيان كړي دي.

#### ۴- احاديث د شريعت دويم اصل او مصدر دى

په شريعت كې ځينې حكمونه له قرآن كريم څخه ثابت دي، خوځينې نور يې د پيغمبر ﷺ په احاديثو ثابت شوي دي، لكه په ميراث كې دجدې (نيا) شپږمه برخه، دكافر او مسلمان ترمنځ له يوبل څخه د ميراث د نه وړلو حكم، دكورنيو خړو د غوښو خوړلو حرمت، د سرسايې وجوب، د ځينو وحشي ژوو حرمت او داسې نور.

كوم احكام چې په احاديثو ثابت دي دهغو حيثيت دقرآن كريم د حكمونو په څيردى الله ﷻ فرمايي: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷]

ژباړه: او څه چې پيغمبر تاسې ته دركړي هغه واخلي، اوله كوم شي څخه چې يې منعه كړي ياستئ مه يې كوى. د پيغمبر ﷺ احاديث د بې شمېره ټولنيزو، اقتصادي، سياسي، اخلاقي، او حقوقي مسايلو دويم مصدر دى.

#### ۵- دا احاديثو يادول

حديث يادول خورا لوى فضيلت لري، پيغمبر ﷺ هغه چاته چې احاديث په يادو يادوي، ورباندې عمل كوي، د عزت او لوى مقام دعا كړې ده او فرمايلي يې دي: «نَصَرَ اللَّهُ أُمَّرًا سَمِعَ مِنَّا حَدِيثًا فَحَفِظَهُ حَتَّى يُبَلِّغَهُ...»<sup>(۱)</sup>

ژباړه: الله ﷻ دې تر او تازه لري هغه شخص چې زموږ حديث واوري، بيا يې ياد كړي او هم يې نورو ته ورسوي.

#### فعاليت:

زده كوونكي دې په ډله ييزه توگه ځينې هغه احاديث له يادو ووايي چې په تيرو ټولگيو كې يې ياد كړي وو.



۱. د خفي وحې په اړه دقرآن کریم دلیل ذکرکړئ.
۲. احاديث د قرآن کریم شرحه ده دا څه معنلري؟ واضحه يې کړئ.
۳. د شريعت اصول او مصادر کوم کوم دي؟ نومونه يې واخلي.
۴. د احاديثو يادول څه فضيلت لري؟



د لوست د مهمو ټکو په نظر کې نيولو سره د حديثو د اهميت په اړه مقاله وليکئ.

## په چارو کې تدبير

عن أنس رضي الله عنه أن رجلا قال للنبي صلى الله عليه وسلم: أوصني يا رسول الله! فقال له النبي صلى الله عليه وسلم: (خُذِ الْأَمْرَ بِالتَّدْبِيرِ فَإِنْ رَأَيْتَ فِي عَاقِبَتِهِ خَيْرًا فَأَمْضِ وَإِنْ خِفْتَ غَيًّا فَأَمْسِكْ). [شعب الإيمان للبيهقي]

### د راوي پېژندنه

انس بن مالک بن نضر ابوحمزه انصاري خزرجي رضي الله عنه پوره لس کاله د رسول الله صلى الله عليه وسلم په خدمت کې تېر کړي وو، او په وړوکوالي کې د بدر په غزا کې شريک شوی. په لمانځه کولو کې رسول الله صلى الله عليه وسلم ته ډېر ورته و. يو له هغو صحابه وو څخه دی چې زيات شمېر حديث يې روايت کړي دي. له ده څخه د روايت شويو احاديثو شمېر څه د پاسه دوه زره اودوه سوو احاديثو ته رسېږي. د پيغمبر صلى الله عليه وسلم له وفات نه وروسته د جهادونو او فتوحاتو په دور کې په بصره کې استوگن شو، او په بصره کې وروستی صحابي و چې د هجرت په سلم کال څه د پاسه سلو کلونو په عمر وفات شو.

### د ځينو کلمو معنا

- ۱\_ اوصني: د امر لفظ دی: ماته نصيحت وکړه.
- ۲\_ خُذْ: دامر لفظ دی: واخله، ونيسه، وکړه.
- ۳\_ الْأَمْرَ: چاره، کار.
- ۴\_ التَّدْبِيرِ: پايلوته په پام لرنې سره چارې سرته رسول.
- ۵\_ فَأَمْضِ: د امر لفظ دی: پس ترسره يې کړه، سرته يې ورسوه.
- ۶\_ غَيًّا: د خیر ضد، ضلالت او بې لاري.
- ۷\_ فَأَمْسِكْ: د امر لفظ دی: ځان ترې وساته، مه يې کوه.

### د حديث ژباړه

له انس رضي الله عنه څخه روايت دی چې يو سړي پيغمبر صلى الله عليه وسلم ته وويل: ای د الله رسوله! ماته نصيحت وکړه، نو رسول الله صلى الله عليه وسلم ورته وويل: کارونه په پوره غور او تدبير سره کوه، که دې د کار په پایلو کې خیر او ښېگڼه لیده، نو وړاندې څه او تر سره کوه يې، او که خرابي په نظر درتله، نو ځان ترې وساته.

## د حدیث حکمت

داسلام سپېڅلی دین تل د انسان د هوسا ژوند په هڅه کې دی. او ځای په ځای انسان ته پدې هکله لازمي او اړینې لارښونې کوي. تدبیر یا په کارونو کې سوچ، د چارو پر پایلو نظر لرل، احتمالي گټې او زیانونه سره مقایسه کول، هدفونه یاد ساتل او پدې توگه د چارو د لړۍ ژوره څارنه او وخت په وخت د هغو ارزونه هغه څه دي چې انسان ته د ژوند په چارو کې بری او موفقیت په برخه کوي، گټې یې خوندي او تر ممکنه حده د زیانونو مخه نیسي.

### فعالیت:

د رسول الله ﷺ له سیرت څخه د هغه د کارونو څو بیلگې په گروپي شکل په گوته کړئ او د پلان او تدبیر نښې په کې وښایاست.

## د حدیث شریف گټې

### ۱\_ په نصیحت دصحابه وو ټینگار

صحابه کرام خپلو ځانونو او خپلو چارو ته متوجه وو، او تل د کمال په لټه کې وو. له پیغمبر ﷺ څخه به یې د ځانگړو توصیو او نصیحتونو غوښتنه کوله، او رسول الله ﷺ به هغوی ته هر اړخیز نصیحتونه کول چې وروسته په صحابه کرامو او تابعینو کې دغه کار یو نیک سنت وگرځید او چې کله به سره جلا کیدل او یا به پر سفر روانیدل نو یو بل ته به یې ویل: ماته نصیحت وکړه! او هغوی به د مینې او لورېنې نه په ډک زړه ورته د خیر او نیکمرغۍ نصیحتونه کول.

### ۲\_ د تدبیر غوښتنې

په چارو کې د تدبیر غوښتنه دا ده چې مخکې لدې چې انسان په کوم کار لاس پورې کړي لومړی دې د هغه کار په اړه پوره غور وکړي، له خپلو نږدې دوستانو او تجربه لرونکو کسانو سره مشوره وکړي، خپل نیت دې جوړ کړي، شرعي اصول او معیارونه دې په نظر کې ونیسي، موخې دې په گوته کړي، دهغه کار په وسایلو او امکاناتو دې غور وکړي او له هغه وروسته دې په پاک الله توکل وکړي او په قوي هوډ سره دې په کار پیل وکړي، چې دغې عملې ته (کړښنده)، (خطه) او (پلان) ویل کیږي.

### ۳\_ چارې په غور او تدبیر سره سرته رسول او له تلوار څخه ځان ژغورل.

د بیرې، او وارخطایۍ په خلاف کارونه په تدبیر، آرام فکر، سرې سینې، پیل او پایلوته په پام لرني سره سرته رسول ستره هوشیاري ده چې رسول الله ﷺ پرې امر کړی دی. لکه چې

ابوذر رضي الله عنه ته په خطاب کې فرمايي: (اي ابوذره! د تدبير په څېر هوښياري نشته!). د همدې لپاره اسلام د تدبير او غور نسبت د الله لوري ته کړې او هغه يې د نبوت او پيغمبرۍ يوه برخه گرځولې، او بېړه يې د شيطان له لوري گڼلې: رسول الله صلى الله عليه وسلم فرمايي: (تاني، درنگ او فکر کول د الله له لوري دي او بېړه د شيطان له لوري ده). او په بل حديث کې فرمايي: بڼه رويه، په چارو کې غور او اعتدال د نبوت څلورويشتمه برخه ده. <sup>(۱)</sup>

#### ۴\_ د کاري جريان څارنه او ارزونه، او له موخو سره د هغه تطبيقول.

د حديث شريف د وروستۍ جملې غوښتنه داده چې د کار په اوږدو کې انسان وخت په وخت د کار جريان وڅاري چې څومره په خپل مطلوب مسير باندې روان دی، که کار له پلان سره سم روان وو او له خپلو موخو سره تړلی او نژدې و، نو کار بايد دوام وکړي خو بشپړ او تکميل شي، او که داسې نه و، بلکې د وخت، مال او وسائلو ضياع وه او ټاکل شوي اهداف ورڅخه نه ترلاسه کيدل، نو بايد کار ودرول شي.

#### ۵\_ تدبير او توکل.

توکل يو شرعي امر دی او مسلمان ته بنايي چې تل په الله توکل وکړي. د توکل رښتيني او شرعي مفهوم دادی چې يو مسلمان د کار ټول شرايط، اسباب، وسايل برابر کړي، په کار پيل وکړي او بيا پايلې او نتايج يې الله پاک ته وسپاري، زړه نازړه نشي او په پوره عزم سره په کار پيل وکړي او سر ته يې ورسوي.



۱\_ لاندي کلمې معنا کړئ:

آ\_ التدبير، ب\_ أمض، ج\_ غيا، د\_ أمسک،

۲\_ د لوست حديث شريف په لنډه توگه ترجمه کړئ.

۳\_ په چارو کې د تدبير غوښتنې څه دي؟



د تدبير په هکله يوه مقاله وليکئ چې له اتو کرښو کمه نه وي.



## د سولې اهميت

عَنْ أَبِي الدَّرْدَاءِ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «أَلَا أُخْبِرُكُمْ بِأَفْضَلِ مِمَّنْ دَرَجَةِ الصِّيَامِ وَالصَّلَاةِ وَالصَّدَقَةِ؟». قَالُوا: بَلَى. قَالَ: «إِصْلَاحُ ذَاتِ الْبَيْنِ. وَفَسَادُ ذَاتِ الْبَيْنِ الْحَالِقَةُ». [سنن ابی داود]

### د راوي پيژندنه

نوم يې عويمر دعامر زوی د خزرج له قبيلې څخه ؤ او په ابودرداء يې شهرت درلود. ډير لوی فقيه صحابي ؤ. پيغمبر ﷺ ورته دحکيم الامة لقب ورکړی ؤ. کله چې مسلمانانو مدينې منورې ته هجرت وکړ، نو پيغمبر ﷺ دده او سلمان فارسي ﷺ ترمنځ د مواخات (ورورگلوۍ) تړون وټاړه. په ټولو غزاگانو کې درسول الله ﷺ سره ملگری و. حضرت عثمان ﷺ ددمشق قاضي مقرر کړی و. نوموړی دهجرت په (۳۲) کال دحضرت عثمان ﷺ دخلافت په دور کې په دمشق کې وفات شو.

### د ځينو کلمو معنا

۱. أَلَا أُخْبِرُكُمْ: آیا تاسو خبر نه کړم؟
۲. بِأَفْضَلٍ: په غوره عمل.
۳. إِصْلَاحُ ذَاتِ الْبَيْنِ: دخلکو ترمنځ سوله راوستل.
۴. الْحَالِقَةُ: ددين له منځه وړونکې.

### د حديث ژباړه

له حضرت ابودرداء ﷺ څخه روايت دی چې رسول اکرم ﷺ وفرمايل: ايا تاسې دداسې عمل څخه خبر نه کړم چې له روژې، لمانځه او صدقې څخه يې درجه لوړه ده؟ صحابه کرامو وويل: بلی (هوکی) يارسول الله! ايا پيغمبر ﷺ وفرمايل: هغه عمل دخلکو ترمنځ سوله اوروغه راوستل دي، خپل منځي فساد او اختلاف دين له منځه وړي.

## د حدیث حکمت

داسلام له خصوصیاتو څخه یوهم دکورنیو، پرگنو، قومونو، او نژادونو ترمنځ اتفاق، ورورگلو، او یو له بل سره په کړنو کې د همغږۍ رامنځ ته کول او ټینګول دي، هرغه عمل چې دغه وحدت ته زیان رسوي اویایې کمزوری کوي، داسلام مقدس دین دهغه د له منځه وړلو ټولې لارې په ډیر دقت سره په گوته کړي دي، ترڅو مسلمانان د ورونو او خویندو په څیر د مینې او اتفاق تر سیوري لاندې د خوشحالی شپې او ورځې تېرې کړي، یو له هغو اسبابو څخه چې ټولنیز وحدت ته گواښ دی د دوو یا زیاتو کسانو تر منځ اختلاف دی پیغمبر ﷺ په پورتنی حدیث کې د اختلاف له منځه وړل د ډیرو عباداتو په پرتله غوره او بهتر عمل گڼلی دی.

### فعالیت

زده کوونکي دې د سولې د گټو په هکله په خپلو منځو کې مباحثه وکړي.

## د حدیث شریف گټې

### ۱\_ د سولې ارزښت داسلام له نظره

داسلام له نظره د سولې ارزښت له نفلي روژې، نفلي لمونځ او نفلي صدقې څخه غوره دی، ځکه چې په روژه او لمونځه کې یوازې فردي مصلحت پروت دی، خو په سوله کې فردي او ټولنیز دواړه مصلحتونه پراته دي او هم په ټولنه کې د فساد د مخنیوي لار ده.

### ۲\_ سوله یووالی رامنځ ته کوي

په دې حدیث شریف کې مسلمانان سولې ته هڅول شوي دي، د دې لپاره چې سوله هم وحدت او ملي یووالی تمثیلي او هم د الله ﷻ په رسی (قرآن کریم) باندې دمنگولو لگولو مقصد ترسره کيږي. خپلمنځي اختلافات په دین کې ډېره لویه نیمگړتیا ده، نو څوک چې د خلکو له منځ څخه د فساد او دښمنۍ د ورکولو هڅه کوي، دومره لوړه مرتبه لري چې د نفلي لمونځ کوونکو، روژې او خیرات ورکوونکو له مرتبې څخه لوړه ده.

### ۳\_ خپلمنځي اختلافات دیني ضررونه

د اختلاف دوام د خپلو خپلوانو سره د صله رحمې پرې کېدلو، د متقابل احترام له منځه تللو، د نیکو عملونو د نه قبلیدلو، د ظلم د دوام، په زړونو کې د کرکې او نفرت زیاتیدلو، او د مقابل لوري په هکله د دسیسو په کار اچولو لامل ګرځي چې دا ټول د اسلام له نظره ناروا کارونه دي او له دین او دینداری سره په ټکر کې دي.

#### فعالیت

یو شمېر زده کوونکي دې د دوو کسانو ترمنځ د سولې راوستل تمثیل کړي.



۱- لاندې کلمې معنا کړئ:

آ\_ أَفْضَلُ.

ب\_ إِصْلَاحُ ذَاتِ الْبَيْنِ.

ج\_ الْحَالِقَةُ.

۲- په پورتنی حدیث کې ولې پر سوله دومره زیات ټینګار شوی دی؟

۳- خپلمنځي اختلافات څه زیانونه لري؟

#### کورنۍ دنده



د لوست د مهمو ټکو په پام کې نیولو سره د سولې د اهمیت په اړه یوه لنډه مقاله ولیکئ.

## په کارونو کې آسانتیا

عَنْ عَائِشَةَ رَضِيَ اللَّهُ عَنْهَا أَنَّهَا قَالَتْ: مَا خَيْرَ رَسُولٍ اللَّهُ صَلَّى اللَّهُ عَلَيْهِ وَسَلَّمَ بَيْنَ أَمْرَيْنِ قَطُّ إِلَّا آخَذَ أَيْسَرَهُمَا مَا لَمْ يَكُنْ إِتْمًا، فَإِنْ كَانَ إِتْمًا كَانَ أْبَعَدَ النَّاسِ مِنْهُ، وَمَا أَنْتَقَمَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِنَفْسِهِ فِي شَيْءٍ قَطُّ إِلَّا أَنْ تُنْتَهَكَ حُرْمَةُ اللَّهِ فَيَنْتَقَمَ بِهَا لِلَّهِ عَزَّوَجَلَّ. [متفق عليه]

د راوي پيژندنه

حضرت عايشه رضي الله عنها د حضرت ابوبکر صديق ﷺ لور، د پيغمبر ﷺ ميرمن او د مسلمانانو مور ده د هجرت په دويم کال پيغمبر ﷺ ور سره واده وکړ، خورا فقيمه او عالمه بنځه وه، په ځانگړي ډول د پيغمبر ﷺ د ژوندانه په هکله يې پوره معلومات درلودل، له پيغمبر ﷺ څخه يې (۲۲۱۰) دوه زره دوه سوه لس حديثونه روايت کړي دي او د هجرت په ۵۸ کال کې وفات شوه.

د ځينو کلمو معنا

۱. مَا خَيْرٍ: واک او اختيار نه دی ورکړل شوی.
۲. بَيْنَ أَمْرَيْنِ: په دوه کارونو کې.
۳. قَطُّ: هيڅکله.
۴. إِلَّا آخَذَ أَيْسَرَهُمَا: مگر دا چې د هغو اسان به يې غوره کاوه.
۵. أَبَعَدَ: ابعده د بعد له مادې څخه اخيستل شوی، دلرې والي معنا لري.
۶. وَمَا أَنْتَقَمَ: انتقام اوبدله يې نه ده اخيستې.
۷. تُنْتَهَكَ: دانتهاک له مادې څخه اخيستل شوی چې: دپنبولاندې کولومعنا ترې نه مراد ده.

۸. حُرْمَةُ اللَّهِ: دالله ﷻ اوامر، نواهي، او احکام.

د حديث ژباړه

حضرت عايشه رضي الله تعالى عنها فرمايي چې هيڅکله رسول الله ﷺ ته په دوو کارونو کې ديوه د خوبولو اختيار نه دی ورکړل شوی، مگر ده ﷺ به آسانه عمل ترې غوره کاوه، که چيرې گناه به پکې نه وه، خو که هغه به گناه وه، نو تر ټولو خلکو نه زيات به يې ځان ترې لرې ساته، او پيغمبر ﷺ هيڅکله د خپل ځان لپاره له چا څخه غچ نه دی اخيستی، مگر دا چې د الله ﷻ حقوق به تر پنبولاندې کېدل بيا به يې يوازې د الله ﷻ د رضا په خاطر انتقام اخيسته.

## فعالیت

زده کوونکي دې د ښوونکي په مرسته د اسلام په مبین دین کې د آسانې شو بېلگې وويي.

### د حدیث حکمت

رسول الله ﷺ خورا ډیر غوره صفات درلودل، لکه عفوه، صبر، استقامت، پراخه سینه، په کړو وړو کې آسانې کول، د جفا کوونکو سره په غوره توګه برخورد کول او داسې نور چې ځینې یې په دې حدیث کې ذکر شوي دي.

### د حدیث ګټې

#### ۱\_ د اسلام مقدس دین د آسانۍ دین دی

اسلامي تعليمات او ټول تکليفي احکام د آسانۍ او له مشقت څخه د لرېوالي پر اساس بنا دي چې په هر وخت او هر حالت کې پرې عمل کېدای شي. الله ﷻ خپل بندګان په داسې څه نه دي مکلف کړي چې له کولو یې ناتوانه وي، لکه چې الله تعالی فرمایلي دي: ﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ [الحج: ۷۸]

ژباړه: او الله ﷻ په دین کې پر تاسې څه سختي نه ده راوستې.

په بل ایت کې الله ﷻ فرمایي: ﴿يُرِيدُ اللهُ أَنْ يُخَفِّفَ عَنْكُمْ وَخُلِقَ الْإِنْسَانُ ضَعِيفًا﴾ [النساء: ۲۸]

ژباړه: الله ﷻ غواړي چې له تاسې څخه درانه بارونه سپک کړي، ځکه چې انسان له بیوسې او کمزورۍ پیدا کړی شوی دی. پیغمبر ﷺ پر دې اساس خپل امت ته په عملي بڼه وربښودلي دي چې دیني او دنیوي کارونه په داسې توګه سرته ورسول شي چې سختي پکې نه وي.

#### ۲\_ په ژوند کې د پیغمبر ﷺ پیروي

لکه چې پیغمبر ﷺ د شریعت د آسانتیا اصل او قانون په خپلو عملي کړنو کې پلي کړی و، نو هر مسلمان ته ښایي چې د پیغمبر ﷺ پیروي وکړي، او په دیني او دنیوي کارونو کې آسانه او هغه چې تل یې د سرته رسولو وس ولري غوره کړي.

#### ۳\_ د حلم، عفوي، او صبر مقام

صبر او تېرېدنه د یو ریښتني مسلمان له غوره اخلاقي صفتونو څخه دوه صفتونه دي. هغه څوک چې د قدرت په وخت کې عفوه غوره او له انتقام اخیستلو څخه لاس واخلي او د نورو له ظلم او تیري څخه تېر شي په حقیقت کې یې د نبي کریم ﷺ د لارې او سنتو پیروي کړې ده.

الله تعالیٰ عفوہ کوونکی داسې ستایلی دي: ﴿وَالْكَاطِمِينَ الْغَيْظِ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ﴾ [آل عمران: ۱۳۴]

ژباړه: اوپرهیزگاران هغه کسان دي چې غوسه زغمونکي او د خلکو له (بدی) تېرېدونکي وي، او الله (داسې) احسان کوونکي خوښوي.

۴\_ د الله ﷻ احکامو ته په درنه سترگه کتل او د بې حرمتی څخه یې ځان ژغورل  
قهر او غوسه گڼ اسباب لري چې ځینې یې ناسم او ځینې یې په دین کې ستایل شوي دي چې په غیرت هم ورڅخه تعبیر کیږي، غیرت هغه وخت د ستاینې وړ دی چې د الله ﷻ د اوامرو، حدودو، او حکمونو تر پښو لاندې کېدلو په وړاندې عکس العمل وي، نو پر داسې مهال سستی کول د ایمان دکمزوری څخه پرته بل مفهوم نه لري، که څوک د الله ﷻ او د رسول ﷺ حکمونو او دیني اساساتو او مقدساتو ته د سپکاوي او بې احترامی د جرم مرتکب شي، باید هغه ته جزا ورکړل شي، ځکه د داسې چا په حق کې یې پروایي لویه گناه ده.

**فعالیت:** زده کوونکي دې د ښوونکي په مرسته پر هغو مواردو چې غوسه پکې ستایل شوې ده مباحثه وکړي.



۱. لاندې کلمې معنا کړئ:

الف: خَيْرٌ:

ب: بَيْنَ أَمْرَيْنِ:

ج: أَيْسَرَهُمَا:

د: قَطُّ:

۲. د ښو اخلاقو څو مثالونه ذکر کړئ.

۳. د حرمة الله څخه څه مراد دی؟ واضح یې کړئ.



د ښې په اړه یوه مقاله ولیکئ چې له لسو کرښو کمه نه وي.

## د ظلم مخنیوی

عَنْ أَنَسِ بْنِ مَالِكٍ - رَضِيَ اللَّهُ عَنْهُ - عَنِ النَّبِيِّ - صَلَّى اللَّهُ عَلَيْهِ وَسَلَّمَ - قَالَ: أَنْصُرْ أَخَاكَ ظَالِمًا أَوْ مَظْلُومًا، فَقَالَ رَجُلٌ يَا رَسُولَ اللَّهِ أَنْصُرُهُ إِذَا كَانَ مَظْلُومًا أَفَرَأَيْتَ إِذَا كَانَ ظَالِمًا كَيْفَ أَنْصُرُهُ قَالَ تَحْجُزُهُ أَوْ تَمْنَعُهُ مِنَ الظُّلْمِ فَإِنَّ ذَلِكَ نَصْرُهُ. {رواه البخاري}

د ځينو عبارتونو معنا

- ۱- اَنْصُرُ أَخَاكَ: دخپل (مسلمان) ورور مرسته وکړه.
- ۲- تَحْجُزُهُ أَوْ تَمْنَعُهُ مِنَ الظُّلْمِ: له ظلم څخه یې راوگرځوه.
- ۳- فَإِنَّ ذَلِكَ نَصْرُهُ: بې له شکه دغه کار له هغه سره مرسته ده.

د حدیث ژباړه

د انس رضی الله عنه څخه روایت دی چې نبی اکرم صلی الله علیه و آله فرمایلي: د خپل ورور سره مرسته وکړه، که هغه ظالم وي او که مظلوم. یوه سړي ورته وویل: ای د الله رسوله! که چیرې مظلوم وي مرسته به یې وکړم، مگر که ظالم وي بیا یې څرنگه مرسته وکړم؟ رسول الله صلی الله علیه و آله وفرمایل: له ظلم څخه یې راوگرځوه، بې له شکه دا مرسته ده، له هغه سره.

د حدیث سبب ورود

په مسلم شریف کې له جابر بن عبدالله رضی الله عنه څخه روایت دی چې د پیغمبر اکرم صلی الله علیه و آله په زمانه کې دوه کسان سره په جنگ شول یو یې مهاجر او بل یې انصاري وو. مهاجر آواز وکړ چې ای مهاجرو! د مهاجر مرسته وکړئ، انصاري هم آواز وکړ چې ای انصارو! د انصاري مرستې ته راورسیرئ. پیغمبر صلی الله علیه و آله راووت او وپې وویل: داڅه د جاهلیت د زمانې خبرې کوئ؟! اصحابو وویل: په الله جل جلاله قسم چې داسې نه ده. دې دوو کسانو یو بل سره ووهل، پیغمبر صلی الله علیه و آله وفرمایل: دا پروا نلري، باید هر یو له تاسو څخه د خپل ورور سره که هغه ظالم او یا مظلوم وي مرسته کړې وای.

## د حدیث حکمت

د ظلم او تیري ټول ډولونه حرام دي او له منځه وړل يې د هر مسلمان دنده ده، اسلام خلکو ته په عدل او انصاف امر کړی دی، له مسلمان څخه په کلکه غوښتنه کوي چې په نیکو اخلاقو باندې ځان سمبال کړي، دا ځکه چې د هر ډول پرمختګ او قانونیت د پلي کیدلو اساس عدل او انصاف دی، څرنگه چې ظلم او تیری د ټولو بدمرغيو لامل دی، نو ځکه پیغمبر ﷺ په دې حدیث شریف کې د هر ډول ظلم مخنیوی لازم بللی دی. د دې حدیث له مخې له ظلم سره مبارزه یوه شرعي وجیبه ده، مسلمان مکلف دی چې له مظلوم سره مرسته وکړي، حق یې ورته واخلي او ظالم له ظلم کولو څخه منع کړي.

### فعالیت

په ډله ییزه توګه د فردي او اجتماعي ظلمونو څومثالونه ووايئ.

## د حدیث شریف گټې

### ۱\_ د ظلم او ظالم مخنیوی ضروري دی

په هره ټولنه کې زورور او کمزوری ژوند کوي، ظلم چې عموماً د زورورو له خوا د ضعیفو او کمزورو په مقابل کې ترسره کیږي یو ناوړه خصلت دی. ظلم ټول انسانیت هلاکوي، نو باید د مخنیوي لپاره یې ټول انسانان یو موټی شي، که چیرې خلک د ظلم په وړاندې یو له بل سره مرسته ونه کړي، د ظالم لاس له ظلم څخه لږ نه کړي مظلوم د ظالم له پنځو ونه ژغورل شي نو ظلم به دومره پراخه شي چې د ځمکې پرمخ به ژوندي انسانان تر خاورو لاندې او ولاړې آبادۍ به رانسکورې شي. نو مسلمان مکلف دی چې د ظلم په وړاندې ودرېږي او د ظالم مخنیوی وکړي.

### ۲\_ له مظلوم سره مرسته لازمه ده

د هغو حقوقو له جملې څخه چې یو مسلمان یې پر بل لري د مظلوم سره مرسته کول دي، که چیرې داسې څوک ولیدل شي چې پر هغه ظلم او تیری کیږي، نو پر نورو مسلمانانو لازم دي چې د هغه سره د هرې ممکنې وسیلې له لارې مرسته وکړي، او له ظلم څخه یې وژغوري، دا هغه حق دی چې داسلام مقدس دین ټول مؤمنان پرې مامور کړي دي.



### ۳\_ له ظالم سره مرسته يعنې څه؟

کله چې د ظالم لفظ ذکر شي فکر کيږي چې ظالم هغه څوک دی چې يوازې پر نورو تیری او تجاوز کوي مگر داسې نه ده، ځکه ظالم هغه چاته هم ويل کيږي چې پر خپل ځان ظلم کوي، لکه شرک، کفر، ځان وژنه، صغیره او کبیره گناهونه، چې دا پر خپل ځان او نفس يو ډول ظلم دی، نو لازمه ده چې د هر ډول ظالم لاس له ظلم څخه ونيول شي، ترڅو د دنيوي او اخروي سزاگانو څخه نجات ومومي، له گناه څخه د ظالم ژغورنه په حقيقت کې له ظالم سره مرسته کول دي.

#### فعالیت

د ظلم څخه لاس نيونه څرنگه کيږي؟ د بنوونکي په مرسته يې په گروپي شکل سره لارې چارې په گوته کړئ.



۱- د حديث راوي معرفي کړئ.

۲- لاندې کلمې معنا کړئ:

أ - اُنْصُرُ أَخَاكَ

ب - تَحْجِزُهُ أَوْ تَمْنَعُهُ مِنَ الظُّلْمِ

ج - فَإِنَّ ذَلِكَ نَصْرُهُ

۳\_ ظالم چاته ويل کيږي؟



پورتنی حديث په يادو زده کړئ او هم لوست په خپلو کتابچو کې وليکئ.

## د غضب درملنه

عن عطية قال: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّ الْغَضَبَ مِنَ الشَّيْطَانِ وَإِنَّ الشَّيْطَانَ خُلِقَ مِنَ النَّارِ وَإِنَّمَا تُطْفَأُ النَّارُ بِالْمَاءِ فَإِذَا غَضِبَ أَحَدُكُمْ فَلْيَتَوَضَّأْ». [سنن أبي داود]

### د راوي پيژندنه

عطية د عروة زوی د بنو سعد له قبیلې څخه د رسول الله ﷺ یو جلیل القدر صحابی وو، له روایاتو څخه وروسته یې له پیغمبر ﷺ سره ملاقات کړی، او له هغه مبارک څخه یې ځینې احادیث هم روایت کړي، په شام کې یې مېشته غوره کړه او اولادونه یې په بلقاء سیمه کې اوسېدل.

په ځینو روایاتو کې د عطية بن سعد او په ځینو نورو کې د عطية بن عمرو په نامه یاد شوی. د ده لمسی عروة د محمد بن عطية زوی د عمر بن عبدالعزيز له خوا د یمن والي ټاکل شوی وو.

### د ځینو کلمو معنا

- ۱- الْغَضَبُ مِنَ الشَّيْطَانِ: قهراوغوسه د شیطان له خوا وي.
- ۲- خُلِقَ مِنَ النَّارِ: له اور څخه پیداشوی.
- ۳- تُطْفَأُ: مړ کيږي
- ۴- فَلْيَتَوَضَّأْ: اودس دې وکړي.

### د حدیث ژباړه

د عطية عوفي ﷺ څخه روایت دی چې پیغمبر ﷺ فرمایلي دي: بې له شکه غوسه د شیطان له طرفه وي او شیطان له اور څخه پیدا شوی دی او اور په اوبو مړ کيږي هرکله چې له تاسو څخه څوک غوسه شي، نو اودس دې وکړي.

### د حدیث حکمت

د غوره اخلاقو له جملې څخه یو هم د قهر او غوسې څخه ځان ساتل دي، ځکه قهر او غوسه د شیطان له وسوسو څخه پیدا کيږي او شیطان د انسان ازلي دښمن دی، پیغمبر ﷺ مونږ ته د شیطان له دسیسو څخه د خلاصوالي ټولې لارې راپه گوته کړې دي، چې له هغو څخه یو له غوسې څخه ډډه کول دي، ځکه غوسه انسان ډیرو ناوړو کارونو ته اړ باسي چې په نتیجه کې دده د ناکامی لامل کيږي.

### فعالیت

زده کوونکي دې د غوسې د ضررونو په هکله یو بل ته معلومات ورکړي.

## د حدیث گټې او احکام

### ۱- غضب کمزوري او زغم قوت دی

ډیر ژر غوسه کېدل د انسان د کمزورتیا نښه ده، لکه چې د غضب په مقابل کې زغم د قوت نښه ده، دا ځکه چې د غوسې پر وخت انسان پر خپلو حواسو کنټرول له لاسه ورکوي، که دا حالت دوام ومومي ډیرې ناخوالې رامنځ ته کوي، هغه څوک چې د غضب په حساسه لحظه کې خپل ځان اداره کړي، یقینا ځان یې د بدیو څخه وژغوره او هم یې د غضب په مقابل کې خپل قوت څرگند کړ.

### ۲- د غوسې پروخت خپل ځان اداره کول بریالیتوب دی

کله چې انسان غوسه شي، نو حیواني طبیعت پرې غالب شي، د انسان په باطن کې د شر قوه برلاسی مومي چې په نتیجه کې بشري نفس د خپلو غوښتنو تابع کوي، د الله ﷻ د اوامرو مخالفت ته یې اړ باسي او له نیکو څخه یې منع کوي، په داسې حالت کې انسان ته په کار ده چې له خپل نفس سره مبارزه وکړي، د خپل نفس د کنټرولولو په نیت اودس وکړي چې همدا د نفس د کنټرول تر ټولو غوره لار ده.

### ۳- د غوسې بدې پایلې

غوسه د بد اخلاقي سرچینه او یوه وژونکې وسله ده، که چیرې په ژوند کې د غوسې لار تعقیب کړای شي، نو گټې فردي او ټولنیزې ستونزې ورڅخه راوړي.

### ۱- د غوسې فردي زیانونه

غوسه ډیر مادي، معنوي، روحي او دیني ضررونه لري، دا هغه مهال په ډاگه کیږي چې کله د غوسه ناک شخص حالت ته وکتل شي: رنگ یې بدلېږي، د بدن وینه یې په جوش راځي، د وجود غړي یې بې واکه کیږي، په خبرو کې یې گډوډي رامنځ ته کیږي، ژبه یې په سپکو ویناوو پیل کوي، کله کله ورڅخه د فسق او کفر الفاظ هم صادرېږي دا ټول هغه څه دي چې دده دین او بدن دواړه زیانمنوي.

### ب - د غوسې ټولنیز ضررونه

غوسه د خلکو په زړونو کې کرکه او نفرت پیدا کوي چې په نتیجه کې د وگړو ترمنځ اختلافات راپاروي، مسلمانان یوله بل څخه جلا کوي، دښمني زیاتوي، ژوند تریخ کوي او د ټولنو د بربادۍ سبب گرځي.

### ۴- د غوسې لاملونه

په دې حدیث شریف کې د غوسې لامل شیطان ښودل شوی دی، دا په دې معنا چې د کوم انسان زړه د الله ﷻ له ذکر او یاد څخه خالي وي، نو په هغه زړه کې شیطان ځای نیسي، شیطان دده پر زړه او ټول جسم باندې مسلط کیږي، آن تردې پورې چې د انسان زړه او ټول بدن د شیطان د وسوسو تابع شي بیا کبر، په خلکو ټوکې او مسخرې کول، په مال، ځان، نسب او چوکۍ غرور کول او داسې نور خوبیونه د انسان په زړه کې ځای نیسي، او تل د خلکو د هرې کړنې په مقابل کې ډیر ژر په قهر کیږي، نو پر هر مسلمان

لازم دي چې تل خپله رابطه له خپل رب سره کلکه او خپل زړه د الله ﷻ په يادولو ژوندی وساتي خو د شيطان د دسيسو او وسوسو ښکار نه شي.

#### ۵- د غوسې مخنيوی او درملنه

غوسه د نورو ناروغيو په څير يو ډول ناروغي ده، د اسلام مقدس دين ددغې خطرناکې ناروغۍ د علاج او مخنيوي لارې راښودلې دي، چې ځينې يې په لاندې ډول دي:

۱- پرهر چا لازمه ده چې ځان په ښو اخلاقو سمبال کړي، غوره صفتونه خپل عادت وگرځوي، لکه صبر، زغم، په ژوند کې ثبات، په ويناوو او کړنو کې فکر کول او داسې نور.

۲- د غوسې پر وخت د(اعوذبالله من الشيطان الرجيم) ويل.

۳- خپل حالت بدلول: که چيري د غوسې پر وخت انسان ولاړ وي بايد کيني او که ناست وي ډډه دې ووهي، ځکه چې په ولاړه کې انسان انتقام او اقدام ته تيار وي، او کله چې کيني او يا ډډه ووهي، د غوسې جوش يې کميږي.

۴- اودس کول: دا هغه درملنه ده چې په دې حديث کې يې ذکر شوی دی، دا ځکه چې غوسه د انسان په وجود کې حرارت او گرمي پيدا کوي او وينه په جوش راولي، خو اودس يا غسل په جسم کې سوړوالی راولي او د وينې حرارت راټيټوي.

همدا راز اودس د عبادت هغه برخه ده چې په کې د الله ﷻ ذکر او یاد ترسره کېږي، دا هرڅه شيطان سپکوي او تېښتې ته يې اړ باسي.

#### فعاليت

زده کوونکي دې د غوسې د له منځه وړلو په هکله يو بل ته معلومات ورکړي.



۱- لاندې کلمې معنا کړئ:

• الْعُضْبُ مِنَ الشَّيْطَانِ:

• خُلِقَ مِنَ النَّارِ:

• تُطْفَأُ:

• فَلْيَتَوَضَّأْ:

۲- د غضب اسباب په لنډه توګه بيان کړئ.

۳- د غضب درملنه او علاج څه دی؟ په لنډه توګه يې بيان کړئ.

#### کورنۍ دنده



لوست په خپلو کتابچو کې وليکئ او حديث په يادو زده کړئ.

## غوره خلک

عن جابر قال قال رسول الله صلى الله عليه وسلم: «خَيْرُ النَّاسِ أَنْفَعُهُمْ لِلنَّاسِ»

[مسند الشهاب الفضايع]

### د راوي پيژندنه

نوم يې جابر او د پلار نوم يې عبد الله، د مدينې منورې د خزرج له قبيلې څخه و، پلار او زوی دواړه جليل القدره صحابه وو، پيغمبر ﷺ ورته په يوه شپه کې پنځه ويشت ځله د مغفرت دعاء کړې وه، د بدر او احد څخه پرته يې په ۱۹ غزاگانو کې د رسول الله ﷺ سره برخه اخيستې ده، په خپل وخت کې د مدينې منورې لوی مجتهد او مفتي و، د هجرت په ( ۷۸ ) کال يې له فاني دنيا څخه سترگې پټې کړې.

### د ځينو کلمو معنا

- ۱- خير الناس: غوره له خلکو څخه.
- ۲- انفعهم: زيات خير رسوونکې له دوی څخه.
- ۳- للناس: دخلکو لپاره.

### د حديث ژباړه

جابر ﷺ فرمايي چې رسول الله ﷺ فرمايلي دي: په انسانانو کې غوره هغه څوک دی چې نورو خلکو ته زيات خير او گټه رسوي.

### د حديث حکمت

د ځينو خلکو په آند بڼه او غوره کس هغه دی چې د بڼه نسب، ډېر ثروت او قدرت څښتن وي، خو پيغمبر ﷺ له نورو خلکو سره نيکي کول، خلکو ته مادي او معنوي گټې رسول د غوره والي معيار گڼلی دی، دا ځکه چې د اسلام مقدس دين د خير او بښگڼې دين دی.

### فعاليت

زده کوونکي دې په گروپي شکل له خلکو سره د نيکۍ کولو يو څو مثالونه ووايي.

### د حديث شريف گټې

#### ۱- د الله تعالی مرسته

د الله ﷻ پر وړاندې خلک په يو ډول نه دي، هغه څوک چې د خلکو سره په روا کارونو کې مرسته کوي د هغه سره د الله ﷻ مرسته مل وي او مينه يې ورسره زياته وي، نو بايد موږ د خلکو سره په نيکو کارونو کې مرسته وکړو څو د الله ﷻ مرسته او مينه مو په برخه شي.

## ۲- ښېگڼه څه ته وايي؟

پيغمبر ﷺ انسانان دې ته هڅوي چې له نورو سره نيکي وکړي، هغوی ته خیر ورسوي، خوښي وروبښي او د هغوی څخه غمونه او تکليفونه لرې کړي. مثلاً که چيرې څوک وړی وي ډوډی ورکړي، که څوک پور وړی وي د پور په ادا کولو کې ورسره مرسته وکړي، له ناروغ سره د علاج په برخه کې همکاري وکړي او ناپوهانو ته د زده کړې لاره هواره کړي. پيغمبر ﷺ د داسې خصلتونو څښتنانو ته د الله ﷻ د کومک او محبت زيری ورکړی دی.

### فعالیت

زده کوونکي دې په ډله بيزه توگه ښه او بد خوښونه په گوته کړي.



۱- لاندې کلمې معنا کړئ:

- خيرالناس:
- انفعهم:
- للناس:

۲- د حديث لنډه معنا ووايست.

۳- غوره خلک څوک دي؟



۱- حديث شريف له معنا سره په يادو زده کړئ.

۲- (په ښوونځي کې د خیر او گټې کارونه) تر عنوان لاندې لنډه مقاله وليکئ.

## د ایمان خصلتونه

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ « الْإِيمَانُ بَضْعٌ وَسَبْعُونَ شُعْبَةً فَأَفْضَلُهَا قَوْلُ لَا إِلَهَ إِلَّا اللَّهُ وَأَذْنَاهَا إِمَاطَةُ الْأَذَى عَنِ الطَّرِيقِ وَالْحَيَاءُ شُعْبَةٌ مِنَ الْإِيمَانِ ». [متفق عليه]

### د راوي پيژندنه

عبدالرحمن بن صخرالدوسي چې پر ابو هريره يې شهرت درلود، د هجرت په اووم کال د خيبر له غزا څخه مخکې د دیرشو کالو په عمر د اسلام په مبارک دین مشرف شو، په همدغه غزا کې يې برخه هم واخيسته، کله چې مدينې منورې ته ورسېد، په نبوي جومات کې يې د علم د زده کړې په غرض په اصحاب صفة کې شامل شو، له همدې امله يې له رسول الله ﷺ څخه (۵۳۷۴) حديثونه روايت کړي دي.

دغه جليل القدر صحابي په تقوی او پرهيزگاری مشهور او د قوي ذکاوت خاوند و، چې د هجرت په اته پنځوسم (۵۸) کال کې وفات شو.

### د ځينو کلمو معنا

۱\_ الْإِيمَانُ: باور او د زړه کلک تصديق.

۲\_ بَضْعٌ: په عربي ژبه کې له دريو څخه تر نهو پورې عدد ته وايي.

۳\_ شُعْبَةٌ: برخه.

۴\_ أَفْضَلُهَا: غوره يې.

۵\_ أَذْنَاهَا: کوچنی، او ټيټه يې.

۶\_ إِمَاطَةٌ: لرې کول

۷\_ الْأَذَى: زيان رسوونکي شيان.

### د حديث ژباړه

له حضرت ابوهريره ؓ څخه روايت دی چې پيغمبر ﷺ فرمايلي دي: ايمان د څه د پاسه اويا خويونو څخه عبارت دی چې غوره يې د (لااله الا الله) کلمه ويل دي، ټيټه درجه يې له لارې څخه د زيان رسوونکو شيانو لرې کول دي او حياء د ايمان يوه برخه ده.

## فعالیت

زده کوونکي دې په لارو کې د ضرري شيانو مثالونه په گروپي شکل وښيي.

### د حدیث گټې

#### ۱\_ دایمان خصلتونه

پیغمبر ﷺ ایمان د داسې ونې سره تشبیه کړی چې ډېر ښاخونه ولري، ځینې یې اوچت، ځینې یې متوسط، او څه یې ټیټ وي، دا په دې معنا چې ایمان د ډیرو خصلتونو او خویونو څخه عبارت دی چې د ژوند له اوچتې سطحې څخه پیل او د ژوند تر ټیټې سطحې پورې ځانگړي احکام او سپیڅلې لارښوونې لري چې د بېلگې په ډول یې په دې حدیث کې د عقیدې په برخه کې کلمه طیه، د ټولنیز ژوند په برخه کې د لارې پاکول، او د اخلاقو په برخه کې د حیاء ذکر راغلی دی.

#### ۲\_ د توحید کلمه

د توحید کلمه د (لا إله إلا الله محمد رسول الله) څخه عبارت ده چې د الله ﷻ په الوهیت او وحدانیت دلالت کوي، د ټولو ادیانو او پیغمبرانو د دعوت اساس او بنسټ په دې مبارکه کلمه ولاړ دی، نو پر هر مسلمان لازم دي چې د دې کلمې په معنا ځان پوه کړي، پر غوښتنو یې عمل وکړي او تر سیوري لاندې یې ژوند تېر کړي. (لا إله إلا الله) یوازې د ژبې کلمه نه ده، او نه یوازې مفکوره ده، بلکې په الله ﷻ د ایمان عنوان دی، علم او عمل دی، د عقیدې، شریعت او د ټولنې د هوسا ژوند د متضمن نظام نوم دی.

#### ۳\_ د لاله الا الله فضیلت

(لااله الا الله) داسې ستره کلمه ده چې په ویلو یې انسان د اسلام په مبارک دین کې داخلېږي، له تیرو گناهونو څخه داسې پاکېږي لکه چې له مور څخه نوی زېږېدلی وي او له هلاکیدو څخه نجات مومي. پیغمبر ﷺ فرمایي: « مَنْ كَانَ آخِرُ كَلِمَةٍ لَا إِلَهَ إِلَّا اللَّهُ دَخَلَ الْجَنَّةَ ». (۱)  
ژباړه: د چا چې اخرنۍ وینا (لااله الا الله) وي جنت ته به داخل شي.  
پیغمبر ﷺ فرمایلي دي: « لَوْ أَنَّ السَّمَاوَاتِ السَّبْعَ وَالْأَرْضِينَ السَّبْعَ، وَضَعْنَ فِي كِفَّةٍ وَوَضَعْتَ لَا إِلَهَ إِلَّا اللَّهُ فِي كِفَّةٍ مَالَتْ بِنَ لَ إِلَهَ إِلَّا اللَّهُ » (۲)

۱ - سنن أبي داود.

۲ - الدعاء للطبراني



ژباړه: که چیرې اووه اسمانونه او اووه طبقې زمکه د تلې په یوه پله کې واچول شي او د (لاله  
الاله) کلمه د تلې په بله پله کې واچول شي، نو هر ورو به کلمه طیبه پرې درنه وي.  
۴\_ د (لاله الا الله) غوښتنه:

د دې کلمې تقاضا په الله ﷻ، د هغه پر ملایکو، د هغه په رسولانو او د هغه ﷺ پر کتابونو  
ایمان درلودل دي. همدا راز د الله ﷻ او د هغه دلپړل شوي پیغمبر ﷺ اتباع او پیروي کول،  
یوازې د الله ﷻ څخه ویره او د هغه سره محبت، د مافوق الاسباب امید یوازې د الله ﷻ  
څخه کول، له الله ﷻ څخه د حاجتونو غوښتل، یوازې الله ﷻ ته عاجزي او سر تپتول، د  
هغه د نعمتونو شکر اداء کول او د مصیبت پر وخت یوازې له هغه څخه مرسته غوښتل  
دي.

#### ۵\_ له لارو او سرکونو څخه د زیان رسونکو شیانو لرې کول

په نظافت او پاکوالي د اسلام سپېڅلي دین ډېر ټینګار کړی او هغه یې د ایمان نیمايي  
برخه گڼلې دی. د دې لوست په حدیث شریف کې د لارو پاک ساتلو ته د ایمان یوه  
څانګه ویل شوې ده، چې دا د چاپیریال د پاک ساتلو په ارزښت دلالت کوي.  
د دې حدیث شریف په بنسټ د هر مسلمان دا دنده ده چې د لارو په پاک ساتلو کې  
خپله ټوله هڅه وکړي او له هر هغه څه څخه چې لارویانو ته د زیان رسولو او د لارې د  
ککړتیا لامل گرځي ځانونه وساتي.

#### ۶\_ حیاء د ایمان یوه برخه ده

حیاء له داسې خصلت څخه عبارت ده چې انسان له ناوړو کارونو، سپکو عاداتو او پوڅو  
ویناوو څخه ژغوري، حیاء ځکه د ایمان برخه گڼل شوې چې د حق لوري ته بلنه کوي  
او د خیر خوا ته انسانان هڅوي.

حیاء سراسر خیر دی پیغمبر ﷺ فرمایلي دي: «الْحَيَاءُ خَيْرٌ كُلُّهُ»

ژباړه: حیاء ټوله خیر ده.

خوکه چیرې حیاء د زده کړې مانع وگرځي، یا د خپل حق د غوښتلو په لار کې خنډ شي او یا هم د حق ویلو مانع وگرځي، نو بیا دا حیا نه، بلکې د انسان په کمزوری دلالت کوي.



۱- ابوهریره رضی الله عنه څوک و؟

۲- لاندې کلمې معنا کړئ:

• الإیمان:

• بضع:

• شعبة:

• إمارة:

• الأذى:

۳- د توحید غوښتنې څه دي؟

۴- له لارې څخه د زیان رسوونکو توکو لرې کول څه اهمیت لري، په اړه یې لنډه معلومات ورکړئ.



د حیاء په اړه لنډه مقاله ولیکئ.

## تعصب

عَنْ جُبَيْرِ بْنِ مُطْعِمٍ أَنَّ رَسُولَ اللَّهِ -صلى الله عليه وسلم- قَالَ: « لَيْسَ مِنَّا مَنْ دَعَا إِلَى عَصِيَّةٍ وَلَيْسَ مِنَّا مَنْ قَاتَلَ عَلَى عَصِيَّةٍ وَلَيْسَ مِنَّا مَنْ مَاتَ عَلَى عَصِيَّةٍ ». [سنن أبي داود]

### د راوي پېژندنه

نوم يې جبير او د پلار نوم يې مطعم د قريشو له قبيلې څخه و، ډير حليم او په علم الانساب كې يې خورا زياته پوهه درلوده. يو له هغو كسانو څخه و، چې هغه پاڼه يې خيرې كړه كومه چې د بنو هاشم او بنو مطلب د مقاطعې په غرض قريشو ليكلې وه، هغه شخص و چې قريشو د بدر د بنديانو په سر د خبرو لپاره د استازي په توگه د پيغمبر ﷺ حضور ته لېرلى و، كله چې د پيغمبر ﷺ خوا ته راغى او د (الطور) سورت تلاوت يې واوریده، نودده په زړه يې زياته اغېزه وكړه، هماغه و چې د حديپې له سولې وروسته يې اسلام ومانه. نوموړى د هجرت په (۵۸) كال كې وفات شو.

### د ځينو كلمو معنا

- ۱- لَيْسَ مِنَّا: زمور له ډلې (دين) څخه نه دى.
- ۲- مَنْ دَعَا إِلَى عَصِيَّةٍ: څوك چې قوم پرستى، نژاد پرستى... ته بلنه كوي.
- ۳- مَنْ قَاتَلَ عَلَى عَصِيَّةٍ: څوك چې د قوم پرستى، نژاد پرستى... لپاره جنگيږي.
- ۴- مَنْ مَاتَ عَلَى عَصِيَّةٍ: څوك چې د قوم پرستى، نژاد پرستى په لاره كې مړ شي.

### د حديث ژباړه

له جبير بن مطعم ﷺ څخه روايت دى چې پيغمبر ﷺ فرمايلي دي: زمور له ډلې څخه نه دى هغه څوك چې تعصب ته بلنه كوي، زمور له ډلې څخه نه دى، هغه څوك چې د عصيت په خاطر جگړه كوي او زمور له ډلې څخه نه دى هغه څوك چې د عصيت په فكر مړ شي.

### د حديث حكمت

عصيت (تعصب كول له قبيلې، قوم، ژبې، نژاد، سيمې او داسې نورو سره) هم د جاهليت د زمانې راپاتې ميراث دى چې تل بشریت گواښوي او آرامې ټولنې ړنگوي، له همدې امله پيغمبر ﷺ په كلکو الفاظو سره ناروا او حرامه پديده گڼلې ده، نو په هر مسلمان باندي لازمه ده چې د ايمان له غوښتنې سره سم د جاهليت له دې ناولې پديدې سره په هر شكل كې چې وي مبارزه وكړي.

## د حديث شريف گټې

### ۱- تعصب د جاهليت شعار

له خپلې کورنۍ، قبيلې، نژاد، ژبې او سيمې څخه په ناحقه دفاع، او ملاتړ کولو ته تعصب ويل کيږي.

له اسلام څخه مخکې به خلکو له خپلو خپلوانو، کورنيو او قبيلو څخه په حق او باطل دواړو حالتونو کې دفاع کوله، دا کار لوی زړورتوب او شجاعت گڼل کېده، کله چې د اسلام مبارک دين څرک وواهه، نو د نورو ظالمانه جاهلي رسمونو په څير يې د قوم پرستۍ، او نژاد پرستۍ لمنه هم ور ټوله کړه، عصبيت يې کلک و غنده، خلکو ته يې امر وکړ چې په اسلام کې يو له بل سره د مرستې اساس يوازې پر عدالت او تقوى ولاړ دى.

الله ﷻ فرمايلي دي: **﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْاِثْمِ وَالْعُدْوَانِ﴾** [المائدة: ۲]

ژباړه: او يو له بل سره په نيکۍ او تقوى کې مرسته وکړئ، د گناه او ظلم په کارونو کې يوله بل سره مرسته مه کوئ.

### ۲- په اسلام کې د برترۍ معيار

په جاهلي دور کې د عصبيت په خاطر په پټو سترگو جنگونه کول، يو د بل پر خلاف دسيسې جوړول، په قوم، نسب او حسب فخر کول لوی وياړ بلل کېده، مگر اسلام تواضع، د ژوندانه په چارو کې يوله بل سره مرسته او نېک عملونه د برترۍ معيار وټاکه، خلکو ته يې په ډاگه کړه چې په مسلمانانو کې هغه څوک غوره دى چې له الله ﷻ څخه ډېر ويريري او د تقوا خاوند وي. الله ﷻ فرمايلي دي: **﴿إِنَّ أَكْرَمَكُمْ عِنْدَ اللَّهِ أَتْقَاكُمْ﴾**

[الحجرات: ۱۳]

ژباړه: بېشکه د الله ﷻ په وړاندې په تاسو کې هغه څوک ډېر غوره دى چې له الله ﷻ څخه ډېر ويريري.

له تقوا پرته په مال، نسب، حسب او د پلرونو او نیکونو په ميرانو وياړ کول هيڅ ارزښت نه لري.

### ۳- عصبيت ته بلنه حرام عمل دى

اسلام عصبيت ته بلنه په بشپړه توگه حرامه کړې ده، که هغه بلنه قبيلوي رنگ ولري، که اقليمي، سمي او يا ژبنۍ بڼه ولري، ځکه چې عصبيت ته بلنه د نژادونو، قومونو او پرگنو ترمنځ نفرت پيدا کوي، اسلامي ورورگلوې له منځه وړي، او انساني ټولنه چې بنياد يې په يووالي ولاړ دى بربادوي، خلک د ځان غوښتنې په بد مرض اخته کوي.

د عصبيت د رينبو په ويستلو سره له ټولني څخه ظلم او د نورو په حقوقو تجاوز كميږي او د انسانانو ترمنځ د مرستې، مينې او محبت اړيكې لا پياوړې كيږي. الله ﷻ د جاهليت دزمانې د ناخوالو او بې اتفاقي لړې كولو په هكله فرمايي:

﴿وَأذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا﴾ [آل عمران: ۱۰۳].

ژباړه: اود الله ﷻ هغه نعمت ياد كړئ كله چې تاسې په خپلو كې دښمنان وئ، بيايې ستاسو د زړونو ترمنځ مينه واچوله، نودده د نعمت په برکت سره وروڼه شؤئ.

#### ۴\_ د عصبيت لپاره جگړه

پيغمبر ﷺ جاهليت له بيخه ويستلي، د هغه زهرجنه ماده يې له منځه وړې، لكه څرنگه چې عصبيت ته د بلني ټول ډولونه يې حرام كړي، همدا راز د عصبيت په بناء جگړه كول يې هم حرام كړي دي.

پيغمبر ﷺ فرمايلي دي: «ومن قُتِلَ تحت راية عمية، يغضب للعصية، ويقاتل للعصية فليس من امتي»<sup>(۱)</sup>

ژباړه: څوك چې د عصبيت د بيرغ لاندې مړ شي، څوك چې د عصبيت په خاطر په غوسه كيږي او څوك چې د عصبيت په لاره كې جنگيږي زما له امت څخه نه دى.

#### ۵\_ د جاهليت مرگ

څوك چې په پټو سترگو د عصبيت په خاطر په ژبه، لاس او نورو وسيلو سره مبارزه او جگړه كوي، په دې لاره كې مړ شو، نو د ده مرگ د جاهليت د زمانې د مړو په څير ناوړه مرگ دى.

#### ۶- د جاهليت له عصبيتونو سره مبارزه:

د دې لوست د حديث شريف او د قرآن كريم او د پيغمبر اكرم ﷺ د سنتو د نورو نصوصو په بنسټ، له هر ډول عصبيتونو سره (كه هغه قومي، سيمه ييز، ژبني، نژادي او داسې نور وي) جهاد او مبارزه كول د هر مسلمان دنده او شرعي رسالت دى، ځكه عصبيت ډېره خطرناكه او هلاكوونكې ناروغي ده، چې په ټولنه كې د امنيت ټينگښت او اسلامي وروځلوي كمزورې كوي او د خلكو تر منځ د دښمنيو او كړكېچ پيدا كېدلو لامل ځرځي.

۱- رواه مسلم

## فعالیت

د بنوونکي په مرسته دې زده کوونکي د جاهلیت د زمانې د شخړو او جنگونو په هکله معلومات سره شریک کړي.



۱. د حدیث راوي څوک دی معرفي یې کړئ.
۲. لاندې کلمې معنا کړئ:  
ا\_ لَيْسَ مِنَّا:  
ب\_ مَنْ دَعَا إِلَىٰ عَصِيَّةٍ:  
ج\_ مَنْ قَاتَلَ عَلَىٰ عَصِيَّةٍ:  
د\_ مَنْ مَاتَ عَلَىٰ عَصِيَّةٍ:
۳. قوم پرستي د اسلام له نظره څه حکم لري؟
۴. که څوک د عصیت په خاطر جنگیوري او په دې لاره کې مړ شي، د ده مرگ د اسلامي شریعت له مخې څه حکم لري؟

## کورنۍ دنده

د لوست حدیث په یادو زده کړئ.  
(په اسلام کې د برتری معیار) تر عنوان لاندې لس کرښې مقاله ولیکئ.

## د مؤمن شان (حالت)

عن صهيب بن سنان - رضي الله عنه -، قَالَ: قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ -  
«عَجَبًا لِأَمْرِ الْمُؤْمِنِ إِنَّ أَمْرَهُ كُلَّهُ لَهُ خَيْرٌ وَلَيْسَ ذَلِكَ لِأَحَدٍ إِلَّا لِلْمُؤْمِنِ: إِنْ أَصَابَتْهُ سَرَاءٌ شَكَرَ  
فَكَانَ خَيْرًا لَهُ، وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ.» [رواه مسلم]

### د راوي پيژندنه

نوم يې صهيب الرومي د پلار نوم يې سنان بن مالك دى، لاکوچنی و چې روميانو د موصل په ځينو برخو حمله وکړه او دى يې له ځانه سره په اسارت بوت، دروميانو په منځ کې رالوى شو، له دې کبله په رومي مشهور و. له لومړنيو مؤمنانو څخه و. په ټولو غزاگانو کې يې له رسول الله ﷺ سره ونډه اخيستې وه. د هجرت په اته دیرشم (۳۸) کال په مدينه منوره کې وفات شو.

### د ځينو کلمو معنا

۱. عَجَبًا: تعجب دى (يعنى زه تعجب کوم)
۲. لِأَمْرِ الْمُؤْمِنِ: دمؤمن حالت (ژوند) ته.
۳. إِنْ أَمْرُهُ كُلُّهُ لَهُ خَيْرٌ: دده ټول ژوند دده لپاره خیر دى.
۴. إِنْ أَصَابَتْهُ سَرَاءٌ: که ورته خوشحالي ورسیري.
۵. إِنْ أَصَابَتْهُ ضَرَاءٌ: که ورته ضرر او تکلیف ورسیري.
۶. فَكَانَ خَيْرًا لَهُ: نودده لپاره خیر دى.

### د حديث شريف ژباړه

له صهيب رضي الله عنه څخه روايت دى چې رسول الله ﷺ فرمايلي دي: د مؤمن حالت د تعجب وړ دى! دده ټول ژوند دده لپاره خیر دى چې دا خیر د هېچا لپاره نشته مگر يوازې د مؤمن لپاره دى. که خوشحالي ورته ورسیري شکر باسي نو دا ورته خیر دى، او که ضرر او يا کوم تکلیف ورته ورسیري نو صبر پرې کوي چې دې کې هم د ده لپاره خیر دى.

### د حديث حکمت

هر انسان په ورځني ژوند کې له مختلفو حالاتو سره مخ کېږي، کله خوښي او سوکالي، کله پریشاني او تکلیفونه چې دا دواړه حالتونه اکثره د انسان په عادي ژوند مستقيماً منفي اغېز لري او په ډيرو وختونو کې د باطني ناروغيو لامل گرځي، لکه ځان لوی گڼل، غرور او داسې نور همدا راز ځينې وخت ناهيلي، اندېښنې، د زړه نا آرامي او داسې نور حالات ورته پېښېږي.

پیغمبر ﷺ په دې حدیث کې د دغو دوو ډولو ناروغیو د درملنې لپاره دوه مهم بنسټونه ښودلي دي: یو دا چې د خوښۍ او نعمت پر مهال د الله ﷻ شکر پرځای کول او دویم د ستونزو او پریشانی پر مهال له صبر څخه کار اخیستل دي. که چیرې انسان دغه دوه لوی خوښونه په خپل ژوند کې پلي کړي، نونه یوازې دا چې د ژوند هره لحظه به یې په راحت او ډاډ تیریري، بلکې د ژوندانه په هر ډگر کې به تل بریالی وي.

### د حدیث شریف گټې

#### ۱- انسان ازمویل کيږي

انسان د ژوند په هره شیبه کې تر آزموینت لاندې وي، کله د خیر او راحت په آزموینه کې وي لکه بڼه صحت، مال، اولاد... او نور، او کله د کړاوونو، لکه مرگ، مرض، فقر او داسې نورو ستونزو سره مخ وي. الله ﷻ فرمایي: **﴿وَتَبْلُوكُمْ بِالشَّرِّ وَالْخَيْرِ فِتْنَةً﴾** [الانبیاء: ۳۵] ژباړه: اومونږ په بدو، او ښو (حالاتو کې) ستاسې آزموینت کوو.

نوڅوک چې په الله ﷻ ایمان نه لري ارو مرو په دغه آزموینه کې له ناکامۍ سره مخ کیږي، یوازې مؤمن دی چې په الله ﷻ د کلک ایمان له برکته په دغه آزموینت کې بریالی کیږي، دا ځکه چې مؤمن په دې کلک باور لري چې خیر او شر یوازې د الله ﷻ له لوري دي، په هر حال کې خپل کارونه الله ﷻ ته سپاري او له هغه څخه مرسته غواړي.

#### ۲- د نعمت او خوښۍ حالت

ښه ژوند د الله ﷻ هغه ستر نعمت دی چې له کبله یې د بنده زړه خوشحالیري. خوشحاله ژوند یوازې په مالدارۍ پورې تړلی نه دی، بلکې د الله ﷻ نور معنوي نعمتونه هم شته چې انسان ورته اړتیا لري، لکه امنیت، روغتیا، وخت او داسې نور. بنده ته ښایي چې ورباندې خوښي ښکاره کړي او د الله ﷻ شکر پرځای کړي.

#### ۱- مال او دولت

د الله ﷻ له نعمتونو څخه یو نعمت سرمایه او شتمني ده، لکه نقدې پیسې، د کر او کښت ځمکه، تجارت، صنعت او داسې نور.

د مال او دولت له لارې انسان خپل، دیني او دنيوي هدفونه ترلاسه کوي او هم د دنیا ښکلا او ښایست دی. الله ﷻ فرمایي: **﴿الْمَالُ وَالْبَنُونَ زِينَةُ الْحَيَاةِ الدُّنْيَا﴾** [الکھف: ۴۶] ژباړه: مال او اولاد د دنيایي ژوند ښکلا ده.



## ب - روغتيا

صحت هم د نورو نعمتونو په څېر ارزښتناك نعمت دی، روغ بنده په ډیره آسانی سره خپل دنيوي او اخروي کارونه سرته رسوي، خورا زیات فضیلتونه یې په برخه کيږي، د نورو نعمتونو ښه احساس کوي او ورڅخه خوند اخلي بالعکس ناروغ انسان د هر ډول نعمت له احساس څخه محروم وي. پیغمبر ﷺ یوه سړي ته داسې نصیحت وکړ: «اغْتَنِمْ حَمْسًا قَبْلَ حَمْسٍ، شَبَابَكَ قَبْلَ هَرَمِكَ، وَصِحَّتَكَ قَبْلَ سَقَمِكَ...»<sup>(۱)</sup>

ژباړه: پنځه شیان د پنځو نورو د راتلو څخه مخکې غنیمت وگڼه: خپله ځوانی د خپل زړښت له راتلو څخه مخکې غنیمت وگڼه، خپله روغتیا له ناروغۍ څخه مخکې غنیمت وگڼه. . . . او داسې نور.

## ج - امنیت

امنیت د الله ﷻ له نعمتونو څخه داسې ارزښتناك نعمت دی چې د انسان ځان، کورنۍ، مال، عزت او ابرو، مادي او معنوي مصالح په کې له گواښونو څخه خوندي وي. نور نعمتونه د دې نعمت تر سیوري لاندې پايښت لري، که چیرې امنیت نه وي نو انسان له هیڅ ډول نعمت څخه گټه نه شي اخیستلای. الله ﷻ د مکې پر خلکو د خپلو پیرزویانو په لړ کې یوه پیرزوینه امنیت هم حساب کړی او فرمایلي یې دي: «فَلْيَعْبُدُوا رَبَّ هَذَا الْبَيْتِ الَّذِي أَطْعَمَهُمْ مِنْ جُوعٍ وَآمَنَهُمْ مِنْ خَوْفٍ» [قریش: ۳، ۴]

ژباړه: نو په کار ده (قریشو ته) چې د دې کور د پروردگار عبادت وکړي د هغه ذات چې دوی ته یې خوراک ورکړ پس له لوري څخه، او امنیت یې ور په برخه کړ پس له وېرې څخه. یعنی پر دوی لازم وو چې د امنیت د نعمت شکر یې ادا کړی وای او یوازې د یو الله ﷻ عبادت یې کولای.

## د- فارغ وخت

فارغ وخت هم د نورو نعمتونو په څېر خورا ستر نعمت دی، مگر خلک ورڅخه غافل دي، په عبث تېرېدو یې هیڅ پروا نه کوي، حال دا چې د انسان او وخت ترمنځ یوه چوپه مسابقه روا نه ده. تاوانی انسان هغه دی چې د ځان او نورو لپاره له وخت څخه گټه پورته نه کړي.

## ۳- پر نعمتونو شکر ویستل

۱- المستدرک للحاکم

شکر د عربي ژبې لفظ دی، د نعمت تصور او د هغه اظهار ته وايي. ضد يې کفران دی چې له نعمت څخه سترگو پټولو او هيرولو ته ويل کيږي. کله چې بنده ته کومه خوشحالي او خير ورسيري او په زړه کې په دې کلکه عقیده ولري چې دا هرڅه د الله ﷻ له خوا دي، بل څوک د خير او شر مالک نه دی او دغه حقيقت په ژبه او عمل کې څرگند کړي همدا شکر بلل کيږي. خو دا د شکر ټيټه مرتبه ده او لوړه مرتبه يې کومه ټاکلې اندازه نه لري. د الله ﷻ پر نعمتونو شکر ويستل واجب دي.

#### ۴- د شکر ډولونه

سره له دې چې شکر ادا کول کومه ټاکلې اندازه نه لري، خو بيا هم ځينې ډولونه يې په لاندې ډول بيانېږي:

#### آ- په زړه کې د شکر اداء کول

په زړه کې د نعمت تصور او يادونه داده چې د نعمت لورونکي ذات سره د هغه د راليرلي کتاب او پيغمبر ﷺ سره د زړه له کومي مينه او محبت ولري او دغه محبت په عمل کې ثابت کړي نو همدې ته په زړه کې د شکر ادا کول ويل کيږي.

#### ب - په ژبه شکر ادا کول

د نعمتونو په مقابل کې د الله ﷻ ثناء او صفت بيانول د ژبې شکر بلل کيږي، په ژبه شکر د زړه هغه احساسات بيانوي چې د بنده په زړه کې پراته دي. په ژبه د الله ﷻ د احسانونو شکر ادا کول ځکه اړين دي چې له يوې خوا د احسانونو د حقيقي مالک حق پرځای کول دي او بل خوا نورو ته د خپل بڼه حالت ښکاره کول دي دا په دې معنا چې د ټولو احسانونو او نعمتونو بڼونکی او مالک يوازې يو الله ﷻ دی، له الله ﷻ پرته بل هيڅوک د خير يا شر واک نه لري، همدا راز د نعمتونو په لاس ته راوړلو کې بنده هيڅ واک نلري، دا يوازې د الله ﷻ پيرزوينه ده او بس داسې نه لکه چې قارون ويلي وو: **﴿قَالَ إِنَّمَا أُوتِيتُهُ عَلَىٰ عِلْمٍ عِنْدِي﴾** [القصص: ۷۸]

ژباړه: قارون وويل: دا خو ماته د هغې پوهې له کبله راکړل شوي چې زه يې لرم.

#### ج - په اندامونو شکر اداء کول

په اندامونو شکر اداء کول د الله ﷻ د نعمتونو قدرداني کول دي. د نورو شکرانو په پرتله دا ډول شکر ډير ارزښتاک دی، ځکه په اندامونو شکر ويستل د شکر عملي بڼه ده او په شريعت کې زيات احکام داسې دي چې که عملي بڼه ونه لري، نو کوم اهميت نه لري

لکه لمونځ چې د اندامونو صدقه او شکر تمثیلوي، که عملاً اداء نه شي، په زړه کې یې د کولو اراده هیڅ ارزښت نه لري.

## ۵- د شکر گټې

شکر د الله ﷻ پر احسانونو له اعتراف څخه عبارت دی، چې بنده یې له پوره اداء کولو څخه ناتوانه دی. شکر ویستل د شکر کوونکي لپاره ډیرې گټې او بڼې پایلې لري چې ځینې یې په لاندې ډول دي:

### آ- شکر د قیامت په ورځ د الله ﷻ د دیدار سبب دی

له هرڅه لومړی شاکر بنده ته د قیامت پر ورځ د الله ﷻ دیدار په برخه کېږي. دا هغه لاسته راوړنه ده چې مسلمان یې تل هیله لري.

### ب - الله ﷻ ته د نردېوالي احساس

شاکر انسان د دې خبرې احساس کوي چې الله ﷻ د خپلو بندگانو څخه په ده احسان او مهرباني کړې ده نو همدا شان امید دی چې ده به دده د گناهونو بښنه هم وکړي او توبه او عبادات به یې قبول کړي.

### ج - شکر مسلمان ته اطمینان او روحي راحت وربښي

د الله ﷻ پر نعمت شکر ویستل مسلمان ته تل پاتې اطمینان وربښي. کله چې بنده په دې خبره عقیده ولري چې د هر ډول خیر او نعمت حقيقي مالک یوازې یو الله ﷻ دی، انسان یې یوازې د دې لپاره د دغه نعمت مجازي مالک گرځولی چې د الله ﷻ له نعمت څخه په هغه شان گټه واخلي، څرنگه چې الله ﷻ یې غوښتنه کړې.



۱- د حدیث راوي څوک دی؟ معرفي یې کړئ.

۲- شکر څه ته وايي، او په څو ډوله دی؟

۳- شکر ویستل څه گټې لري؟

کورنۍ دنده

لوست په خپلو کتابچو کې ولیکئ.

## پر تكاليفو صبر

(د تير لوست دوام)

«..... وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَّهُ»

دا يوڅرگند حقيقت دی چې انسان په ژوند کې له ستونزو سره مخ کېږي، مالي او بدني زيانونه ور اوږي، خو مسلمان دا ټول د الله له لوري امتحان بولي او په صبر يې مقابله کوي، د نن ورځې لوست مو د صبر په هکله دی.

### د صبر حقيقت

که چيرې مؤمن ته کوم ضرر، تکليف او غم ورسېږي، نو پرې صبر کوي، ژړا، چينغې او شکايت نه کوي، بلکې د مصيبت او غم اجر له الله ﷻ څخه غواړي، تل د ځان لپاره په مصيبت کې د استقامت دعاء کوي، چې په نتيجه کې الله ﷻ ورته اجر ورکوي.

### د صبر اهميت

په قرآن کریم او احاديثو کې مسلمان صبر ته هڅول شوی دی، لکه چې الله ﷻ فرمايي: **﴿وَأَسْتَعِينُوا بِالصَّبْرِ وَالصَّلَاةِ﴾** [البقرة: ۴۵] ژباړه: او مرسته وغواړئ له (الله ﷻ څخه) په صبر او لمانځه سره.

په بل ځای کې فرمايي: **﴿إِنَّ اللَّهَ مَعَ الصَّابِرِينَ﴾** [البقرة: ۱۵۳] ژباړه: بې شکه الله ﷻ (په) مرسته کې له صابرينو سره ملگري دی. په بل ځای فرمايي: **﴿وَبَشِّرِ الصَّابِرِينَ﴾** [البقرة: ۱۵۵] ژباړه: او زيری ورکړه صبر کوونکو ته. صبر دانسان له دوامداره مبارزې څخه عبارت دی، انسان تل د ډول ډول دښمنانو سره په مبارزه کې ښکېل وي. په دغه مبارزه کې د انسان کاميابي په صبر پورې تړلې ده، يوازې صبر دی چې انسان پرې خپل هدف ته رسېږي، صبر د دښمن په مقابل کې د قوي ډال حيثيت لري، نو مؤمنانو ته ښايي چې د کړاوونو پر وخت صبر وکړي، او له بې صبرۍ څخه ځان وژغوري، ځکه چې الله ﷻ مسلمانان په صبرازمايي. الله ﷻ او پيغمبر ﷺ مؤمنانو ته په صبر امر کړی، اوصبر کوونکي يې ستايلي دي:

**﴿وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ﴾** [البقرة: ۱۷۷]

ژباړه: او مؤمنان هغه کسان دي چې په کړاوونو، رنځونو او د جگړې پر مهال صبر کوونکي وي.

## ۷- د صبر ډولونه

صبر په درې ډوله دی:

۱- صبر د الله ﷻ په طاعت.

۲- صبر په مصیبت.

۳- صبر له معصیت څخه.

### ۱- صبر په طاعت

د الله ﷻ د اوامرو په پرځای کولو او له نواهیو څخه یې په ځان ژغورلو کې تکلیف او په بشري نفس باندې یوډول سختي راوستل دي. له دغې سختی سره باید داسې مقابله وشي، څو انسان پر خپل لوی دښمن برلاسی شي چې هغه نفس او شیطان دي. الله ﷻ فرمایلي دي: **﴿إِنَّ النَّفْسَ لَأَمَّارَةٌ بِالسُّوءِ﴾** [یوسف: ۵۳] ژباړه: بیشکه نفس حتماً (انسان ته) په بدۍ امرکوي. همدا راز فرمایي: **﴿وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ﴾** [ص: ۲۶] ژباړه: او په هوس پسې مه څه چې بیا به دې د الله له لارې واړوي.

د شیطان په اړه فرمایي: **﴿إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا﴾** [فاطر: ۶] ژباړه: بې شکه شیطان ستاسې دښمن دی نو په دښمنۍ یې ونیسئ.

دا درې واړه انسان ته گمراهي او نفسي غوښتنې ښایسته کوي او د الله ﷻ له اطاعت څخه یې لرې باسي نو مسلمان ته لازم دي چې د دوی د مبارزې لپاره خپله ملا کلکه وتړي ترڅو ورباندې غالب شي، نفس دې ته وادار کړي چې د الله ﷻ اوامرو ته غاړه کېږدي او هم خپل خواهشات د شریعت تابع کړي. په دې کار کې صبر، زغم او د سختیو گاللو ته اړتیا ده، نو څوک چې خپل نفس د الله ﷻ د حکمونو تابع کړي او له گناهونو څخه یې وژغوري، نو په حقیقت کې په خپل پټ دښمن برلاسی شو.

### ۲- په مصیبتونو صبر کول

په مصیبتونو صبر د الله ﷻ فیصلو ته غاړه له ایښودلو او د مصیبت په هکله مخلوق ته د شکایت نه کولو څخه عبارت دی. کوم مصیبتونه چې انسان ته رسیږي ډیر زیات دي، چې ځینې یې په لاندې ډول دي:

## د خپلوانو او دوستانو پر مړینې صبر

تر ټولو ډیر سخت غم او مصیبت د اولاد، مور، پلار او دوستانو مړینه ده، د دې خلکو د مرگ پر وخت صبر ځکه ضروري دی چې په دې کې له خپل رب سره د انسان د اړیکو قوت او نږدیوالي څرگندیږي.

## د خلکو په اذیتونو صبر

دا شونې ده چې انسان د داسې خلکو له ضرر سره مخ شي چې د شریعت او اخلاقو له حدودو څخه د باندې وي، پدې صورت او تر هغه ځایه چې له شرعي اصولو څخه مخالفت نه وي شوی هغه څوک چې ضرر ورته رسېدلی وي باید صبر وکړي او د هر واره ضرر په وړاندې د انتقام غوښتنه ونه کړي، خو دا باید په یاد ولرو چې دلته صبر د تل لپاره د ظلم او ضرر قبولولو په معنا سره نه دی، بلکې له صبر څخه مراد د حلم او برده باری له دایرې څخه نه وتل دي.

## په ناروغۍ کې صبر

ناروغي داسې مصیبت دی چې هر انسان ورسره مخ کېږي، صبر کول پرې د مؤمن د گناهونو د رژیدو لامل گرځي. پیغمبر ﷺ چې د ام العلاء پوښتنې ته ورغی او ورته یې وویل: «أَبْشِرِي يَا أُمَّ الْعَلَاءِ، فَإِنْ مَرَضَ الْمُسْلِمُ يُذْهِبُ اللَّهُ بِهِ خَطَايَاهُ، كَمَا تُذْهِبُ النَّارُ خَبَثَ الذَّهَبِ وَالْفِضَّةِ»<sup>(۱)</sup>

ژباړه: خوشحاله شه ای ام العلاء! کله چې مسلمان ناروغ شي الله ﷻ د ده گناهونه داسې پاکوي لکه اور چې د سرو او سپینو زرو خیري پاکوي.

## ۳- صبر له معصیت څخه

له الله ﷻ څخه د وېرې او د هغه د لویې په خاطر، د هغه پاک ذات څخه د حیاء په نیت له گناهونو څخه ځان ژغورل، د هر ډول ناروا او سرکشی څخه ځان ساتل له معصیت څخه صبر بلل کېږي.

له معصیت څخه صبر ځکه ضروري دی چې له گناهونو څخه ځان ساتل په هر مسلمان فرض دي، په دې ډول صبر سره مؤمن د خپل ایمان قوت ساتي، ځکه په گناهونو او نا فرمانیو سره د مؤمن ایمان کمزوری کېږي.

مسلمان باید د حرامو، شهوتونو او گناهونو په وړاندې مقاومت وکړي او د نفس او شیطان غوښتنو ته تسلیم نه شي، همدغه مقاومت د گناهونو په وړاندې له صبر څخه پرته بل څه نه دي.



- ۱- صبر تعریف کړئ.
- ۲- د صبر اهمیت ووايست.
- ۳- په ناروغتیا کې صبر کول څه فایده لري؟
- ۴- له گناهونو څخه د صبر کولو څو مثالونه ووايست.



د لوست مهم موضوعات په خپلو کتابچو کې ولیکئ.

## د مسلمان حقوق

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ: « حَقُّ الْمُسْلِمِ عَلَى الْمُسْلِمِ سِتٌّ ». قِيلَ: مَا هِيَ يَا رَسُولَ اللَّهِ؟ قَالَ: « إِذَا لَقَيْتَهُ فَسَلِّمْ عَلَيْهِ وَإِذَا دَعَاكَ فَأَجِبْهُ وَإِذَا اسْتَنْصَحَكَ فَانصَحْ لَهُ وَإِذَا عَطَسَ فَحَمِدَ اللَّهَ فَشَمِّتْهُ وَإِذَا مَرِضَ فَعُدَّهُ وَإِذَا مَاتَ فَاتَّبِعْهُ ». [رَوَاهُ مُسْلِمٌ]

د ځينو عباراتو معنا:

۱. لَقَيْتَهُ فَسَلِّمْ عَلَيْهِ: چې ورسره مخامخ شوې، نو سلام پرې واچوه.
۲. دَعَاكَ فَأَجِبْهُ: چې يې دميلمستيا بلنه درکړه، نو قبوله يې کړه.
۳. اسْتَنْصَحَكَ فَانصَحْ لَهُ: چې درڅخه د نصيحت غوښتنه وکړي، نصيحت ورته وکړه.
۴. عَطَسَ فَحَمِدَ اللَّهَ: چې وپرنجیده او (الحمدلله) يې وويل.
۵. فَشَمِّتْهُ: نوورته په (يرحمک الله) دعاء وکړه.
۶. مَرِضَ فَعُدَّهُ: چې ناروغ شو، نو پوښتنه يې وکړه.
۷. مَاتَ فَاتَّبِعْهُ: چې مړشو، نو د جنازې لمانځه ته يې ورشه.

د حديث ژباړه

له حضرت ابوهريره رضي الله عنه څخه روايت دی چې پيغمبر صلى الله عليه وسلم فرمايلي دي: د يو مسلمان پر بل مسلمان شپږ حقونه دي. پوښتنه وشوه چې اى د الله رسوله! هغه کوم حقونه دي؟ پيغمبر صلى الله عليه وسلم وفرمايل: کله چې ورسره مخامخ شوې، نو سلام پرې واچوه، کله چې د ميلمستيا بلنه درکړي نو هغه قبوله کړه، کله چې درڅخه د نصيحت غوښتنه وکړي، نو نصيحت ورته ورکړه، او چې کله وپرنجيري او الحمدلله ووايي، نو ورته په (يرحمک الله) دعاء وکړه، چې کله ناروغه شي پوښتنې ته يې ورشه او چې کله مړشو، نو د جنازې لمانځه ته يې ورشه.

د حديث حکمت

دغه حديث شريف د مسلمانانو يو پر بل باندې ځينې حقونه بيانوي، چې د دې حقونو مراعاتول د ټولنې د وگړو تر منځ د وروړگلوی او مينې د اړيکو په غښتلي کولو کې اساسي رول لوبوي، په هر مسلمان باندې لازمه ده چې د نورو خلکو د حقونو په پيژندلو او مراعاتولو سره په ټولنه کې د يووالي او وحدت د ټينگښت لامل وگرځي.



## د حدیث گټې او حکمونه

### ۱- د مسلمان د حق پېژندنه

له حق څخه مراد هغه څه دي چې سرته رسول يې فرض، واجب، سنت او يا مستحب وي. دلته ورڅخه مطلب د مسلمانانو تر منځ د خواخوږۍ هغه اخلاقي نظام دی چې يو مسلمان د بل مسلمان د متقابل درناوي په بناء پرې مکلف دی.

### ۲- د سلام اچولو حق

له بنو اخلاقو څخه يو سلام اچول دي، کله چې يو مسلمان د بل مسلمان سره مخ شي بايد په سلام ويلو سره خپله ليدنه پيل کړي.

غوره مسلمان هغه دی چې د سلام په اچولو کې لومړی شي. سلام اچول د اسلام خصوصیت، د پيغمبر ﷺ سنت او ځواب ورکول يې واجب دي.

### ۳- هغه ځايونه چې سلام پکې نه اچول کېږي

په سلام اچولو کې سنت طریقه دا ده چې وړوکی به پر لوی سلام اچوي، پر لاره تېرېدونکی به پر ناست سلام اچوي، لږ خلک به په ډيرو سلام اچوي، مگر ځينې داسې حالات شته چې سلام اچول پکې غوره نه دي لکه:

- پر لمونځ کوونکي.
- د قرانکریم پر لوستونکي.
- د علم د زده کړې پر حلقه.
- پر واعظ او خطيب باندې.
- پر مؤذن چې په آذان مصروف وي.
- پر هغه چا چې په قضاء حاجت ناست وي، يا په حمام کې وي.
- د ډوډۍ خوړلو يا اوبو څښلو پر وخت، که چيرې سلام اچوونکی په خوراک کې ورسره گډون نه غواړي.
- هغه څوک چې په گناه يا بې گټې کارونو کې مشغول وي.

### ۴- د بلني ( ميلستيا ) منل

که يو مسلمان بل مسلمان ته د کوم مناسبت په بناء لکه واده، عقیقه او يا بې له کوم مناسبت ه د ميلستيا بلنه ورکړي، نو پر بلل شوي لازم دي چې دعوت يې ومنې، ځکه پيغمبر ﷺ فرمايي: **"مَنْ دَعَاكُمْ فَأَجِبُوهُ"**. ژباړه: که څوک مو ميلستيا ته دعوت کړي بلنه يې ومنئ. دا ځکه چې د دعوت په منلو سره د مناسبت خوشحالي زياتيږي، که مناسبت نه وي، نو د بلني شکر په ترسره کېږي، که بلني ته ځواب ورنکړای شي د زړه د بدوالي لامل گرځي

او نېکو اړیکو ته زیان رسیري، خو که چیرې په میلمستیا کې ناروا عمل ترسره کېده، نو مسلمان باید له داسې دعوت څخه ډډه وکړي او له گناه څخه ځان وساتي.

## ۵\_ نېکه مشوره ورکول

که څوک له چا څخه په کارونو کې مشوره وغواړي، نو لازم دي چې ورته نېکه مشوره ورکړي. که چیرې په کولو کې یې گټه وه باید ورته وهڅول شي او که پکې د ضرر ویره وه باید ورڅخه وژغورل شي. د مشورې ورکولو پر مهال باید داسې مشوره ورکړي چې د هغه دنیوي او اخروي سرلوړې پکې نغښتې وي. په کار ده چې په مشورې ورکولو کې د هر ډول غولونې او غوړه مالی څخه ډډه وشي، ځکه چې دا په مشوره ورکولو کې خیانت دی.

## ۶\_ عطسې (پرنجې) ته ځواب ورکول

د پرنجې په ذریعه الله ﷻ د انسان له مغزو څخه زیان رسوونکي مواد بهر ته راوباسي، چې دا په بنده باندې د الله ﷻ لوی احسان دی، بنده ته ښایي چې د الله ﷻ د دغه نعمت شکر اداء کړي او پر ژبه (الْحَمْدُ لِلَّهِ) ووايي. بل مسلمان ورور باید له اوریدلو سره سم ورته دعاء وکړي، او ووايي: (يُرْحَمُكَ اللَّهُ) الله ﷻ دې پرتا ورحمیري. له دې څخه وروسته پر پرنجې کوونکي لازم دي چې د خپل مسلمان ورور ځواب په (يَهْدِيكُمْ اللَّهُ وَيُصْلِحُ بِالْكُم) سره ورکړي، نوڅوک چې د پرنجې پر وخت د الله ﷻ ستاینه ونه کړي نو د دعاء مستحق هم نه دی، ځکه چې ده له دوو نعمتونو څخه ځان بې برخې کړ، یو د الله ﷻ د ستاینې (الْحَمْدُ لِلَّهِ) ویلو څخه، او بل د مسلمان ورور له دعاء (يُرْحَمُكَ اللَّهُ) څخه.

## ۷\_ د ناروغ پوښتنه

د مسلمان له حقونو څخه یو هم د ناروغۍ په حالت کې د هغه پوښتنه کول دي خصوصاً که ناروغ د خپلوانو یا دوستانو څخه وي چې د دوی د ناروغۍ پوښتنه د نورو په نسبت ډیره ضروري ده. د ناروغ لیدل او د هغه د حال پوښتنه ډیر لوی فضیلت لري. که څوک د مریض تر څنگ کیناست، پر ده د الله ﷻ خاص رحمت رانازلیري او ملایکې ورته د مغفرت دعاء کوي. که څوک د کوم ناروغ پوښتنې ته ورشي باید هغه ته تسلي او ډاډ ورکړي، هغه ته د صحت مندی دعاء وکړي او ورته پر مرض د صبر توصیه وکړي.

## ۸\_ د مسلمان په جنازه کې برخه اخیستل

یو له هغو وجایو څخه چې مسلمان یې پر غاړه لري داده چې د بل مسلمان د نیکبختۍ په فکر کې اوسي. کله چې مسلمان مړ شي، نو د هغه د اعمالو دروازه وتړل شي او د نورو دعاوو ته ډېر محتاج شي، نو له دې امله پر نورو مسلمانانو د ده حق دی چې په اړه یې الله ﷻ ته سوال او زاری وکړي چې د ده گناهونه وروښيي او راتلونکي ژوند یې ښایسته کړي. د مسلمان په جنازه کې په گډون کولو سره د مړي، او د مړي د خپلوانو حقوق ادا

کیري او هم په جنازه کې گډون کوونکي ته لوی اجر په برخه کیري. پیغمبر ﷺ فرمایلي دي: «مَنْ اتَّبَعَ جَنَازَةَ مُسْلِمٍ إِيْمَانًا وَاحْتِسَابًا وَكَانَ مَعَهُ حَتَّى يُصَلَّى عَلَيْهَا وَيَفْرُغَ مِنْ دَفْنِهَا فَإِنَّهُ يَرْجِعُ مِنَ الْأَجْرِ بِقِيْرَاطَيْنِ كُلُّ قِيْرَاطٍ مِثْلُ أُحْدٍ وَمَنْ صَلَّى عَلَيْهَا ثُمَّ رَجَعَ قَبْلَ أَنْ تُدْفَنَ فَإِنَّهُ يَرْجِعُ بِقِيْرَاطٍ»<sup>(۱)</sup>

ژباړه: څوک چې د ایمان په بناء او د ثواب په نیت د مسلمان په جنازې پسې روان شي، تر هغې ورسره وي چې د جنازې لمونځ پرې وکړي او هم یې له دفن کولو څخه فارغ شي، نو یې شکه ده ته د سرو زرو د دوو دینارونو په اندازه ثواب په برخه شو چې د هر دینار وزن د احد د غره په اندازه دی، او چاچې ورباندې د جنازې لمونځ وکړ، بیا ورڅخه له دفن کولو مخکې راستون شو، نو د یو دینار په اندازه ثواب ورکول کیري.

### فعالیت

که مسلمان مړشي نو د کومو کارونو ثواب پس له مرگه ورته رسیږي؟ زده کوونکي دې په ډله بیزه توگه پورتنی سوال ځواب کړي.



۱- لاندې کلمې معنا کړئ:

۱ \_ وَإِذَا عَطَسَ فَحَمِدَ اللَّهَ:

ب \_ فَشَمَّتْهُ:

ج \_ وَإِذَا مَرِضَ فَعُدُّهُ:

د \_ وَإِذَا مَاتَ فَاتَّبَعَهُ:

۲- د سلام اچولو گټې وواياست.

۳- د ناروغ عیادت کوونکی باید کوم کارونه وکړي؟

۳- د جنازې لمونځ څه حکم لري؟



د لوست حدیث په یادو زده کړئ، او د لوست گټې په کتابچو کې ولیکئ.

## دوه مخی

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ تَجِدُونَ النَّاسَ مَعَادِنَ فَنُخَيَّرُهُمْ فِي الْجَاهِلِيَّةِ خِيَارُهُمْ فِي الْإِسْلَامِ إِذَا فَفَهُوا وَتَجِدُونَ مِنْ خَيْرِ النَّاسِ فِي هَذَا الْأَمْرِ أَكْرَهُهُمْ لَهُ قَبْلَ أَنْ يَقَعَ فِيهِ وَتَجِدُونَ مِنْ شَرِّ النَّاسِ ذَا الْوَجْهَيْنِ الَّذِي يَأْتِي هَوْلَاءَ بِوَجْهِهِ وَهَوْلَاءَ بِوَجْهِهِ. [متفق عليه]

د ځينو کلمو معنا

- ۱\_ مَعَادِن: د معدن جمع ده، کانونه.
- ۲\_ خِيَار: غوره کسان.
- ۳\_ الْجَاهِلِيَّة: له اسلام څخه مخکې زمانه.
- ۴\_ إِذَا فَفَهُوا: چې پوهه او فقاقت تر لاسه کړي.
- ۵\_ أَكْرَهُهُمْ: تر ټولو بد گڼونکی.
- ۶\_ شَرِّار: د شرير جمع ده، د خیار ضد دی، بد خلک.
- ۷\_ ذَا الْوَجْهَيْنِ: دوه مخی.
- ۸\_ هَوْلَاءَ: هغوی.

د حدیث ژباړه

له ابوهریره رضي الله عنه څخه روایت دی، چې رسول الله صلى الله عليه وسلم وفرمايل: تاسو به خلک د کانونو او معدنونو د زیرمو په څیر ومومئ، نو څوک چې له هغوی څخه له اسلام نه دمخه په جاهلیت کې غوره وو هغوی به په اسلام کې هم غوره وي، پدې شرط چې پوهه او فقاقت تر لاسه کړي. تاسو به د منصبونو او مسؤولیتونو په اړه غوره خلک هغه ومومئ چې ځان منصب او مقام ته رسول ډېر بد گڼي، خو دا چې منصب او مقام ورته وسپارل شي او ده نه وي غوښتی. تاسو به تر ټولو شریر او بد خلک دوه مخي ومومئ چې ځينو خلکو ته په یو مخ ورځي او ځينو نورو ته په بل مخ.

## د حديث حکمت

په دې مبارک حديث کې رسول الله ﷺ لومړی هغه انساني لور ارزښتونه په گوته کړي چې په هر وخت کې د انسانيت په خير، د ټولنې په گټه او د ټولو په وړاندې غوره او مطلوب دي، بيا يې هغه ناوړه صفات ذکر کړي چې دانساني لوړو ارزښتونو پر خلاف د انسانيت په تاوان او دټولنې په ضرر دي، هر څوک يې بد او ناوړه گڼي.

## د حديث شريف گټې

### ۱\_ انسانان داسې د لکه طبيعي زېرمې

رسول الله ﷺ انساني پرگنې له طبيعي زيرمو او کانونو سره ورته بللې دي، فرمايي: «تَجِدُونَ النَّاسَ مَعَادِنَ» خلک به د طبيعي زيرمو په خير ومومئ، چې ځينې يې اصیل او ځينې يې کم اصله وي، ځينې يې ډېر ارزښتناک او ډېر قيمتي وي، ځينې يې بيا ارزښت او قيمت نه لري، ځينې کانونه د سرو زرو وي، ځينې د سپينو زرو وي. انسانان که چيرې په سمه توگه تربيه او په گټورو لارو کې استخدام کړل شي نو په ټولنه کې به تر ټولو غوره اوبا ارزښته بڼه پيدا کړي.

۲\_ که څوک له اسلام څخه مخکې هم د نېکو اخلاقو او انساني فضايو خاوند وي او له اسلام راوړلو څخه وروسته هم دغه غوره خويونه په هغه کې موجود وي نو د دې حديث شريف له مخې دغه سړی له غوره خلکو څخه شمېرل کېږي، د اسلام سپېڅلی دين هغو انساني غوره او نیکو خويونو ته چې د بشري فطرت له مخې په انسان کې پيدا شوي وي وده او پراختيا ورکوي.

### ۳\_ هغه څوک چې ديني پوهه ولري

د اسلام له نظره غوره والی هغه مهال بشپړ دی چې ديني پوهه ورسره ملگري وي يعنې ديني پوهه د غوره والي اساسي برخه ده.

پيغمبر ﷺ فرمايلي: «مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ»<sup>(۱)</sup>

ژباړه: چاته چې الله ﷻ دخير اراده وکړي، نو فقاقت او په دين کې پوهه ور په برخه کړي.

## ۴\_د منصب په اړه غوره خلک

پیغمبر ﷺ فرمایي چې د منصبونو او مسؤولیتونو په اړه غوره خلک هغه دي چې ځان منصب او مقام ته رسول تر ټولو بد گڼي، ځکه چې یو خو په طبیعي توگه عهده او منصب تکلیف او کړاو لري. خو تر ټولو غوره خلک هغه دي چې عهده او منصب یو امانت او مسؤولیت گڼي، د هغه د حق ادا کولو څخه په ویره کې وي او اندیښنه ورسره وي چې هسې نه دغه امانت ترې ضایع شي.

خو که چاته له غوښتنې او تمې پرته منصب او مقام ور وسپارل شي، نو په دې صورت کې منصب په غاړه اخیستل د غوره والي خلاف نه دی، نه په کې کوم ډول کراهت شته بلکې ملا به ورته کلکه تړي او له خلکو سره په مشوره او دالله تعالی په توکل به یې پر مخ بیایي، یقیناً چې الله تعالی به ورسره مرسته کوي رسول الله ﷺ فرمایي: «مَنْ ابْتَغَى الْقَضَاءَ وَسَأَلَ فِيهِ شَفَعَاءَ وَكَلَّ إِلَى نَفْسِهِ وَمَنْ أُكْرَهُ عَلَيْهِ أَنْزَلَ اللَّهُ عَلَيْهِ مَلَكًا يُسَدِّدُهُ»<sup>(۱)</sup>

ژباړه: چا چې قضاء او منصب وغوښت، په واسطو او سپارښتونو یې ترلاسه کړنو خپل ځان ته به وسپارل شي، د الله ﷻ لخوا به مرسته ورسره نه کیږي، که څوک دمنصب منلو ته اړ کړای شو او د مسلمانانو لخوا ور وسپارل شو، نو الله ﷻ به یې مرستې ته پرښتې راولیږي. د اسلام له سیاسي او حکومتي اخلاقو څخه دادي چې باید د اهلیت او کفایت له مخې منصب او عهدې ته وړاندې کړای شي، نه دا چې خلک خپله ورته په دروغو او رښتیاوو کمپاین وچلوي. که چاته منصب او چوکۍ د مسلمانانو د اعتماد پر اساس ورکړل شوه، نو الله پاک به ورسره مرسته وکړي.

## ۵\_دوه مخی انسان

ذوالوجهین هغه چاته وایي چې هرې ډلې ته د هغوی د خوښۍ او خوشحالی خبرې کوي، داسې ورته څرگندوي چې دی ددوی خواخوږی او له مخالفینو سره یې وړان دی. چې دغه تعامل او چلن د منافقت، دروغو او غوږه مالی زیرنده ده. د انسان په زړه او سینه کې چې نېک نیتونه او پخې ارادې وي نو چلن او سلوک یې په عمومي توگه له ټولو سره اصولي، متوازن او یو شان وي.

دوه مخي ډير بد صفت دی، دوه مخی انسان سربېره پردې چې په ټولنه کې د نفاق، کرکې او دښمنۍ تخم کړي، په خپله د ځان لپاره هم ډېرې نورې ناخوالې رامنځته کوي، خپل عزت له لاسه ورکوي او د نورو په وړاندې بې آبرو کېږي. د اسلام مبارک دین دغه ناوړه صفت په کلکه غندلی او مسلمانان یې ترې په ټینګه منع کړي دي.

## ۶- د دوه مخي انسان سزا

امام بخاري له ابوهريره رضي الله عنه څخه د رسول الله صلى الله عليه وسلم دغه حديث هم نقل کړی: **«لَا يَنْبَغِي لِدِي الْوَجْهَيْنِ أَنْ يَكُونَ أَمِينًا»<sup>(۱)</sup>**

ژباړه: دا شونې نه ده چې له دوه مخي څخه امين شخص جوړ شي. په همدې توګه د عمار بن ياسر څخه روايت دی چې رسول الله صلى الله عليه وسلم وفرمايل: څوک چې په دنيا کې دوه مخونه ولري د قيامت په ورځ به د اور دوه ژبې ولري.

### فعاليت

زده کوونکي دې په دوو ډلو وویشل شي او د دوه مخی د بدو پایلو په اړه دې مباحثه وکړي.



۱. د حديث ترجمه وواياست.
۲. د منصب په اړه غوره خلک څوک دي؟
۳. ذوالوجهين څوک دی؟
۴. د ذوالوجهين سزا بيان کړئ.

### کورنۍ دنده

د سيرت له معتبر کتاب څخه د عمر بن عبد العزيز (رح) دخلافت منلو کيسه ولولئ او په خپلو کتابچو کې يې وليکئ.

## د خوب آداب

عَنْ الْبَرَاءِ بْنِ عَازِبٍ رَضِيَ اللَّهُ عَنْهُمَا قَالَ: قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ: إِذَا أَتَيْتَ مَضْجَعَكَ فَتَوَضَّأْ وَضُوءَكَ لِلصَّلَاةِ ثُمَّ اضْطَجِعْ عَلَيَّ شِقِّكَ الْأَيْمَنِ وَقُلْ: اللَّهُمَّ أَسَلَمْتُ نَفْسِي إِلَيْكَ وَفَوَّضْتُ أَمْرِي إِلَيْكَ وَأَلْجَأْتُ ظَهْرِي إِلَيْكَ رَهْبَةً وَرَغْبَةً إِلَيْكَ لَا مَلْجَأَ وَلَا مَنْجَا مِنْكَ إِلَّا إِلَيْكَ آمَنْتُ بِكِتَابِكَ الَّذِي أَنْزَلْتَ وَبِنَبِيِّكَ الَّذِي أُرْسَلْتَ فَإِنْ مِتُّ مِتَّ عَلَى الْفِطْرَةِ. [صحيح البخاري]

### د راوي پيژندنه

نوم يي براء، د پلار نوم يي عازب او د انصارو د اوس له قبيلې څخه و. پلار او زوی دواړه جليل القدره صحابه وو. د بدر د غزا پر مهال د عمر د كموالي له كبله ورته پيغمبر ﷺ په غزا كې د گډون اجازه ورنه كړه، خو د هجرت په دريم كال يې د احد په غزا كې برخه واخيسته، د دې غزا په شمول يې د پيغمبر ﷺ سره په څوارلسو غزاگانو كې برخه اخيستې وه. د هجرت په دوه اويايم (۷۲) كال د عبدالله ابن الزبير ﷺ د خلافت پر وخت په كوفه كې وفات شو.

### د ځينو كلمو معنا

۱. مَضْجَعَكَ: ستا د خوب ځای.
۲. اضْطَجِعْ: ډډه ولگوه.
۳. عَلَيَّ شِقِّكَ الْأَيْمَنِ: په بني اړخ باندې.
۴. أَسَلَمْتُ نَفْسِي إِلَيْكَ: سپارلی مې دی خپل ځان تاته.
۵. وَفَوَّضْتُ أَمْرِي إِلَيْكَ: او پرېښی مې دی خپل کار تاته.
۶. وَأَلْجَأْتُ ظَهْرِي إِلَيْكَ: او تکیه کړې مې ده خپله ملا تاته. (یعنی پرتا مې خپل ځان سپارلی).
۷. رَهْبَةً وَرَغْبَةً إِلَيْكَ: ستا له ویرې اوستا په هیله تاته رجوع کوم.
۸. لَا مَلْجَأَ: د تینبتي ځای نشته.
۹. وَلَا مَنْجَا مِنْكَ إِلَّا إِلَيْكَ: ستا له عذابه د پناه اخیستو ځای نشته، خو یوازې ته یې.
۱۰. الْفِطْرَةَ: د اسلام په دین.



## د حدیث ژباړه

د حضرت براء بن عازب رضی الله عنه څخه روایت دی چې پیغمبر صلی الله علیه و آله راته وویل: کله چې دې د خوب ځای ته د تللو اراده وکړه، نو د لمانځه د اوداسه په څیر اودس وکړه، بیا په ښي اړخ ډډه ووهه او دا دعا ووايه: ای الله جَلَّ جَلَلُهُ خپل ځان مې تا ته تسلیم کړی دی او خپل کار مې تاته سپارلی دی (یعنی پر تا مې توکل کړی دی) او خپله ملا مې ستا ساتنې او حفاظت ته تکیه کړه په داسې حال کې چې ستا له عذابه ویریرم او ستا د رضامندی امید لرم. نشته ځای د تیبنتې، نشته دی خلاصون ستا له عذابه، مگر یوازې ته یې. ایمان مې راوړی په هغه کتاب چې تا نازل کړی دی، ایمان مې راوړی په هغه پیغمبر چې تا رالیرلی دی، که چیرې (په همدې شپه کې) مړ شوې، نو خاتمه به دې د اسلام په دین وي.

## د حدیث حکمت

پدې حدیث شریف کې نبی کریم صلی الله علیه و آله د خوب ځینې اداب بیان کړي دي، اسلام د ژوند کولو لپاره مکمل او هر اړخیز نظام او قانون دی، د بشر لپاره د ژوند په ټولو برخو کې ښکاره او ځانګړې لارښوونې لري، نو له دې امله دا د تعجب خبره نه ده چې پیغمبر اکرم صلی الله علیه و آله مسلمانانو ته د خوب په اړه لارښوونې کړي دي.

## د حدیث گټې او احکام

### ۱- خوب ته د بدن اړتیا

انسانان د ورځې له خوا کار کوي او د کار له امله یې بدن سترې او ستومانه کیږي، جسم یې آرامی ته اړتیا پیدا کوي الله جَلَّ جَلَلُهُ د خپلو بندګانو د راحت لپاره شپه رالیرلې ده چې په کې ویده شي، ترڅو سترتیا یې ختمه او بدن یې دسبا دکار لپاره چمتو وي. الله جَلَّ جَلَلُهُ فرمایي: **﴿هُوَ الَّذِي جَعَلَ لَكُمْ اللَّيْلَ لِتَسْكُنُوا فِيهِ﴾** [یونس: ۶۷]

ژباړه: الله جَلَّ جَلَلُهُ هغه ذات دی چې پیدا کړې یې ده، شپه ستاسې لپاره چې آرام پکې وکړئ. خوب د الله جَلَّ جَلَلُهُ نعمت دی، پکار ده چې د دې نعمت شکر پرځای کړل شي د دې نعمت د شکر ادا کول، په دې کې دي چې مسلمان د خوب پر وخت د خوب آداب مراعات کړي.

### ۲- خوب هم عبادت کېدای شي

سره له دې چې خوب انساني ضرورت دی، خو که چیرې مسلمان په دې نیت ویده شي چې د الله جَلَّ جَلَلُهُ عبادت او بندګی لپاره یې بیا ذهن او جسم تازه والی پیدا کړي، ترڅو د

الله ﷻ عبادت په ښه شان ترسره کړي، په مسنونه طريقه ويده او بيا راپاڅيري، نو په دې صورت کې خوب چې يو عادت دی، په عبادت بدليري.

### ۳- له ويده کېدو څخه مخکې اودس کول

خوب ډير آداب لري چې ځينې يې په دې حديث شريف کې ذکر شوي دي چې يو يې له خوب څخه مخکې اودس کول دي. مسلمان ته په کار ده چې په طهارت او اوداسه ويده شي ترڅو په خوب کې د شيطان له شر او وسوسو څخه په امن کې وي.

### ۴- په ښي اړخ ويده کېدل

د خوب له آدابو څخه دا هم دي چې بايد بنده په ښي اړخ ويده شي او پر مخې ويده کېدل مکروه دي.

### ۵- د ويده کېدو پر وخت مسنون اذکار لوستل

کله چې مسلمان د ويده کېدو اراده وکړي، بايد مسنون اذکار ولولي، لکه د آية الكرسي لوستل، د اخلاص سورت او د معوذتينو لوستل او داسې نور صحيح اذکار چې د احاديثو په کتابونو کې ذکر شوي دي، کله چې له خوبه را پاڅيري، نو بايد له خوب څخه د راپاڅيدو دعاء ووايي، لکه: «**الْحَمْدُ لِلَّهِ الَّذِي رَدَّ عَلَيَّ رُوحِي، وَعَافَانِي فِي جَسَدِي، وَأَذِنَ لِي بِذِكْرِهِ**»<sup>(۱)</sup>

. ژباړه: ثناء او ستاينه ده هغه ذات لره چې زما روح يې بيا ماته راوگرځاوه، زما بدن يې روغ وساته، اوماته يې د خپل ذکر فرصت راپه برخه کړ دا ځکه چې خوب د مرگ په څېر دی، هر کله چې الله ﷻ له بنده څخه نيم روح واخلي، هغه ورته بيا وروبځيني، بنده لره ښايي چې شکر پرې وباسي.

### ۶- پر وخت ويده کيدل

د خوب له آدابو څخه دا هم دي چې انسان بايد پر وخت ويده شي او له بې خوبۍ څخه ځان وژغوري.

پيغمبر ﷺ د ماسخوتن له لمانځه څخه مخکې ويده کېدل او د ماسخوتن له لمانځه څخه وروسته مجلس کول بد گڼل. البته که چيرې ناسته او مجلس د علماوو، نيکانو او حاجتمندو سره وي، يا د علمي مطالعې په خاطر وي، بيا کوم باک نه لري، په دې شرط چې د سهار لمانځه ته په پاڅيدو کې کوم خنډ رامنځ ته نه شي. پر وخت ويده کيدل

ډيرې فايدي لري، يوه داچې په وخت ويده كيدلو كې د پيغمبر ﷺ پيروي عملي كيږي بل دا چې د شپې په خوب سره ذهن او د بدن غږي پوره راحت مومي چې د ورځې خوب دغه خاصيت نه لري. همدا راز كه څوك پر وخت ويده شي سهار له خوبه د پاڅېدو پر مهال بنده تر او تازه وي او لمانځه ته په مينه او آساني سره تللاى شي.



۱- د حديث راوي څوك دى معرفي يې كړئ.

۲- لاندې كلمې معنا كړئ:

— أَسَلَمْتُ نَفْسِي إِلَيْكَ:

— وَاللَّجَاتُ ظَهْرِي إِلَيْكَ:

— لَا مُلْجَأَ:

— وَلَا مُنْجَا مِنْكَ إِلَّا إِلَيْكَ:

— الْفِطْرَةَ:

۳- پيغمبر ﷺ صحابي ته دخوب كوم آداب ورپه گوته كړي وو؟

۴- پر وخت ويده كېدل څه گټې لري؟



د خوب د آدابو په برخه كې لس كړنې مقاله وليكئ.

د فقہی  
برخہ



## اسلام د ژوندانه نظام

هر مسلمان پر دې باور لري چې الله تعالى زمونږ پيدا كيونكى او څښتن دى، د بشر د لارښوونې لپاره يې وخت پر وخت پيغمبران استولي، چې جناب محمد ﷺ تر ټولو وروستى پيغمبر دى، د اسلام كامل دين يې راوړى، څو خلكو ته سمه عقیده، غوره اخلاق او د ژوندانه د هرې برخې لارې چارې وښيي او حلال او حرام ورته بيان كړي. اسلام د ژوندانه ټولو برخو ته ورشامل دى، لكه څرنګه چې يې باورونه، خويونه او عبادات بيان كړي، همدا ډول د كورني ژوند، سياست، اقتصاد، امنيت، تعليم او د ژوند د ټولو برخو لپاره ځانګړى نظام لري. په هر مسلمان لازمه ده چې د اسلام ټولې برخې وپيژني، باور پرې ولري او عمل ورباندې وكړي.

### فعاليت

- د قرآن او سنتو لاندینی هر یو عبارت د وګړو د ژوندانه په کومې برخې پورې اړه لري؟ ویې لولئ او په نوبت پکې مباحثه وکړئ.
- ۱ - الله تعالى فرمایي: **﴿وَأَقِيمُوا الصَّلَاةَ وَآتُوا الزَّكَاةَ﴾** [النور: ۵۶] لمونځ بر پا کړئ او زکات ورکړئ.
  - ۲ - **﴿إِنَّ اللَّهَ يَأْمُرُ بِالْعَدْلِ﴾** [النحل: ۹۰] بیشکه الله تعالى په عدل امر کوي.
  - ۳ - **﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ﴾** [انفال: ۶۰] د دوی ( سره د جنگ ) لپاره هغه پیاوړتیا چې په توان کې مو وي برابره کړئ.
  - ۴ - **﴿وَأْمُرُهُمْ شُورَى بَيْنَهُمْ﴾** [الشورى: ۳۸] او د مسلمانانو چارې په خپل منځ کې په مشوره وي.
  - ۵ - رسول الله ﷺ فرمایي: **«الحكمة ضالة المؤمن أینما وجدها فهو أحق بها»** حکمت د مؤمن ورکه ده، هر چیرې یې چې بیامومي، دى تر نورو د هغې په لاس ته راوړلو ډیر حقداره دى.

گرانو زده کوونکو! مونبر او تاسو د توحید د کلمې په منلو له الله تعالی سره دا تړون کړی، چې د بندگی او ژوند نظام به ستا منو او د بل چا نظریات او طرحې به چې د دین پر خلاف وي نه منو.

په قرآن کریم کې راغلي: **﴿أَيَحْسَبُ الْإِنْسَانُ أَنْ يُتْرَكَ سُدًى﴾** [القیامة: ۳۶] آیا انسان گمان کوي چې سريله (بې واگو) دې خوشې کړای شي.

نو انسان د علم د کم والي له امله د الله تعالی له لوري لارښوونو ته اړتیا لري. څرنګه چې الله تعالی په هر څه پوره علم لري او ټول انسانان د ده بندگان دي، نو هغه قوانین چې ده مور ته رالېږلي دي له نیمګړتیا او تېري څخه پاک دي او په هغو کې هېڅ ډول نیمګړتیا او تېری نشته.



۱. د اسلام دین درې سترې برخې لري: عقیده، اخلاق او احکام، یو یو مثال د هر یوه لپاره بیان کړئ.
۲. (( د اسلام دین د ژوند د هرې برخې لپاره احکام لري )) دا عبارت شرحه کړئ.
۳. له کلمې طیبې سره د لوست اړیکه بیان کړئ.
۴. آیا له تاریخي پېښو څخه د انسانانو یو پر بل د ظلمونو مثالونه بیانولی شئ؟

## د اسلام اقتصادي نظام

د دې لپاره چې د اسلام اقتصادي نظام وپېژنو، نو بايد د هغه تعريف او بنسټيزې ځانگړتياوې بيان کړو.

تعريف:

د اسلام اقتصادي نظام د قرآن او سنتو له لارښوونو او د اسلام پوهانو له نظرياتو څخه عبارت دی چې د وگړو لپاره د مال د لاس ته راوړلو او مصرفولو لارې چارې بيانوي.

په قرآن کریم کې راغلي: «لَا تَأْكُلُوا أَمْوَالَكُمْ بَيْنَكُمْ بِالْبَاطِلِ» [النساء: ۲۹] په خپل منځ کې يو د بل مال په ناروا مه خورئ.

له پورتنې آيت څخه جوتيري چې وگړي مال درلودلی شي، په نورو لازمه ده خو د هغه درناوی وکړي، او په ناروا يې ورڅخه وانخلي.

همدا راز په قرآن او سنتو کې سود، قمار، رشوت او ټگي حرام بنودل شوي او د بيعې (پلورلو پېرېدولو) اجارې، شرکتونو او نورو معاملاتو لپاره احکام او شرطونه ټاکل شوي، دزکات، صدقاتو، بيت المال او ميراث په هکله په تفصيل سره احکام بنودل شوي، د امت علماوو د قرآن او سنتو دا لارښوونې شرحه کړي او د نورو مالي معاملاتو احکام يې هم د قرآن او سنتو په رڼا کې بيان کړي، چې دا ټولې لارښوونې او احکام د اسلام اقتصادي نظام تشکيلوي.

په اوسنۍ نړۍ کې مطرح اقتصادي نظامونه:

په اوسنۍ نړۍ کې د اسلام پر اقتصادي نظام سربيره دوه نور اقتصادي نظامونه هم مطرح دي چې خلک يې پيروي کوي: کاپيتاليزم او سوسياليزم.

### کاپيتاليزم

چې پانگوالي نظام او آزاد بازار هم ورته وايي د غربي کلتور اقتصادي اړخ دی، چې وگړو ته اقتصادي ډگر کې په زياته آزادي ورکولو ولاړ دی او په دې هکله د دولت چارې محدودې گڼي، د دې نظام پر بنسټ سود او قمار جواز لري، او افراد کولی شي چې له ډېرو لارو زياته پانگه لاس ته راوړي.

## سوسياليزم ( ټولنيز اقتصاد )

دا نظام له وگړو څخه د آزاد کاروبار کولو حق اخلي، د توليد وسايل يوازې دولتي گڼي، وگړو ته د خصوصي ملکيت درلودلو حق نه ورکوي، ټول خلک بايد دولت ته کار وکړي او له دولت څخه د خپلو اړتياوو په اندازه مال تر لاسه کړي، د وگړو يو له بل سره مزدوري کولو ته اجازه نه ورکوي.

### فعاليت

شاگردان دې د پورتنيو معلوماتو په رڼا کې په لاندې صورتونو کې د درې واړو اقتصادي نظامونو نظر بيان کړي او څلور صورتونه دې نور هم په صنف کې مطرح کړي.

عمل	د اسلام له نظره	د کاپيټاليزم له نظره	د سوسياليزم له نظره
۱ - سود خوړل			
۲ - له فرد سره ډريوري کول			
۳ - دولتي ماموريت			
۴ - زکات ورکول			



۱. د اسلام اقتصادي نظام تعريف کړئ.

۲. د کاپيټاليزم او سوسياليزم مهم عناصر راوپيژنئ.



د ښوونکي او د کلي د امام په مرسته د قرآن کریم درې اقتصادي توصيې وليکئ.



## د اسلامي اقتصاد ځانگړتياوې

څرنګه چې په اوسني نړۍ کې درې ډوله اقتصادي نظامونه مطرح دي، پانګوالي، سوسيالستي او د اسلام اقتصادي نظام، نو مونږ بايد د دې نظامونو سترې ځانگړتياوې وپېژنو، ترڅو يې يو له بل څخه بېل کړای شو، دا ځانگړتياوې په لاندې توګه بيانېږي:

۱ - د اسلام اقتصادي نظام د اسلامي دين يوه برخه ده، خو سرمايه داري او سوسيالستي نظامونه د بشر له فکر څخه راوتلي، په هغو کې ديني لارښوونو ته ځانگړې پاملرنه نه ده شوې.

### ۲ - دوه ډوله ملکيت

په اسلامي اقتصاد کې ملکيت په دوه ډوله دی، خصوصي ملکيت او ټولنيز ملکيت، هر وګړی کولی شي په روا لارو چارو د مال خاوند شي، همدا راز دولت هم ملکيت لري چې د بيت المال په نامه يادېږي، په اسلام کې نه په فرد باندې پر روا اقتصادي کړو وړو څه بنديز شته او نه پر دولت، په دې توګه که د خلکو مصلحت غواړي چې دولت بايد په اقتصادي چارو کې شريک شي دا کار کولی شي، خو په سرمايه داري نظام کې اصل دا دی چې دولت بايد يوازې امنيت راولي او اقتصادي کړنې ونه لري، تجارت، توليد، ترانسپورت، آبادي، تعليم او کرنه بايد ټول خصوصي وي.

په سوسياليزم کې د دې پر خلاف پورتنۍ ټولې چارې بايد دولت سر ته ورسوي او وګړي بايد يوازې له دولت سره په تعامل کې وي، هيڅوک بايد خصوصي ملکيت ونه لري.

### فعاليت

د کتابونو او د مضمون د بنوونکي په مرسته د رسول الله ﷺ او راشدو خلفاوو د زمانې د بيت المال په هکله نور معلومات تر لاسه کړئ.

### ۳ - اقتصادي مقيده آزادي

په اسلام کې هر وګړی اختيار لري، کوم کاروبار چې غواړي، هغه سر ته ورسوي، په عامو حالاتو کې له دولت څخه اجازې اخيستلو ته اړ نه دی، نو په اقتصادي چارو کې آزادي لري.

خو دا آزادي مطلقه او بې واگو نه ده پريښودل شوې، بلکې نورو ته د ضرر د نه رسولو او له نورو سره د مرستې لپاره څه بنديزونه او مکلفيتونه ورباندې لگېدلي، لکه د سود، قمار او ټکي حراموالی او د زکات، عشر او مالياتو لزوم. خو په سرمايه داري نظام کې فرد ته په اقتصادي چارو کې مطلقه آزادي ورکړل شوې، او په سوسياليستي نظام کې له فرد څخه آزادي اخیستل شوې ده.

#### ۴ - ټولنيز خوندي توب

په اسلام کې دولت د ټولنې په نمایندگي دنده لري، چې دوگړو لپاره دومره کارو وبار پيدا کړي چې د هغوی د خوندي توب لپاره بسنه وکړي، که يو څوک د مرض، معيبيت، ماشومتوب او يا بوډاتوب له کبله په کار کولو قادر نه وي، نو دولت بايد د هغوی د خوندي توب لپاره دومره څه ورکړي چې لږ تر لږه يې ژوند ورباندې روان شي. که څه هم په سوسياليزم کې د ټولنيز خونديتوب اصل شته، خو په کاپيټاليزم کې دا مسأله د يو اصل په ډول شتون نه لري، ځکه په دې نظام کې هيڅوک له بل سره په مرسته کولو ملکف نه دي.



۱ - د اسلامي، سرمايه داري او سوسياليستي اقتصادي نظامونو رابطه له دين سره بيان کړئ.

۲ - د غبرگوني ( خصوصي او دولتي ) ملکيت په هکله د درې ډوله مطرحو نظامونو نظر بيان کړئ.

۳ - اقتصادي مقيده آزادي څه ته وايي ؟

۴ - ټولنيز خوندي توب شرح او د درې واپرو مطرحو اقتصادي نظامونو نظر د هغه په هکله بيان کړئ.

## د اسلامي اقتصاد ښیځنې

دا منل شوي خبره ده چې په اقتصادي نظامونو کې هغه غوره دي چې وگړو ته زیاته ښیرازي او پرمختګ ورپه برخه کړي، له کړاوونو، ناخوالو او ظلمونو څخه یې وژغوري، ولسونه په ښه توګه له خپلو وسائلو (ځمکې، معدنونو، اوبو) څخه ګټه واخلي او خپل عایدات په عادلانه توګه په لومړیتوبونو کې ولګوي.

هغه اقتصادي نظام ناسم دی چې د پرمختګ مخه ونیسي او یا هم سرمایې د محدودو خلکو په لاس کې وغورځوي، چې عام ولسونه په خوښه او ناخوښه بیا د هغوی غلامان وګرځي، په پایله کې د وگړو تر مینځ دښمنۍ راوپاروي او د ټولني د افرادو تر مینځ د حسد او بېلتون لامل وګرځي.

که څه هم د کاپیتالیزم لومړنی شعار چې د فرد آزادي ده په ظاهره ښه بریښي، خو په عمل کې یې نتیجه دا شوه چې د افرادو تر مینځ یې په پانګو کې واټن زیات کړ، ځینې خلک د سود قمار او نورو ناروا معاملو له کبله زیات مالداره شول او ځینې نور د پیرې بې وزلۍ له امله د مجبورۍ په حالت کې د هغوی تر اغیز لاندې راغلل، څرنګه چې په دې نظام کې د زکات او صدقاتو قانون نشته، د دولت واک هم محدود دی او د مالدارو خلکو مالونو کې تصرف نشي کولی، نو د پانګه والو او فقیرو خلکو تر مینځ فاصله پیدا کېږي او ناامني او دښمني خپرېږي.

### فعالیت

سرمایه د لږو خلکو لاس ته په ورتلو سره، عام خلک د هغوی په مقابل کې څنګه ځان مجبور ګڼي؟ بحث پرې وکړئ.

په سوسیالیزم کې څرنګه چې خصوصي ملکیت نشته او هر څوک دولت ته کار کوي، هیچا ته د هغه د عمل عوض نه ورکول کېږي، که لږ کار وکړي او که ډیر، که ښه کار وکړي، نوښت پکې راولي او که بې کاره، یوازې د اړتیا په اندازه مال ورکول کېږي، نو خلک کوښښ نه کوي او پرمختګ مېنځ ته نه راځي.

په اسلام کې د پورته دواړو نظامونو عیبونه نشته، ناروا کاروبار چې په لږ وخت کې د ډېرې سرمایې د ټولولو سبب ګرځي لکه سود او قمار حرام ګڼل شوي دي. که یو څوک ډېر مال په روا توګه تر لاسه کړي، د هغه په مرګ د ده مال د میراث د قانون پر بنسټ

ووپشل شي، هر چا ته لږ لږ ورسيري، نو که دا نظام په سمه توگه عملي شي د پانگه والو او فقيرانو تر مينځ واټن کميري، د زکات او صدقاتو له امله د دوی تر مينځ خوا خوري پيدا کېږي او په ټولنه کې د دښمنۍ په ځای مينه ټينگيري.

### فعاليت

په قرآن کریم کې راغلي **﴿كَيْ لَا يَكُونَ دُولَةً بَيْنَ الْأَغْنِيَاءِ مِنْكُمْ﴾** [الحشر : ۷] د دې لپاره چې (دا مال يوازې) ستاسو د غنيانو تر مينځ لاس په لاس نه وي. د دې آيت په هکله مباحثه وکړئ.

همدا راز په اسلام کې خصوصي ملکيت د پولو دننه شتون لري، خلک د خپل کار گټې په خپله تر لاسه کوي، نو په کار کې کوبښښ او ابتکار کوي، پدې توگه ټولنه د پرمختگ په لوري روانيږي له همدې کبله په نړۍ کې د سوسيالستي اقتصاد سترې نمونې په شوروي اتحاد کې دوه لسيزي وړاندې سقوط وکړ. له ۲۰۰۷ ميلادي کال څخه راپدېخوا سرمايه داري اقتصاد هم له سختو ستونزو سره مخ دی. سره له دې چې دا دواړه نظامونه اوس له خپلو بنسټيزو ځانگړتياوو څخه تېر شوي او د اسلامي اقتصاد لور ته د تجربو په کولو نژدې شوي، سوسيالستانو خصوصي ملکيت ومانه، کاپيټالستانو دولتي ملکيت او په اقتصادي چارو کې د دولت فعال رول ومانه.



۱. د اقتصاد کوم ډول نظامونه کامياب او غوره وي، او کوم ډول نظامونه ناکاره گڼل کېږي.
۲. په سرمايه داري نظام کې ستره ستونزه دا ده چې دولت په اقتصادي چارو کې له مداخلې څخه منع شوی، د دې اصل ناوړه پایلې څه دي او اسلام په دې هکله څه حکم کوي ؟
۳. په اسلامي اقتصاد کې تر ډېرې اندازې داسې تدابير نيول شوي چې د وگړو تر مينځ سرمايه عادلانه توزيع شي، په دې تدابيرو کې د ځينو نومونه واخلي.

## د میراث د علم اساسات

### د میراث تعریف

د میراث علم هغه اصول او قواعد دي چې د هغو په وسیله د میت (مړي) له متروکې څخه د هر وارث حقوق پېژندل کېږي.

موضوع: د میراث د علم موضوع د میت متروکه ده.

غرض: د دې علم غرض په متروکه کې د مستحقینو د حقوقو پېژندل دي، ترڅو د متروکې هر مستحق دمړي له متروکې څخه خپله برخه واخلي او یو پر بل باندې ظلم و نه کړي.

### د میراث د علم غوره والی

د میراث علم ته نیم علم ویل شوی دی، رسول الله ﷺ فرمایي: «تَعَلَّمُوا الْفَرَائِضَ وَعَلَّمُوهُ فَإِنَّهُ نِصْفُ الْعِلْمِ...»<sup>(۱)</sup>

ژباړه: د فرائضو علم (میراث) زده کړئ، هغه نورو ته ور زده کړئ، ځکه هغه نیم علم دی.

### د میراث ارکان

میراث درې ارکان لري چې عبارت دي له مورث، وارث او موروث څخه:

مورث: هغه مړي ته ویل کېږي چې مال یا حق پریردي.

وارث: هغه څوک دی چې د میراث مستحق وي.

موروث: پاتې مال یا ترکې ته ویل کېږي.

د میراث شرطونه: میراث لاندې شرطونه لري.

۱ - د مورث مړینه.

۲ - د وارث ژوند وروسته د مورث له مړینې څخه.

۱- دغه حدیث حاکم په خپل مستدرک کې ذکر کړی دی.

## په اسلام کې میراث

له اسلام څخه مخکې عربانو، میراث هغه چاته ورکاوه چې وسله یې پورته کولی شوای او په جگړو کې یې گډون کولای شوای، ښځو او ماشومانو ته میراث نه ورکول کېده، ښځې نه یوازې دا چې له میراث څخه یې برخې وې، بلکې دوی په خپله هم په میراث وړل کېدې او له خپلو ټولو حقونو څخه محرومې وې.

د اسلام د مبارک دین په راتلو سره، عدالت تامین شو، د ټولني د افرادو تر مینځ اړیکې د دوستۍ او وروړولۍ پر بنسټ بنا شوې.

په اسلام کې میراث خپلوانو ته د نژدېوالي او اړتیا له مخې ورکول کېږي، نو په هغه صورت کې چې نژدې خپل موجود وي، لږې خپل له میراث څخه محرومېږي، لکه لمسی چې د زوی د شتون په صورت کې له میراث څخه یې برخې وي. د نارینه وو برخه ځکه په میراث کې د ښځو له برخې څخه زیاته وي چې د نارینه وو اړتیا هم زیاته وي، هغوی د اولادونو او ښځونفق په غاړه لري.

## د متروکې متعلق حقوق

مخکې یاده شوه چې د میراث د علم موضوع د مړي متروکه ده، د مړي په متروکې پورې لاندې څلور حقونه تړلي دي:

۱- د مړي تکفین او تجهیز:

تکفین یوازې کفن ورکولو ته وايي او تجهیز عام دی، ځکه تجهیز هر هغه څه ته ویل کېږي چې د مړي په ښخولو پورې اړه لري لکه کفن ورکول، قبر کنډل، ښخول او داسې نور.

۲- د مړي پورونه:

که له تکفین او تجهیز څخه څه پاتې شي، د مړي پورونه به ورڅخه اداء کوي.

۳- د مړي وصیت:

که مړي وصیت کړی وي، نو د هغه وصیت به د قرض له اداء کولو څخه وروسته د پاتې متروکې په درېیمې برخې کې جاري کېږي.

۴- د وارثانو حق:

له تکفین او تجهیز، دین او وصیت څخه وروسته پاتې مال پر وارثانوباندې وېشل کېږي او وارثان په لاندې ډلو وېشل شوي:

ذوي الفروض (د فرض خاوندان): ذوي الفروض هغه كسان دي چې په قرآن عظيم الشان كې ټاكلې برخې لري.

عصبه: عصبه هغه خپلوان دي چې مړي ته يې دپلار له لوري نسبت كېږي او له ذوی الفروضو څخه پاتې مال دوی ته ورکول كېږي.

ذوی الارحام: هغه خپلوان دي چې ذوی الفروض او عصبه نه وي، لکه ماما.

دپورتنیو مستحقینو د نشتوالي په صورت کې د مړي مال، ذوي الارحاموته ورکول كېږي.

موصی له: چې په ټول مال ورته وصیت شوی وي او له پخوانیو وارثانو څخه یو هم موجود نه وي، نو ترکه ده ته ورکول كېږي.

بیت المال: د پورته ذکر شوو اشخاصو د نشتوالي په صورت کې د مړي مال بیت المال ته ورکول كېږي.



- ۱- د میراث د علم تعریف، غرض او موضوع وواياست.
- ۲- د مړي متروکې پورې څو حقونه تړاو لري، بیان یې کړئ.
- ۳- له اسلام څخه پخوا عربو کې د بنځو او ماشومانو د میراث حالت څه و؟
- ۴- که چیرې څوک د خپل ټول مال وصیت وکړي او مړ شي، پدې باره کې څه ډول عمل اجرا كېږي؟
- ۵- د مړي وارثان په ترتیب سره بیان کړئ.

## د ميراث په هکله قرآني لارښوونې (۱)

په قرآن کریم کې ډیر احکام په اجمالي ډول ذکر شوي او ځینې په تفصیل سره راغلي، له هغې جملې نه د میراث احکام دي، الله ﷻ په خپل مبارک کتاب قرآن عظیم الشان کې د میراث احکام په پوره تفصیل سره په دريو آیتونو کې بیان کړي، چې مونږ یې دلته په دريو لوستونو کې له ژباړي او تفصیل سره بیانوو.

﴿يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَيْنِ فَإِن كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ وَإِن كَانَتْ وَاحِدَةً فَلَهَا النِّصْفُ وَلِأَبَوَيْهِ لِكُلِّ وَاحِدٍ مِّنْهُمَا السُّدُسُ مِمَّا تَرَكَ إِنْ كَانَ لَهُ وَلَدٌ فَإِن لَمْ يَكُنْ لَهُ وَلَدٌ وَوَرِثَهُ أَبَوَاهُ فَلِأُمِّهِ الثُّلُثُ فَإِن كَانَ لَهُ إِخْوَةٌ فَلِأُمِّهِ السُّدُسُ مِنْ بَعْدِ وَصِيَّةٍ يُوصِي بِهَا أَوْ دَيْنٍ آبَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفَعًا فَرِيضَةٌ مِنَ اللَّهِ إِنْ اللَّهُ كَانَ عَلِيمًا حَكِيمًا﴾  
[النساء: ١١]

ژباړه: ستاسې د اولادونو په باب الله تعالی تاسې ته لارښوونه کوي، چې د نارینه برخه د دوو ښځو په اندازه ده، که (د مړي وارثان) له دوو نه زیاتې لونی وي، نو هغوی ته دې د ترکې له دريو نه دوه برخې ورکړای شي او که صرف یوه لور وارثه وي، نو نیمایې ترکه د هغې ده.

که د مړي اولادونه وي، نو د هغه مور او پلار هر یو ته دې د ترکې شپږمه برخه ورکړل شي او که یې اولاد نه وي، وارثان همدا مور او پلار وي، نو مور ته دې دریمه برخه ورکړل شي.

که د مړي وروڼه او خویندی وي، نو مور به د شپږمې برخې حقداره وي (دا ټولې برخې به) هغه وخت بېلیري چې د مړي وصیت پلی او پور یې اداء شي. تاسي نه پوهیرئ چې ستاسې د مور پلار او ستاسې له اولاد نه کوم د گټې له پلوه درته ډېر نژدې دي، دا برخې الله ټاکلې دي، په یقیني توگه الله عالم او د حکمت څښتن دی.

### فعالیت

د پورتنی آیت ژباړه په دقیق ډول وگورئ، چې د چا میراث پکې ټاکل شوی دی، د کومو شرطونو په اساس د خپلو ټاکلو برخو مستحق گرځي.



## پورتنی آیت د لاندې کسانو برخې بیانوي:

۱\_ د نارینه اولاد برخه د بنځینه اولاد په پرتله دوه برابره ده.

۲\_ له زامنو څخه پرته ځانته د لوڼو برخه:

الف: نیمايي: که لور یوه وي.

ب: دوه دریمې: که لوڼه له یوې څخه ډېرې وي.

کتنه: که د لوڼو پر ځای ځانته خور یا خویندې وي، همدا برخې ورکول کېږي.

۳\_ د مور او پلار لپاره ټاکلې برخه:

الف: شپږمه: مور او پلار هر یو ته دمړي د اولاد (که نارینه وي یا بنځینه) د شتون په

صورت کې.

ب: د مړي د اولاد د نه لرلو په صورت کې مور ته درېمه برخه ورکول کېږي او پلار

عصبه گرځي.

ج: د وروڼو د موجودیت په صورت کې مور شپږمه برخه اخلي که پلار وي او که نه

وي. (۱)

### فعالیت

پورتنی لیکنې ته وگورئ او د هر یو صورت لپاره د آیت برخه ذکر کړئ.



۱- مور په کوم حالت کې درېمه برخه مال اخلي؟

۲- لور ته څه وخت نیمايي مال ورکول کېږي؟

۳- مور او پلار څه وخت د مال شپږمه برخه وړي؟

۴- پلار کوم وخت عصبه گرځي؟



پورتنی آیت حفظ کړئ.

۱ - که پلار وي وروڼه میراث نه وړي، خو د مور برخه له دریمې څخه شپږمې ته راکموي، که پلار نه وي او اولاد هم نه وي، نو وروڼه په خپله عصبه گرځي، په دې حالت کې هم د مور برخه له دریمې څخه شپږمې ته راکمېږي.

## د ميراث په هکله قرآني لارښوونې (۲)

د نساء سورت په (۱۲) آيت کې الله ﷻ فرمايي:

﴿وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ فَإِنْ كَانَ لَهُنَّ وَلَدٌ فَلَكُمْ الرُّبْعُ مِمَّا تَرَكَنَّ مِنْ بَعْدِ وَصِيَّةٍ يُوَصِّينَ بِهَا أَوْ دَيْنٍ وَلَهُنَّ الرُّبْعُ مِمَّا تَرَكَتُمْ إِنْ لَمْ يَكُنْ لَكُمْ وَلَدٌ فَإِنْ كَانَ كَانَ لَكُمْ وَلَدٌ فَلَهُنَّ الثُّمْنُ مِمَّا تَرَكَتُمْ مِّنْ بَعْدِ وَصِيَّةٍ تُوصُونَ بِهَا أَوْ دَيْنٍ وَإِنْ كَانَ رَجُلٌ يُورَثُ كَلَالَةً أَوْ امْرَأَةٌ وَلَهُ أَخٌ أَوْ أُخْتٌ فَلِكُلِّ وَاحِدٍ مِّنْهُمَا السُّدُسُ فَإِنْ كَانُوا أَكْثَرَ مِنْ ذَلِكَ فَهُمْ شُرَكَاءُ فِي الثُّلْثِ مِنَ بَعْدِ وَصِيَّةٍ يُوصَىٰ بِهَا أَوْ دَيْنٍ غَيْرِ مُضَارٍّ وَصِيَّةً مِّنَ اللَّهِ وَاللَّهُ عَلِيمٌ حَلِيمٌ﴾

### ژباړه

ستاسې ښځو چې څه پرېښي دي، د هغه نيمايي برخه تاسې ته رسيږي که اولاد يې نه وي، که يې اولاد وي بيا د ترکې څلورمه برخه ستاسې ده، البته که وصيت يې کړی وي د وصيت د پوره کېدو او پور له اداء وروسته.

ښځې به ستاسې د ترکې نه د څلورمې برخې حقدارې وي، که تاسي يې اولاده وي، که ستاسي اولادونه وو بيا ستاسې د ترکې نه د هغوی اتمه برخه ده، وروسته له وصيت د پوره کولو نه چې تاسي وصيت کړی وي او وروسته د پور له اداء کولو نه.

او که هغه نارينه يا ښځينه (چې د هغه ميراث بايد وويشل شي) يې اولاده هم وي، مور او پلار يې هم ژوندي نه وي، خو د (مور له طرفه) يې يو ورور يا يوه خور موجوده وي، نو ورور او خور هر يوه ته به شپږمه برخه رسيږي. او که دوی له يوه نه زيات وي نو د ټولې ترکې په درېمه برخه کې برخه وال دي، کله چې سرته رسيدلی وصيت پوره شي او پور اداء شي، پدې شان چې زيان رسوونکی نه وي، دا د الله له لوري حکم دی او الله پوه باخبره او زغمناک دی.

### فعاليت

پورتنی آيت وگورئ او لاندې شيان ترې راوباسئ.

- ۱ - د ښځې ټاکل شوې برخه د شرطونو سره.
- ۲ - د خاوند ټاکل شوې برخه له شرطونو سره.
- ۳ - پرته له دې دواړو د بل چا د ميراث په هکله پکې څه ويل شوي؟ بيان يې کړئ.

- پورتنی آیت کریمه کې د لاندې کسانو برخې ذکر شوې:
- ۱\_ د بنځې لپاره په قرآن کریم کې دوه ډوله برخې بیان شوې.  
الف: اتمه: د مړي د اولاد د شتون په صورت کې.  
ب: څلورمه: د مړي د اولاد د نه موجودیت په صورت کې.
- ۲\_ د مېړه لپاره په قرآن کریم کې دوه ډوله برخې بیان شوې:  
الف: نیمايي: د بنځې د اولاد د نه شتون په صورت کې.  
ب: څلورمه: د بنځې د اولاد د شتون په صورت کې.
- ۳\_ دکلاله له میراث څخه د مورني وروڼو او خویندو برخې:  
کلاله: هغه نارینه یا بنځینه شخص ته ویل کېږي چې ژوندی پلار او اولاد و نه لري، د میراث ویش یې په لاندې ډول دی:  
الف: شپږمه: که مړی یو مورنی ورور یا خور ولري.  
ب: دریمه: که مورني وروڼه یا خویندې او یا دواړه ډلې له یو څخه زیاتې وي.  
کتنه: مورني وروڼه او خویندې د پورته ډول میراث مړي په مال کې برابرې برخه لري.



- ۱- بنځه له مېړه څخه څومره میراث وړي؟ په تفصیل سره یې بیان کړئ.
- ۲- مېړه د بنځې په مال کې څومره حقدار دی؟ روښانه یې کړئ.
- ۳- د میراث وېش به له وصیت او دین څخه وړاندې تر سره کیږي که څنگه؟
- ۴- مورني اولاد د ژوندي مثال په ورکولو سره روښانه کړئ.
- ۵- د مورني اولاد میراث د قراني لارښوونو په رڼا کې بیان کړئ.
- ۶- مورنی وروڼه څه وخت میراث وړي؟



پورتنی آیت حفظ کړئ.

## د میراث په هکله قرآني لارښوونې (۳)

د النساء سورت په (۱۷۶) آیت کې الله جل جلاله فرمایي:

﴿يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ إِنَّ أَمْرًا هَلَكَ لَيْسَ لَهُ وَلَدٌ وَلَهُ أُخْتٌ فَلَهَا نِصْفُ مَا تَرَكَ وَهُوَ يَرِثُهَا إِنْ لَمْ يَكُنْ لَهَا وَلَدٌ فَإِنْ كَانَتَا اثْنَتَيْنِ فَلَهُمَا التُّلْتَانِ مِمَّا تَرَكَ وَإِنْ كَانُوا إِخْوَةً رِجَالًا وَنِسَاءً فَلِلذَّكَرِ مِثْلُ حَظِّ الْأُنثِيَيْنِ يُبَيِّنُ اللَّهُ لَكُمْ أَنْ تَضِلُّوا وَاللَّهُ بِكُلِّ شَيْءٍ عَلِيمٌ﴾

### ژباړه

خلک له تاڅخه (د کلاله په باب) فتوی غواړي ووايه: الله تاسې ته د کلاله په هکله فتوی درکوي.

که څوک بې اولاده ومري (او پلار يې هم نه وي) او د هغه يوه خور وي، نو هغه به د مړي نيمايي ترکه واخلي، که خور بې اولاده ومري، نو ورور به د هغې وارث وي. که د مړي وارثان دوه خویندي وي، نو هغوی به د ترکې له دريو نه د دوو برخو حقدارې وي، که ډېر وروڼه او خویندې وي، نو د هر نارينه به د هرې ښځې په تناسب دوه چنده برخه وي.

الله تاسې ته حکمونه تشریح کوي چې تاسې لار ورکي نه شي او الله په هر شي پوه دی.

### فعالیت

د پورتنی آیت په رڼا کې لاندې پوښتنې ځواب کړئ:

- ۱ - کلاله څه ته وايي؟
- ۲ - یوه خور چې ځانته وي څومره میراث وړي؟
- ۳ - که خویندې له یوې څخه زیاتي وي او ورور ونه لري، نو څومره میراث وړي؟
- ۴ - وروڼه او خویندې که سره یو ځای شي، ورور د خور په نسبت څومره برخه اخلي؟

د بې اولاده سړي یا ښځې چې مور او پلار يې هم مړه وي د میراث ویش: داسې څوک که مورنی ورور، وروڼه، خور او یا خویندې ولري، نو د میراث برخې يې په لاندې ډول دي:

- ۱- د خویندوبرخې: که له پورته ډول میرات څخه یوازې پلارنۍ خویندې پاتې وي، برخې یې په لاندې توگه دي:
- الف: نیمايي: که چېرې د مړي نه یوازې یوه پلارنۍ خور پاتې وي.
- ب: دوه دریمې: که د مړي خویندې له یوې څخه ډېرې وي.
- ۲- که له دې ډول مړي څخه پلارنې<sup>(۱)</sup> وروڼه او خویندې دواړه پاتې وي، نو د میراث په وېش کې نارینه ته دوه او ښځینه ته یوه برخه ورکول کېږي.
- د میراث مړي میراث په هغه صورت کې چې وروڼه او خویندې ورڅخه په گډه پاتې وي ورور د خور دوه برابره برخه اخلي، یعنې یو ورور په درې افغانیو کې دوه افغانۍ اخلي.
- ۳- که خور اولاد ونه لري، ورور یې وارث دی.



- ۱- کلاله چا ته ویل کېږي؟
- ۲- د هغې دریمې برخې خاوندان څوک دي، چې سړي او ښځې پکې د میراث په وېش کې برابر دي؟
- ۳- ورور د خور په اندازه څومره برخه اخلي؟
- ۴- د شپږمې برخې خاوندان په گوته کېږي.



پورتنۍ آیت حفظ کړئ.

۱ له پلارنې ورور یا خور څخه دوه ډوله وروڼه او خویندې مراد دي، سکني او یواځې له پلار څخه.

## ذوي الفروض او د هغوی برخې

په قرآن کریم کې د ذوی الفروضو لپاره شپږ برخې بیان شوي دي:

۱- نصف (نیمه)  $\left(\frac{1}{2}\right)$

۲- ربع (څلورمه)  $\left(\frac{1}{4}\right)$

۳- ثمن (اتمه)  $\left(\frac{1}{8}\right)$

۴- ثلثان (دوه پردرې)  $\left(\frac{2}{3}\right)$

۵- ثلث (درېمه)  $\left(\frac{1}{3}\right)$

۶- سدس (شپږمه)  $\left(\frac{1}{6}\right)$

د میراث په علم کې نصف، ربع او ثمن په لومړي ډول، ثلث، ثلثان او سدس په دوهم ډول یادېږي.

ددې معلومو برخو خاوندان او مستحقین دولس (۱۲) کسان دي چې څلور یې نارینه او اته یې ښځینه دي.

د میراث په مسایلو کې د هریوه له پاره مختلف حالات دي او په بیل بیل حالت کې هر یوه ته بېله برخه ټاکل شوې ده. نوضروري ده چې د هر یوه حالت په مختصره توګه ذکر شي، تر څو گران زده کوونکي د میراث له مهمو او زیاتو پېښېدونکو مسایلو څخه خبر شي.

### فعالیت

د ذوی الفروضو دا پورته څرګندې برخې له قرآن کریم څخه راوکاږئ

## د نارینه وو احوال

هغه نارینه چې معلومې برخې لري څلور تنه دي:

۱- پلار:

پلار درې حالت لري:

الف: که له پلار سره د مړي زوی یا د مړي د زوی زوی که څه هم تری رابنکته وی موجود وي، نو په دې حالت کې پلار ته سدس ( $\frac{1}{3}$ ) ورکول کیږي.

ب: که له پلار سره د مړي لوریا دمړي د زوی لور (که څه هم ترې رابنکته وي) موجود وي، نو په دې حالت کې پلار ته سدس ( $\frac{1}{3}$ ) او د عصوبت برخه دواړه ورکول کیږي.

ج: که د مړي اولاد (۱) نارینه وي او که ښځینه او یا له هغه نه کښته موجود نه وي، نو په داسې حالت کې پلار یوازې عصبه دی او معلومه برخه په دې حالت کې نه ورکول کیږي، بلکې ټول مال وړي.

۲- صحیح نیکه ۲:

نوموړی د پلار د نشتوالي په صورت کې د پلار په ډول دی، خو په خصوصتونو کې ورسره توپیر لري چې د میراث په کتابونو کې یې تفصیل موندل کیږي.

که چېرې د مړي پلار او نیکه دواړه پاتې شي. د نیکه حق ساقط او مال ټول د پلار دی.

۳- اخیافي (مورنی) ورور او خور: څرنګه چې اخیافي ورور او خور د میراث په تقسیم کې سره یو شان دي او کوم فرق نه لري، نو د دواړو احوال یو ځای ذکر کیږي که څه هم په حقیقت کې هر یو یې جلا صنف ګڼل کیږي او درې احواله لري:

الف: که یو اخیافي ورور یا یوه اخیافي خور وي برخه یې شپږمه ( $\frac{1}{6}$ ) ده.

ب: که دوه یا زیات وي دریمه برخه ( $\frac{1}{3}$ ) اخلي. نارینه او ښځې یې په استحقاق او تقسیم

کې یو شان دي.

ج: که د مړي زوی یاله هغه نه ښکته پاتې شي اخیافي ورور او خور ساقطیږي.

۴- زوج (مېړه) دوه حالت لري:

۱ - د اولاد کلمه نارینه او ښځینه دواړو زیرندو ته شامله ده .

۲ صحیح نیکه هغه دی چې موی ته په نسبت کې یې ښځه نه وي راغلې او که راغلې وي فاسد جد بلل کیږي او فاسد جد له ذوی الارحامو څخه ګڼل کیږي.

الف: که چپرې د هغه مړه شوې بنځه اولاد ولري، نو مېړه ته د بنځې د متروکې څلورمه  
( $\frac{1}{4}$ ) ورکول کيږي.

### فعالیت

د میراث د آیتونو څخه هغه برخه ذکر کړئ چې د بنځي او خاوند میراث پکې له  
شرطونو سره ټاکل شوی.

ب: او که مړه شوې بنځه اولاد و نه لري نومېړه ته یې نیمایي ( $\frac{1}{2}$ ) متروکه ورکول کيږي.

### فعالیت:

د نصف، ربع او ثلث خاوندان څوک دي؟



۱. د وارثانو لپاره ټاکل شوې برخې څو دي بیان یې کړئ؟
۲. پلار څو احواله لري واضح یې کړئ؟
۳. صحیح جد تعریف کړئ؟
۴. د اخیافي خویندو او وروڼو احوال ولیکئ.
۵. زوج څو احواله لري بیان یې کړئ؟



## د بنځینه ذوی الفروضو احوال

هغه بنځې چې څرگندې برخې لري اته (۸) دي:

(۱) بنځه (ماندینه):

بنځه هم د مېړه په شان دوه حالته لري:

الف: که له مېړه څخه زوی یا لور پاتې نه وي. بنځې ته د مېړه له مال څخه څلورمه ( $\frac{1}{4}$ ) برخه رسېږي.

ب: که له مېړه څخه زوی یا لور پاتې وي، بنځې ته د مېړه له مال څخه اتمه ( $\frac{1}{8}$ ) برخه ور رسېږي.

که له مېړي څخه له یوې نه زیاتې بنځې پاتې شي، دوی ټولې په همغه ټاکلې برخه ( $\frac{1}{4}$ ) یا ( $\frac{1}{8}$ ) کې سره شریکې دي.

۲- لور:

لور درې حالته لري:

الف: که له مېړي څخه یوه لور پاتې شي د متروکې نیمايي ( $\frac{1}{2}$ ) برخه په میراث وړي.

ب: دوو یا زیاتو لونیو ته د متروکې دوه ثلثه ( $\frac{2}{3}$ ) ورکول کېږي.

ج: که چېرې له مېړي څخه زامن او لونیې دواړه پاتې شي، نو بیا لونیې عصبه ګرځي او یو ورور د دوو خویندو اندازه اخلي. دمثال په توګه: که یو هلک او یوه نجلی پاتې شي د متروکې ( $\frac{2}{3}$ ) د هلک او ( $\frac{1}{3}$ ) د نجلی حق کېږي.

فعالیت: پورتنی حالات عملاً په ټولګي کې تمثیل کړئ.

۳- د زوی لور:

که له مېړي څخه زوی او یا دوه لونیې پاتې وي، نو د زوی لور له میراث څخه محرومېږي او په نورو صورتونو کې میراث ورکول کېږي چې تفصیل یې د میراث په کتابونو کې ذکر دی.

۴- سکه خویندې (هغه چې د پلار او مور دواړو څخه وي):

سکه خویندې پنځه احواله لري:

الف: یوې ته نیمایي ورکول کېږي.

ب: دوه یا زیاتو ته ثلثان ( $\frac{2}{3}$ ) ورکول کېږي.

ج: که سکه ورور ورسره وي عصبه کېږي او ورور د دوو خویندو برابره برخه اخلي.

د: که چېرې د مړي د زوي لور ورسره پاتې وي، دوی عصبه گرځي.

ه: که چېرې د مړي پلار پاتې شوی وي د خور حق ساقطیږي.

۵- د پلار له خوا خویندې:

علاقي خویندې د اعياني وروڼو او خویندو د نه شتون په صورت کې د اعياني خویندو په ډول دي، خو په ځینو مواردو کې فرق لري چې د میراث په کتابونو کې په تفصیل سره بیان شوي.

۶- مور:

مور درې احواله لري:

الف: مور هغه وخت سدس ( $\frac{1}{5}$ ) اخلي چې د مړي زوی یا لمسی موجود وي که څه هم ترې

ښکته وي او یا دا چې دوي یازياتې خویندې یا وروڼه له هر حیثه چې وي موجود وي.

ب: د ټول مال ثلث ( $\frac{1}{3}$ ) هغه وخت اخلي چې له پورته ذکر شوو اشخاصو څخه یو هم موجود نه وي.

ج: د پاتې مال ثلث ( $\frac{1}{3}$ ) هغه وخت اخلي چې یو له زوجینو ورسره وي او دا یوازې دا لاندې دوه صورتونه لري چې په دې ډول دي:

۱- مثال: چې ښځه مړه شي، مېړه، پلار او مور ورڅخه پاتې شي، د ټول مال نیمایي دمېړه، د پاتې مال دریمه برخه دمور او دوه دریمې یې په عصوبت دپلار کېږي.

اصل مسأله له: ۲ ضرب ۳ = ۶ درې برخې (نیمې د هغو) د مېړه لپاره اوله نیم څخه پاتې مور ته ثلث یعنې یوه برخه اودپلار لپاره دوه برخې دي.

ښځه ۳ ضرب ۲ = ۶

مړی

مېړه	مور	پلار
۳	۱	۲

۲- مثال: چې مېره مړ شي، ښځه، پلار او مور ورڅخه پاتې شي، ښځې ته د ټول مال څلورمه، مور ته د پاتې مال دريمه او نور په عصوبت د پلار کيږي.

مېره ۴

مړی

ښځه پلار مور

۱ ۲ ۱

په پورته دواړو صورتونو کې مور یو د زوجینو له فرض نه وروسته د پاتې مال دريمه برخه اخلي.

۷- جده (نیا): صحیح جده<sup>(۱)</sup>  $\left(\frac{1}{6}\right)$  برخه میراث وړي. د مور په شتون ټولې جدې ساقطیږي او د پلار په شتون یوازې د پلار له خوا نیا له میراث څخه محرومیږي. د جدو نور احوال د میراث په کتابونو کې موندل کېږي.

### ۸- اخیافي خور:

د اخیافي خور حالات د اخیافي ورور په حالاتو کې ذکر شوي دي.



۱- د لور احوال بیان کړئ.

۲- زوجه څو حالته لري واضح یې کړئ.

۳- اعیانی خویندې څو احواله لري بیان یې کړئ.

۴- مور څو احواله لري واضح یې کړئ.

۵- آیاجدات هر وخت د میراث حق لرونکې وي او که څنگه؟

۱ \_ صحیح جده هغې انې ته ویل کیږي چې مړي ته په نسبت کې یې فاسد جد راغلی وي. لکه د پلار مور، یا د پلار د پلار مور یا د مور د مور مور، او مور د پلار مور صحیح جده نه ده هغې ته رحمې یا فاسده جده ویل کیږي.

## عصبات

### د عصباتو د ميراث قاعده

له مړي څخه د عصباتو د ميراث استحقاق هغه ته د درجې د نژدېوالي او لېرې والي پر اساس ټاکل کيږي. هر څوک چې په درجه کې مړي ته نژدې وي لومړی حق د هغه دی او بيا ورپسې نژدې چې ترتيب يې پدې ډول دی:

۱- د مړي فرع يعنې زامن که څه هم ترې را بنکته وي.

۲- د مړي اصل يعنې پلار که څه هم ترې پورته وي.

۳- د مړي د پلار جزء يعنې وروڼه که څه هم ترې کښته وي.

۴- دمړي د نيکه جزء يعنې کاکا او زامن يې که څه هم ترې کښته وي.

که له مړي څخه داسې عصبه پاتې شي چې په مرتبه او درجه کې سره برابر وي. بيا د قرابت (نژدې والي او خپلوی) قوت اعتبار لري. يعنې چې له دوو خواوو له مړي سره قرابت ولري، هغه مقدم دی، له هغه نه چې له يوه پلوه قرابت ولري، لکه وروڼه چې مړي ته په درجه او مرتبه کې يو برابر دی، خو په قوت او قرابت کې سره توپير لري. مثلاً ځينې اعياني وي او ځينې علاتي وي.

علاتي وروڼه د اعياني وروڼو د موجوديت په صورت کې له ميراث څخه محروم دي، ځکه اعياني قرابت له علاتي نه قوي دی. حتی که اعياني خور د مړي د لور په سبب عصبه شوي وي، هم د علاتي وروڼو د ميراث مانع گرځي، ځکه چې قرابت يې له علاتي ورور څخه قوي دی.

### فعاليت

د عصباتو ترتيب په ژوندي مثال سره روښانه کړئ.

### حجب

حجب په لغت کې منع ته وايي او په اصطلاح کې حجب دې ته وايي چې يو معين شخص د بل معين شخص د موجوديت له کبله له ټول او يا يوې برخې ميراث څخه محروم شي.

حجب په دوه ډوله دی:

۱- دنقصان حجب.

۲- د حرمان حجب.

د نقصان حجب: دې ته وايي چې يو څوک د بل چا د موجودیت له کبله په جز يې توگه له ميراث څخه محروم شي.

د حرمان حجب: دې ته وايي چې يو انسان د بل انسان د موجودیت له کبله په بشپړه توگه له ميراث څخه محروم شي.

د حرمان د حجب په نسبت ورته دوې ډلې دي. يوه ډله يې هيڅ حجب حرمان نه قبلوي او دا ډله دغه شپږ کسان دي لکه:

۱- زوی

۲- پلار

۳- مېړه

۴- لور

۵- مور

۶- بنځه

له دې پرته نور وارثان په يوه حالت کې مستحق او په بل حالت کې محروم گڼل کيږي.

### فعالیت

داسې درې ډلې وارثان ذکر کړئ چې ځينې وخت په کلي توگه له ميراث نه محروميږي



۱ د عصبانو ترمنځ د ميراث د استحقاق قانون روښانه کړئ.

۲- حجب تعريف او په څو ډوله دی ؟

۳- د حرمان حجب کوم حجب ته وايي ؟

۴- هغه کومه ډله اشخاص دي چې هيڅ وخت له ميراث څخه نه محروميږي؟

## د سهمونو (برخو) مخرجونه

د برخو د خاوندانو په بحث کې یادونه و شوه چې ټولې ذکر شوې برخې د خدای ﷻ په کتاب کې شپږ دي چې بیا په دوو ډولونو ویشل شوي دي. یو ډول نصف، ربع او ثمن دی. دوهم ډول ثلثان، ثلث او سدس دی.

څرنگه چې ذکر شوې برخې ټولې یو کسري عدد جوړوي، که هره یوه ځانته موجوده شي، نو د برخو مخرجونه د هغه کسر مخرج دی. د نصف مخرج دوه، د ربع مخرج څلور، د ثمن مخرج اته، د ثلثان او ثلث مخرج درې او د سدس مخرج شپږ دی.

که په مسأله کې د یوې نوعې له سهمونو څخه دوې یا درې برخې موجودې شي، نو هر عدد چې د جزء لپاره مخرج وي هغه عدد د هغه جزء د ضعف (دوه چنده) او د کمزوري لپاره هم مخرج وي.

د مثال په ډول په لومړي ډول کې چې نصف، ربع او ثمن دی. ثمن د ربعي جزء دی. کوم عدد چې د ثمن لپاره مخرج وي یعنې (۸) نو د اته عدد د ثمن د ضعف ( $\frac{1}{4}$ ) او د ضعف ضعف ( $\frac{1}{16}$ ) لپاره هم مخرج دی.

همدارنگه په دوهم ډول کې د سدس مخرج (۶) دی، نو همدا عدد د ثلث او ثلثان لپاره هم مخرج دی. که د لومړۍ نوعې نصف د دوهمې ټولې نوعې او یا یوې برخې سره په مسأله کې راشي نو مخرج یې شپږ دی (مسأله له شپږو) نه کیږي. لکه: بنځه مړه شوه مېړه، مور او مورنۍ ورور ورڅخه پاتې شول.

۶

مورنۍ ورور	مور	مېړه
شپږمه	دریمه	نیمایي

(۱) (۲) (۳)

د زوج لپاره نصف، د ام لپاره ثلث او د اخ لأم لپاره سدس دی چې اصل (مسأله له شپږو) نه کیږي.

که د لومړۍ نوعې څخه ربهه د ټولې دوهمې او يا يې له ځينو برخو سره راشي د مسألې  
مخرج (۱۲) کيږي لکه په دې مسأله کې: سړی مړ شو بڼځه، پلارنۍ او سکني خویندې  
ورڅخه پاتې شوې. ۱۲

مړی

بڼځه پلارنۍ خویندې سکني خویندې  
ربع سدس ثلثین  
(۳) (۲) (۸)

که د اولې نوعې ثمن له ټولې دوهمې نوعې او يا يې له ځينو برخو سره په مسأله کې  
راشي د مسألې مخرج له (۲۴) څخه کيږي لکه په دې مسأله کې: شخص مړ شو بڼځه،  
مور، دوه لوڼې او تره ورڅخه پاتې شول.

۲۴

مړی

بڼځه مور دوه لوڼې تره  
ثمن سدس ثلثان عصبه  
(۳) (۴) (۱۶) (۱)

له ذکر شوي بيان څخه څرگنديږي چې د ميراث د مسألې مخرج به له لاندې مخرجونو  
څخه بهرنه وي.

(۲-۳-۶-۴-۸-۱۲-۲۴) نو د ميراث د مسألو لپاره مخرجونه (۷) اووه تعين شوي او  
سهمونه شپږ دي.



۱- د ذوی الفروضو ټولې تعين شوې برخې څو دي؟

۲- نصف له لومړۍ نوعې څخه چې له ټولې دوهمې نوعې يا ځينو برخو سره گډ شي  
مسأله د څو نه کيږي؟

۳- ربع چې په مسأله کې له ثلث او سدس سره يو ځای شي مسأله د څو نه کيږي؟

۴- ثمن چې له دوهمې نوعې سره يو ځای شي د مثال په راورلو سره مسأله توضیح کړی.

۵- د ميراث د مسألو لپاره ټول مخرجونه څو دي؟

## عول

عول په لغت کې میلان او ظلم ته وايي چې د غلبې په معنی هم استعمالیږي. د میراث په اصطلاح کې عول دې ته وايي چې د سهمونو اندازه د مخرج په پرتله زیاته شي یعنې کله چې د مسألې مخرج معلوم او د وارثانو سهمونه ټول سره جمع شي د سهمونو مجموعه د مسألې له مخرج نه تجاوز وکړي، نو دې حالت ته په میراث کې عول وايي. د لومړي ځل لپاره حضرت عمر رضی الله عنه پر عول باندې حکم کړی دی، ځکه د ده په زمانه کې داسې مسأله پېښه شوې وه. لکه: ښځه مړه شوه مېړه، مور او پلارنۍ خور ورڅخه پاتې شول.

اصل مسأله ۶ عول یې ۸ اته

مړی

مېړه	مور	پلارنۍ خور
نصف	ثلث	نصف
۳	۲	۳

په پورته مسأله کې نصف له لومړۍ نوعې څخه د دوهمې نوعې له ثلث سره گډ شوی، نو ځکه مسأله له شپږو څخه شروع کېږي. د شپږو نصف چې (۳) دی د زوج لپاره دی او ثلث یې دوه دی چې د مور لپاره دی، نصف یې (۳) دی چې د اخت لاب لپاره دی او د ټولو مجموعه  $۸=۳+۲+۳$  کېږي یعنې د سهمونو مجموعه اته او د مسألې مخرج شپږ دی نو ځکه مسأله عول کوي له شپږو نه اتو ته چې د مړي متروکه به اته برخې شي او په پورته ډول به سهام هر وارث ته ورکړی شي.

حضرت عمر رضی الله عنه له نورو صحابه وو کرامو سره چې حضرت عثمان رضی الله عنه، حضرت علی رضی الله عنه، حضرت ابن عباس رضی الله عنه او حضرت ابن مسعود رضی الله عنه له هغې جملې څخه وو مشوره وکړه. حضرت ابن عباس رضی الله عنه عول ته اشاره وکړه او نور و ټولو یې تائید وکړ او هیچا مخالفت و نه کړ. هماغه و چې د مړي متروکه په اتو حصو په پورتنی ترتیب و ویشل شوه. نو ځکه یې مشروعیت ثابت دی او د هغه مطابق په عولیه مسألو کې اجراء کېږي.



## فعالیت

بناغلی بنوونکی دې د زده کوونکو په مرسته دا لاندې مسألې وڅیړي چې عول کوي او که نه او هم دې مخرج ورته وټاکي.

- ۱ - سپری مړ شو یوه بنځه، څلور لونه، پلار او مور ورڅخه پاتې شول.
- ۲ - بنځه مړه شوه مېړه، دوه لونه، پلار او مور ترې پاتې شول.
- ۳ - بنځه مړه شوه یوه خور، مېړه، پلار او مور ترې پاتې شول.
- ۴ - سپری مړ شو، دوه بنځې، دوه لونه، مور او پلار ترې پاتې شول.



۱ - عول تعریف کړئ.

۲ - د لومړي ځل لپاره عول د چا په زمانه کې رامنځ ته شو؟

۳ - داسې یوه مسأله جوړه کړئ چې له دولسو نه یې دیارلسو ته عول کړی وي.

## د عددونو ترمنځ تماثل، تداخل، توافق

### او تباين پېژندل

په ځينو مسايلو کې داسې پېښېږي چې په يوې يا څو ډلو باندې برخې پوره نه تقسيمېږي بلکې کسري وي. د دې لپاره چې هر چا ته پوره پوره برخې ورسېږي او کسر پيدا نه شي، نو تصحيح ته ضرورت محسوسېږي او تصحيح د عددونو پر تماثل، تداخل، توافق او تباين باندې بناء کېږي، نوځکه له تصحيح نه رومي د دوی پېژندل ضرور دي.

تماثل: د هغو دوو يا زياتو عددونو ترمنځ نسبت ته ويل کېږي چې هغه عددونه سره مساوي وي، لکه پنځه پنځه يا درې درې او داسې نور.

تداخل: د اعدادو ترمنځ داسې نسبت ته وايي چې يو په بل کې داخل وي لکه ۲ او ۴، ۳ او ۶ او داسې نور، داسې هم ويلای شو: هغه عددونه چې وړوکی يې په لوی پوره تقسيم شي، لکه: ۷ او ۲۱ او نور تداخل بلل کېږي.

توافق: د عددونو ترمنځ داسې نسبت ته وايي، چې که يو عدد بل عدد ته متوجه کېږي شي هغه نه محوه کوي ليکن دريم عدد هغه دواړه محوه کوي لکه: ۸ او ۲۰. اته چې شلو ته متوجه شي په دوه کرته ۱۶ جدا کېږي او څلور باقي پاتې کېږي خو څلور چې شلو ته متوجه کېږي په پنځه کرته او چې اتو ته يې متوجه کېږي په دوه کرته يې تماموي. نو اته او شل په څلورو (بالربع) توافق لري، ځکه هغه عدد چې دا دواړه محوه کوي (۴) دی.

تباين: د دوو عددونو ترمنځ هغه نسبت ته وايي چې يو بل نه محوه کوي او دريم عدد يې هم نه شي محوه کولی، لکه: ۹ او ۲۰ چې د دوی ترمنځ تباين موجود دی.

#### فعاليت

د لاندې عددونو تر منځ نسبت ذکر کړئ.

[ ۲۰، ۵، ۹، ۱۱، ۲۶، ۸، ۷، ۷ ]

د عددونو تر منځ د توافق او تباين د پېژندلو طريقه:

له لوی عدد څخه وړوکی تفریق کېږي، تر څو مفروق منه له مفروق عدد څخه پاتې شي، له هغه وروسته کم عدد له ډیر عدد څخه تفریق کېږي، همدا عملیه په همدې شکل ادامه پیدا کوي، تر څو دواړه عدده سره یو شي.

که د دوی اتفاق په یوه و، د دوی تر منځ تباین دی، که په دوو متفق شول، نو په نصف توافق دی، که په دروو متفق شول، نو توافق یې په ثلث دی او که په څلورو متفق شول، توافق یې په ربع دی، همداسې تر اخره ادامه پیدا کوي.



۱. د تماثل تعریف او مثال بیان کړئ.
۲. د تداخل تعریف له مثاله سره ولیکئ.
۳. توافق سره له مثاله واضح کړئ.
۴. د تباین تعریف د یو مثال په ترڅ کې ولیکئ.
۵. د اعدادو تر منځ د توافق او تباین د پیژندلو طریقه و وایاست.

## تصحیح

تصحیح له صحت څخه اخیستل شوې چې صحت روغوالي ته وایي. د مرض او ناروغۍ ضد ده او د میراث د علم په اصطلاح کې تصحیح عبارت ده له وړو کي عدد نه د برخو اخیستل په داسې شان سره چې د مستحقینو په برخو کې کسر واقع نه شي. د مسایلو تصحیح په اصل کې د ریاضي د علم برخه ده او د میراث په علم کې د اړتیا له کبله په تفصیل سره راغلې چې هغه په دې لنډ بحث کې نه ځایېږي، خو د بېلگې په ډول دوه مثالونه راوړو:

لومړی مثال: که د هرې ډلې برخې د هغې ډلې پر وارثانو باندې پوره تقسیم شي او هېڅ کسر پکې رانه شي، نو اصل مسأله په خپله تصحیح ده او کوم ضرب ته ضرورت نه لري لکه: چې شخص وفات شي، پلار، مور او دوه لوڼه ورڅخه پاته شي، د مور یې شپږمه، د لوڼو یې دوه ثلثه او باقی یې په عصوبت د پلار کېږي.

مسأله ۶

مړی

پلار	مور	دوه لوڼې
۱	۱	۴

دویم مثال: کله چې د برخو په ویش کې په یوه برخه کسر واقع شي او دسهامو او د رؤوسو تر منځ یې توافق موجود وي، نو د رؤوسو وفق د مسألې په اصل کې ضربوو، د ضرب حاصل د مسألې تصحیح جوړېږي. او د هر چا سهم چې په مضروب کې ضرب شي حاصل یې د تصحیح څخه د هغوی برخه ده. لکه: شخص مړ شو پلار، مور او لس لوڼې ورڅخه پاتې شوې.

اصل مسأله ۶ ضرب ۵ = ۳۰ تصحیح ۳۰ ده

مړی

پلار	مور	لس لوڼې
۵ = ۵	۱ ضرب ۵ = ۵	۴ ضرب ۵ = ۲۰

څلور په لسو پوره نه تقسیمېږي او نسبت د څلورو او لسو ترمنځ موافقت بالنصف دی، نو د لسو نیمایي چې پنځه دي باید په اصل مسأله کې چې شپږ دي ضرب کړو، د ضرب حاصل یې (۳۰) کېږي چې همدغه د مسألې تصحیح ده.

### فعالیت

لاندې مسایل دې پداسې ډول حل شي چې د هیڅ وراث برخه کسر ونلري:

- ۱- سپری مړ شو دوه بنځې، شپږ لونی، دری ځامن، پلار او یا مور ترې پاتې شول.
- ۲- بنځه مړه شوه، مېړه، درې خویندې او یو لمسی یې وارثان دي.
- ۳- بنځه مړه شوه دوه مورني وروڼه، پلار، مور او خاوند یې وارثان دي.



- ۱- د تصحیح لغوي او اصطلاحي معنی بیان کړئ.
- ۲- که د هرې طایفې برخې په وارثانو پوره تقسیم شي د تصحیح صورت څرنگه دی واضح یې کړئ؟
- ۳- که د یوې ډلې وارثانو د برخو ویشل کسري شي، د برخو او وارثانو د شمېر ترمنځ موافقت وي، د مسألې تصحیح به په څه ډول وشي؟ د یو مثال په ترڅ کې یې واضح کړئ.
- ۴- یوه داسې مسأله له خپل فکر څخه حل کړئ چې په هیڅ طائفه کسر نه وي راغلی.

## د وارثانو تر منځ د متروکې د تقسیم طریقه

کله چې د مړي متروکه د مړي په وارثانو تقسیموو، نو لومړی باید متروکه په نقدو (افغانیو) واپول شي، له دې وروسته به د وارثانو لپاره د مسألې تصحیح وشي، بیا د مسألې د تصحیح او متروکې تر منځ نسبت وکتل شي. که چېرې د متروکې او تصحیح ترمنځ نسبت تباین و، نو کوم سهم چې د هر وارث لپاره د تصحیح له مسألې نه رسېږي، هغه به په ټوله متروکه کې ضربوو او د ضرب حاصل به پر تصحیح د مسألې باندې تقسیموو. د مثال په توګه: یو تن مړ شي، پلار، مور او دوه لوڼې ترې وارثان پاتې شي او ترکه (۷) دیناره وي، د تقسیم عملیه په لاندې توګه صورت مومي.

مسأله ۶

مړي

پلار	مور	دوې لوڼې
۱	۱	۴

دلته اصل مسأله (۶) او متروکه (۷) دیناره ده چې پر (۶) پوره نه تقسیمېږي او نسبت د ۶ او ۷ ترمنځ تباین دی، نو د پلار لپاره له اصل مسألې نه یوه برخه ده. یو به په (۷) کې ضرب کړو او حاصل ضرب (۷) به د مسألې پر تصحیح (۶) تقسیم کړو، حاصل تقسیم چې  $(1\frac{1}{6})$  کېږي د پلار برخه شوه.

همدا شان د مور حق  $(1\frac{1}{6})$  دیناره کېږي.

د لور برخه د مسألې څخه دوه ده، کله چې په متروکه کې ضرب شي ۱۴ کیږي، که په شپږو تقسیم شي دوه صحیح یو پر درې دیناره هرې یوې لور ته رسېږي.

فورمول

ترکه  $\times$  سهم هر وارث

تصحیح مسأله

او که د مسألې د تصحيح او متروکې ترمنځ نسبت توافق وي، نو بايد د هر وارث برخه د متروکې په وفق کې ضرب او د تصحيح پر وفق باندې تقسيم شي، حاصل تقسيم د هر وارث برخه تشکيلوي.

فورمول:  $\frac{\text{وفق ترکه} \times \text{سهم هر وارث}}{\text{وفق تصحيح}}$

وفق تصحيح

مثلا: که په پخوانۍ مسأله کې متروکه (۸) ديناره وه.

مسأله ۶

مړی

پلار	مور	دوه لونې
شپږمه	شپږمه	ثلثان
۱	۱	۴

دلته گورو چې د (۶) او (۸) ترمنځ موافقت بالنصف دی، نو د هر وارث سهم بايد د متروکې په نيمايي کې ضرب شي او بيا حاصل ضرب د تصحيح په نيمايي تقسيم شي. د پلار لپاره له اصل مسئلې نه يو او نيمايي د متروکې (۴) دي.  $4 = 4 \times 1$  کيږي، کله چې د مسئلې پر نيمايي (۳) تقسيم شي ۱،۳۳ کيږي. همدارنگه د مور برخه ۱،۳۳ ديناره ده. د يوې لور برخه چې له مسئلې نه دوې برخې ده، هم د متروکې په نيمايي (۴) کې ضرب کيږي  $8 = 4 \times 2$  کيږي چې کله د تصحيح پر نيمايي (۳) باندې تقسيم شي خارج قسمت ۲،۶۶ کيږي چې د هرې لور برخه تشکيلوي.

فعاليت

يو لک او شل زره افغانۍ پر لاندې وارثانو وويشي.  
پر مېړه، درې ځامنو، څلورو لوڼو، پلار او مور.

## تخارج

تخارج له خروج څخه اخیستل شوی دی او د میراث د علم په اصطلاح کې تخارج د وارثانو ترمنځ هغه سوله ده چې کوم وارث د وارثانو له ډلې څخه د یو معین شي په اخیستلو سره ځان له منځه وباسي او خپله برخه نورو وارثانوته پریردي، دا کار روا دی په دې شرط چې ټول وارثان ورباندې راضي شي، نو که کوم وارث په یوه شي له متروکې څخه له نورو وارثانو سره سوله وکړي د هغه وارث برخه به د تصحیح د مسألې نه طرح او باقی متروکه به په پاتې سهامو تقسیم شي، لکه چې مېړه د متروکې له مال څخه په یوه شي سوله وکړي لکه په دې مسأله کې: بنځه مړه شوه مېړه، مور او تره ترې پاتې شول.

د مسألې اصل له مېړه سره ۶

مړی

مېړه	مور	تره
نصف	ثلث	عصبه
۳	۲	۱

کله چې زوج په یو شي سره سوله وکړي، نو له متروکې څخه هغه شی غورځول کېږي او باقی متروکه په پاتې سهامو چې د مور برخه (۲) او د تره برخه (یوه) ټولې درې برخې وي تقسیمېږي، دوه برخې د مور او یوه برخه د تره کېږي. او یا په دې مسأله کې:

مسأله ۸ ضرب ۴ = ۳۲

مړی

بنځه ۴ زامن

ثمن (اتمه) عصبه

۱ ضرب ۴ = ۴ ۷ ضرب ۴ = ۲۸

که یو زوی پر یوه شي سوله وکړي او له منځه ووځي، نو د یوه زوی برخه (۷) ده او کله چې (۷) له (۳۲) نه کم شي (۲۵) پاتې کېږي، نوځلور برخې (۲۱) برخې درې زامنو ته چې د هر یو زوی لپاره (۷) رسېږي ورکول کېږي.





۱. متروکه پر وارثانو باندې څرنگه وپشل کيږي؟ طریقه یې واضح کړئ.
۲. که یو سپری مړ شي او متروکه (۲۴) افغانی وي د هر وارث برخه څو کيږي؟
۳. تخارج تعریف کړئ
۴. که یوه ښځه مړه شي او له دې څخه مېړه، مور او تره پاته شي او مېړه سره په یو شي جوړه راشي، له خپلې برخې تېر شي، نوره متروکه به څنګه ویشل کيږي؟

د

رد په لغت کې رجوع او بېرته گرځولو ته وايي او په اصطلاح کې د عصبه و، د نشتوالي په صورت کې ذوی الفروضو ته د متروکې پاتې برخه د هغوی د برخو په اندازه، ورکول دي.

د عول په عکس په رد سره د ذوی الفروضو برخې زیاتېږي او اصل مسأله کمېږي، خو په عول کې اصل مسأله زیاتېږي او د ذوی الفروضو برخې کمېږي.

رد زوج او زوجې ته نه ورگرځي

لومړی مثال: څوک مړ شو او دوې لونه ورڅخه پاتې شوې.

اصل مسأله له ۳ څخه ده خو ۲ ته ردېږي

مړی \_\_\_\_\_

دوه لونه

یعني ټول مال به په دوو لونو ویشل کېږي.

دویم مثال: ښځه مړه شوه مېړه او دري لونه ورڅخه پاتې شوې.

مسأله د ۱۲ څخه ده، خو رد به یې ۴ ته کېږي

مړی \_\_\_\_\_

۳ درې لونه

مېړه

ثلثان

ربع

۸

۳

$۱۱ = ۸ + ۳$  یوه برخه زیاتېږي، هغه بیرته یوازې لونه ته ورگرځي، چې د لونو برخه

(۹) کېږي او د هرې لور (۳) برخې رسیږي، کله چې د اختصار عملیه تر سره شي، نو

مسأله (۴) رد کېږي.

حمل

د مړي د نورو وارثانو په اړه د متروکې ټول مسایل پخوا ذکر شول خو که چېرې د

وارثانو په ډله کې د مور په گډه کې حمل هم شامل وي، نو د مړي متروکه به په وارثانو

تقسیم او د حمل برخه به موقوفه پاتې شي.

د حمل لپاره د برخې په موقوف پرېښودو کې علماء ډیر اختلاف لري، خو په دې خبره فتوی ده چې په یو زوی یا یوه لور کې چې د هر یوه برخه ډیره وي، هغه به موقوفه پاتې کیږي او کله چې ماشوم پیدا شي، که د ټول موقوفه مال مستحق وي هغه به ورکړي او که د ټول موقوفه مال مستحق نه وي خپله ټاکلې، حصه به ورکړل شي او زیاته اندازه چې د هر وارث د برخې نه موقوفه پرېښودل شوې وي هغه وارث ته دې ورکړ شي.



۱- لاندې مسائل حل کړئ:

- د مړې نه درې خویندې او مور پاتې دي.
- د سړي د مرگ نه وروسته څلور لوڼې او ښځه پاتې دي.
- د مړي نه یوه لور، مور او ښځه پاتې دي.
- ۲- د رد معنی څرگنده کړئ.
- ۳- رد کومو ذوی الفروضو ته نه ورکول کیږي؟
- ۴- که چېرې د مړي په وارثانو کې د مور په گډه ماشوم وي څه به ورسره کیږي؟
- ۵- حمل ته به څومره برخه پرېښودل کیږي؟
- ۶- کله چې ماشوم وزېږېده د ده د برخي سره به څه کیږي؟

## جهاد

د اسلام ټول قوانین ددې لپاره دي چې انسان په مادي او معنوي اړخونو کې پرمختګ وکړي او کمال ته ورسېږي، نو که د وګړي او ټولني ايمان، استقلال، ابرو او عزت د تېري او گواښ لاندې راځي، په وړاندې يې ستونزې او موانع رامنځ ته کېږي، د اسلام مبارک دين ددې موانعو د لرې کولو لپاره د ځانګړو احکامو په رعايت سره جهاد لازم کړی چې دمضمون پدې برخه کې به د جهاد تعريف او احکام ولولو، او له حکمتونو سره به يې اشنا شو.

### د جهاد تعريف

جهاد په لغت کې د جهد له کلمې څخه اخېستل شوی چې د خپل قدرت او توان څخه نهايي کار اخېستلو ته وايي.

په اصطلاح کې: د خدای (ﷻ) په لار کې په ځان، مال، ژبه او داسې نورو باندې مبارزه او کوبښن جهاد بلل کېږي.<sup>(۱)</sup>

### د جهاد حکم

جهاد فرض کفایي دی، نو هرکله چې د ضرورت په وخت کې د خلکو یوه ډله جهاد کوي، له نورو څخه فرضیت ساقطېږي، خو که چېرې دښمن تېری وکړ او له اسلامي ټاټوبي او مسلمانانو څخه د دفاع او کافرو ته د ماتې ورکولو په خاطر ټولو مسلمانانو ته ضرورت و، بیا فرض عین ګرځي.

### د جهاد د رواوالي دليل

۱- قرآن: الله (ﷻ) فرمایي: ﴿فَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ﴾ [التوبة: ۲۹] ژباړه: جګړه وکړئ له هغو کسانو سره چې په الله تعالی او د اخرت په ورځ ايمان نه لري.

۲- سنت: رسول الله (ﷺ) فرمایي: «الجهاد ماض إلى يوم القيامة» جهاد د قیامت تر ورځې پورې دوام لري.

۳- اجماع: ټول امت له پخوا څخه تر دې دمه د جهاد په فرضیت باندې د شرایطو د پوره کېدو په صورت کې اتفاق کړی.

۱ - بدائع الصنائع

## د جهاد تاريخي پس منظر:

رسول الله (ﷺ) په مكي دوران كې په هيڅ ډول پر عملي مقابلي لاس پورې نكړ، بلكې ديارلس كاله يې په صبر او زغم دين ته خلك راوبلل، په ژبنۍ بلنې او تمثيل سره يې اسلام د خلكو په زړونو كې ورځای كړ، په دې دور كې رسول الله (ﷺ) بدي په نېكۍ او كنځلې په خدا ځوابولې، د كفارو د ضرر رسونې او ځورونې مقاومت يې په سوله ييزه توگه كاوه. مسلمانان به دده د مباركو سترگو لاندې ځورېدل او وژل كېدل، خو رسول الله (ﷺ) به دوى ته داسې لارښوونه كوله: "له جنگ نه لاس واخلي او لمونځ ته مخه كړئ". په دې هم د كفارو زړه نه سپړېده، بغض او كينه كې يې لږوالى نه راته، بالاخره مسلمانان مجبور شول چې خپل كور او ځاى پرېږدي او هجرت وكړي، حتى داسې ورځ هم راغله چې مشركانو د مسلمانانو مال، ملكيت، ځمكې او فصلونه په خپل منځ كې وويشل، بيا هم رسول الله (ﷺ) د كوم شكايت غږ پورته نكړ، د دوى هر ډول سپكاوى يې وزغمه، ترڅو چې الله تعالى د خپلې تشريع مطابق - چې په نړۍ كې به د ظالم لاس نيوى په زور سره كيږي - خپل پېغمبر ته د جهاد كولو فرمان صادر كړ.

## د جگړې اجازه

وروسته له دې چې مسلمانان په مدينه منوره كې ځاى پرځاى شول، په دويم هجري كال كې ورته د دفاع اجازه ورکړل شوه، لومړنى آيت چې په دې هکله نازل شوى په ډېره خوږه لهجه د جهاد د روا والي علت او حکمتونه بيانوي، فرمايي:

﴿إِنَّ اللَّهَ يُدَافِعُ عَنِ الَّذِينَ آمَنُوا إِنَّ اللَّهَ لَا يُحِبُّ كُلَّ خَوَّانٍ كَفُورٍ ﴿٣٨﴾ أذِنَ لِلَّذِينَ يُقَاتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ ﴿٣٩﴾ الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَهْجَمَتْ صَوَامِعُ وَبِيَعٌ وَصَلَوَاتٌ وَمَسَاجِدٌ يُذَكَّرُ فِيهَا اسْمُ اللَّهِ كَثِيرًا وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ ﴿٤٠﴾ الَّذِينَ إِنْ مَكَّنَاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَلِلَّهِ عَاقِبَةُ الْأُمُورِ﴾ [الحج: ٣٨ - ٤١]

ژباړه: (بېشكه الله (ﷻ) له مؤمنانو څخه دفاع كوي. پاك پروردگار هيڅ خيانت كار كافر نه خوښوي، هغوى ته د جنگ كولو اجازه ورکړل شوه چې نور ورته د جنگ لپاره راغلل ترڅو و جنگيږي، خداى (ﷻ) د دوى په مرسته قادر او بس دى، دوى د خپل ښار او وطن څخه په ناحقه په داسې حال كې ايستل شوي چې هيڅ جرم يې پرته له دې چې

ویل یې زمونږ پروردگار الله (ﷻ) دی نه درلود. که چېرې خدای (ﷻ) یو پر بل دفع نکړي، ضرور به د راهبانو عبادتخونې، د عیسویانو کلیساوې، د یهودو معبدونه او هغه جوماتونه چې د خدای (ﷻ) نوم پکې ډېر یادېږي وران شي، بېشکه الله (ﷻ) د هغه چا سره چې دده (د دین) ملگری دی، ملگریا کوي، بېشکه خدای (ﷻ) د ډېر قدرت خاوند او غالب دی. هغه کسان چې په ځمکه کې مو ورته قدرت (واک) ورکړ، لمونځونه دروي، زکاتونه ورکوي، نېکۍ ته بلنه کوي، د بدۍ نه منع کوي او د ټولو چارو پای الله (ﷻ) لره دی.

### فعالیت

ځینې وايي: که چېرې د اسلام دین د رحمت دین وي، ولې د جنگ دستور ورکوي؟ جنگ خو بد شی دی، د هغه څه په رڼا کې چې تاسې ولوستل ځواب ورکړئ.



- ۱- جهاد لغتاً او اصطلاحاً څه معنا لري؟
- ۲- د جهاد حکم بیان کړئ؟
- ۳- د جهاد د روا کېدلو دلیل وواياست.
- ۴- د جهاد د تاریخي پس منظر په هکله لنډه معلومات ورکړئ.



د جهاد د رواوالي د حکمت په هکله لنډه مقاله وليکئ.

## د جهاد لاسته راوړنې

د جهاد تعريف، حكمت او پس منظر مو چې د اسلام ستر لارښود (ﷺ) ورباندې مامور شوی ولوستل، اوس ښايي چې د جهاد موخې او د اسلام په پيل كې د جنگ د څرنګوالي په هكله هم څه ناڅه معلومات ترلاسه كړو.

د مسلمانانو د جهاد پايلې:

د تيرو دوو ايتونو په دوام كې الله تعالى فرمايي: **﴿الَّذِينَ اِنْ مَكَانَهُمْ فِي الْاَرْضِ اَقَامُوا الصَّلَاةَ وَآتَوُا الزَّكَاةَ وَامَرُوا بِالْمَعْرُوفِ وَنَهَوْا عَنِ الْمُنْكَرِ وَلِلَّهِ عَاقِبَةُ الْأُمُورِ﴾** [الحج: ٤١] ژباړه: دا هغه كسان دي چې مونږ دوی ته په زمكه كې قدرت وركړ نو لمونځ به دروي، زكات به وركوي، په ښو چارو به امر كوي او له بديو به منع كوي او د ټولو چارو پای د الله په لاس كې دی.

پورتنی ایت مونږ ته رښيي چې مسلمانان قدرت ته ورسپړي نو لاندې کارونه به تر سره كوي:

الف: د الله ﷻ عبادت به كوي. ځكه لمونځ د دين ستنه ده او له الله ﷻ سره د وصل صحيح رمز دی.

ب: يو له بل سره مرسته كوي. ځكه زكات د اسلام پل دی او انسانان يو له بل سره يو ځای كوي.

ج: امر بالمعروف نهی عن المنكر كوي. يعنې ځان په دې باندې متعهد كوي چې نيكي به خپروي او له بديو سره به مبارزه كوي.

د پېغمبر اکرم (ﷺ) جهاد

په اسلام كې جنگ د مقدساتو د دفاع، د ظلم د رېښو وچولو او پرې كولو په خاطر كېږي، د جنگ ميدان، د وژلو ميدان دی، خو بيا هم د اسلام د ځانګړو لارښوونو په رڼا كې چې په دې هكله يې كړې، كېدای شي د مړينو مخنيوی وشي. په صدر اسلام كې جنگونه په داسې معقوله توګه منظم شوي وو چې ډېره كمه وينه پكې توی شوې او لږ ځاني تلفات يې لرل، نو د دواړو طرفونو (كافرو او مسلمانانو) د مړو شمېر په ټولو غزواتو كې چې د دويم هجري كال څخه پيل او تر نهم كال پورې وغزېدې د ١٠١٨ تنو څخه

ډېر نشو، چې ۲۵۹ تنه مسلمانان او ۷۵۹ تنه کافر وژل شوي. په داسې حال کې چې په لومړۍ نړيواله جگړه کې ۷ ميليونه وگړي وژل شوي او ۲۱ ميليونه ټپيان شوي. په دويمه نړيواله جگړه کې چې کله د دواړو لورو وحشيان يو تر بله غېر په غېر شول د ۴۰ ميليونو څخه زيات انسانان ووژل شول، همدارنگه په روسيه کې د باطل کمونستي نظام واگو ته د رسېدو لپاره تر پنځوسو ميلونو پوري انسانان ووژل شول.

### فعاليت

د صدر اسلام جنگونه د شلمې پېړۍ له جنگونو سره مقايسه او د دواړو جنگونو اسباب له پايلو سره بيان کړئ.

### د جهاد ځينې موخې او حکمتونه

#### الف - دفاع

له پورتنې آيت څخه څرگندېږي چې اسلام خپلو پيروانو ته ددې اجازه ورکړې چې د هغه مخالف قدرت مخه ونيسي او له ځان څخه دفاع وکړي کوم چې د دوی شتون گواښوي او له منځه يې وړي، ترڅو يو مسلمان وکولای شي چې هوسا ژوند وکړي، د اسلام مبارک دين د حکمت په څنگ کې د مسلمانانو د قدرت په شتون هم ټينگار کوي چې د دعوت او بلنې ملگرتيا وکړي. الله (جَلَّالَهُ) فرمايي:

﴿وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ كُلَّهُ لِلَّهِ﴾ [التوبة: ۳۹]

ژباړه: او هغو سره تر هغې وجنگېږئ چې هيڅ فتنه پاتې نشي او سوچه دين د خداى شي.

#### ب - د مستضعفينو ازادى

په اسلام کې د جهاد يوه موخه د مظلومانو او کمزورو سره مرسته د دوی له حقوقو څخه دفاع او د عدالت قايمېدل دي، څنگه چې په قرآن کریم کې فرمايي:

﴿وَمَا لَكُمْ لَأْتَقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ﴾ [النساء: ۷۵]

ژباړه: ولې د خداى (جَلَّالَهُ) په لار کې د هغو بې وزلو سړو، ښځو او ماشومانو لپاره چې د ظلم او تېري لاندې دي نه جنگېږئ؟

همدارنگه ربعي بن عامر، رستم ته چې د فارسي قواوو سرلښکر دی داسې وايي: «اللّٰهُ ابْتَعَثَنَا وَاللّٰهُ جَاءَ بِنَا لِنُخْرِجَ مِنْ شَاءَ مِنْ عِبَادَةِ الْعِبَادِ إِلَى عِبَادَةِ رَبِّ الْعِبَادِ، وَمَنْ ضَيَّقَ الدُّنْيَا إِلَى سَعَةِ الْآخِرَةِ،



ومن جور الأديان على عدل الاسلام» ژباړه: الله (ﷺ) مونږ را لېرلي يو خو هغه خلك چې الله غوښتي وي، د بنده گانو له بندگي څخه د يو خداى (ﷻ) عبادت ته، د دنيا د تنگيو څخه يې د هغې فراخۍ او د اديانو له ظلم څخه اسلامي عدالت ته راو كارو.

### ج- د دعوت ازادي

د اسلام د سپېڅلي دين رسالت يو نړيوال رسالت دى، مسلمانان دا دنده لري چې د حق دا غبر د ټولو نړيوالو غوړونو ته ورسوي او په لارښوونو يې وپوهوي، لكه څنگه چې الله (ﷻ) فرمايي:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ﴾

[آل عمران: ۱۱۰]

ژباړه: تاسو (اى د رسول الله ﷺ امته) غوره امت ياست چې د انسانانو لپاره را لېرل شوي ياست (ترڅو) په نېكۍ امر وكړئ، له بدۍ نه منع وكړئ او په الله (ﷻ) باور لرئ.

بناء مسلمانان ددې لپاره لېرل شوي چې بشر ته لارښوونه او هدايت وكړي.

پس هر كله چې زمونږ د حق او حقيقي بلنې په وړاندې خنډونه رامنځ ته كېږي اسلام ددې موخې د ساتنې او د دعوت د ازادۍ د تامين لپاره مونږ ته د جهاد اجازه راكړې. دې ټكي ته بايد څير شو چې د حق او رېښتيني دعوت د تحمیلولو په خاطر جنگ او جگړه نشته، بلکې هر كله چې د حق دعوت د خپرولو په لار کې خنډ پيداشو او دا ازادي يې له منځه وړله، بيا د جگړې اعلان كېږي تر څو هغه موانع چې بندگانو ته د الله تعالى د پيغام رسولو په لار کې موجودې دي له منځه يوسي.



- ۱- په صدر اسلام کې د جنگونو تلفات څومره و؟
- ۲- د کمونستي نظام قدرت ته د رسېدو لپاره څومره نفر وژل شوي او ددې نظام پای څه شو؟
- ۳- د جهاد ځينې حکمتونه بيان کړئ.



د جهاد د موخو په هکله لس کرښې وليکئ.

## څوک په جهاد مکلف دي؟

که چېرته جهاد فرض کفایي وي، هغه کسان چې د جنگ کولو توان ولري، کولای شي چې د مسلمانانو د امیر په اجازه په جنگ کې شریک شي، خو کله چې جهاد فرض عین وگرځي، نو هغه څوک چې د جهاد کولو توان ولري په هغوی جهاد فرض گرځي. مسلحانه جهاد په کوچنیانو او معیوبینو فرض ندی.

### د جنگ نه وړاندې بلنه

سلیمان بن بریده رضی الله عنه د خپل پلار نه روایت کوي: "رسول الله ﷺ به چې کله څوک د سرلښکر په توګه ټاکه، د تقوی او پرهیزګاری توصیه به یې ورته کوله او بیا به یې ورته وفرمایيل: هر کله چې له خپل مشرک دښمن سره مخامخ شوې، هغوی ته د درېو څیزونو بلنه ورکوه:

- ۱- که چېرې یې د هو ځواب درکړ، لاس ترې واخله.
- ۲- او که یې انکار وکړ، جزیه ترې وغواړه، که یې قبوله کړه، ته یې هم قبوله کړه، او لاس ورڅخه ونیسه.
- ۳- او که جزیه یې هم ونه منله بیا له پاک پروردګار څخه مرسته وغواړه او ورسره جنگ پیل کړه. . . "

### فعالیت

آیا په اسلام کې جنگ د عقیدې د تحمیل په خاطر ترسره کېږي؟ د اسلام پیغمبر او د صحابه کرامو د سیرت په رڼا کې دا مسأله وڅېړئ او د (لَا إِكْرَاهَ فِي الدِّينِ) له حکم سره یې پرتله کړئ.

د جنگ په حالت کې د دښمن کوم کسان وژل کېږي؟ او کوم نه وژل کېږي: د هغو کسانو وژل په جنگ کې روا دي چې عملاً، فکراً او یا مشورتاً په جنگ کې دخپل وي، مګر د هغو کسانو وژل جواز نلري چې په جنگ کې ګډون نلري، لکه: ښځه، ماشوم، سپین ږیري، ناروغان، فلج، معلول، ګوډ، ږوند، هغه راهب چې په کلیسا کې عبادت کوي، هغه کسان چې کور یا معبد ته پناه یوسي، هغه کسان چې د جنگ وس نلري او هغه چې په خپلو پټیو کې په کرکيله بوخت وي. خو که چېرته عملاً په جنگ کې شریک یا په خبرو، فکر او مالي مرسته له کفارو سره همکار وي بیا یې وژل روا دي. په دې اړوند انس رضی الله عنه له رسول الله ﷺ څخه دا ډول توصیه روایت کوي، فرمایي: "د خدای په نامه، د الله ﷻ او د رسول الله ﷺ د دین لپاره ولاړ شی، زاړه، ماشومان، ښځې او په عبادتخونو کې ناست کسان مه وژئ"

له پورتنې حديث څخه څرگندېږي چې د مسلمانانو د جنگ او مبارزې معيار د خداى ﷻ حکم او اسلامي ضوابط دي، نو که دې اصولو ته پاملرنه وشي هيڅ ظلم او جنايت نه رامنځ ته کېږي، يو بې گناه انسان، بنځه او ماشوم به نه وژل کېږي.

**څه ډول جگړه روا ده؟**

﴿الَّذِينَ آمَنُوا يُقَاتِلُونَ فِي سَبِيلِ اللَّهِ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ﴾ [النساء: ۷۶]

ژباړه: چاچې ايمان راوړى د خداى ﷻ لپاره جهاد کوي، څوک چې کافر شوي دي د طاغوت په لاره کې جنگېږي.

په اسلام کې جنگ يوازې د الله ﷻ په لار کې دى، د هوى هوس، واک ته د رسېدو، په نورو باندې واکداري او د خاورې لاندې کولو لپاره جنگ کول جهاد ندى، په دې اړه د رسول الله ﷺ څخه پوښتنه وشوه، که يو څوک د خپلې زړورتيا ښودلو لپاره جنگېږي، يا د ريا (ځان ښودنې) لپاره جنگېږي. کوم يو د خداى ﷻ لپاره دى؟ رسول الله ﷺ ورته وفرمايل: «مَنْ قَاتَلَ لِتَكُونَ كَلِمَةُ اللَّهِ هِيَ الْعُلْيَا فَهُوَ فِي سَبِيلِ اللَّهِ» ژباړه: څوک چې د خداى ﷻ د کلمې د پورته کولو لپاره جنگېږي، هغه د خداى ﷻ لپاره جنگ (جهاد) دى.

**د قوميت او نژاد لپاره جنگ کول جايز ندي**

په نننۍ نړۍ کې ډېر جنگونه د رنگ او نژاد پرستۍ په خاطر پېښېږي. خپل قوم په نورو قومونو غوره گڼي، عامه وژنه کوي، حال دا چې اسلام دا عمل محکوموي. رسول الله ﷺ فرمايي: «لَيْسَ مِنَّا مَنْ دَعَا إِلَى عَصِيَّةٍ وَلَيْسَ مِنَّا مَنْ قَاتَلَ عَلَى عَصِيَّةٍ وَلَيْسَ مِنَّا مَنْ مَاتَ عَلَى عَصِيَّةٍ» ژباړه: څوک چې خلک قومي تعصب ته رابلې هغه زمونږ له ډلې څخه نه دى، څوک چې د قومي تعصب (نژاد پرستۍ) په خاطر جنگېږي هغه زمونږ له ډلې څخه نه دى او څوک چې په دې تعصب کې مړ شو، زمونږ څخه نه دى.



۱- څوک په جهاد مکلف دي؟

۲- رسول الله ﷺ د جنگ نه وړاندې اسلامي لښکر ته څه توصيه کړې وه؟

۳- د جنگ په حالت کې د کومو کسانو وژل روا دي؟

۴- کوم ډول جنگونه حرام دي؟ روښانه يې کړئ.

**کورنۍ دنده** 

زده کوونکي دې لوست يو ځل خپلو دوستانو او د کورنۍ غړو ته ولولي او لنډيز دې وليکي.

## د اسلام له نظره د جهاد ډولونه

جهاد د پياوړي او ځواکمن کوبښن په معنا د اسلام له نظره په څو ډولونو ويشل کېدای شي، چې له هغې جملې څخه ځينې يې عبارت دي له:

### ۱- مالي جهاد

مالي جهاد، د جهاد د نورو ډولونو د ملا تير جوړوي، ځکه هر ډول جهاد مالي امکاناتو ته اړتيا لري، او که مسلمانان مالي جهاد ونه کړي، نور هر ډول جهاد ناشونی کېږي. له همدې کبله الله تعالی په قرآن کریم کې د ځان او مال قربانول، يو بل ته څېرمه ذکر کړي، د بېلگې په توګه په دې آيت کې فرمايي: **﴿إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ﴾** [التوبة: ۱۱۱] ژباړه: يقينا الله تعالی له مؤمنانو څخه د هغوی ځانونه او مالونه د جنت په مقابل کې اخیستي دي.

### ۲- دعوت جهاد

دا جهاد په ژبه سره خلکو ته په پخو دلايلو د دين رسولو او په عملي بڼه د دين په ريښتيني توګه تمثيلولو سره سر ته رسېږي، مسلمانان بايد د کفارو، منافقينو، مشرکينو، ملحدينو او بې باکه او نا ملتزمو مسلمانانو په مقابل کې د اسلام حقانيت بيان کړي او لازمه ده چې داعي په خپلو کړو وړو هم د نورو لپاره بېلګه واوسي، څو د هغوی لپاره مقتدا جوړ شي. نو په دې توګه به د حق دين خپور شي، او همدا لار د دين د خپرولو لپاره تر ټولو اغيزمنه لاره ده، چې ټولو انبياوو کارولې او په هر مسلمان باندې لازمه ده په هر ډول ټولنه کې چې اوسېږي د رسول الله ﷺ په طريقه خلک بنو کارونو ته راوبولي او له بدويو څخه يې منعه کړي.

الله تعالی فرمايلي: **﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَنَهَوْنَ عَنِ الْمُنْكَرِ وَتُؤْمِنُونَ بِاللَّهِ﴾** [آل عمران: ۱۱۰] ژباړه: تاسو تر ټولو غوره امت ياست د خلکو د ګټې لپاره وېستل شوي ياست، په نېکې امر کوئ او له بدۍ څخه منعه کوئ او په الله ايمان لرئ.

البته د دعوت په جهاد کې په داعي لازمه ده، خو له حکمت څخه کار واخلي، د دعوت په امورو کې ډیر مهم مخکې کړي، د خلکو په ځورونو او تکلیف صبر وکړي او له هغې ټولني او محیط څخه چې دی دعوت پکې کوي با خبره واوسي.

### ۳- د علم او زده کړې جهاد

دا جهاد د مسلمانانو د علم په ګاڼه باندې په پوښلو سره تر سره کېږي، خو ټول زیار وباسي دیني او نور ګټور علوم چې د انسانانو ټولنه هغو ته اړتیا لري زده کړي، او په علمي فکري او کلتوري برخو کې د یو، کامل او هر اړخیز اسلامي تصور او ذهنیت خاوندان واوسي. په روایاتو کې له رسول الله ﷺ را نقل شوي چې فرمایلي یې دي: د علم او پوهې په هکله باندې یو بل ته لارښوونه کوئ، په علم کې خیانت د مال له خیانت څخه ډېر بد دی، او هرو مرو به الله تعالی له تاسو څخه په دې هکله پوښتنه وکړي.

او الله تعالی فرمایلي: **﴿وَمَا كَانَ الْمُؤْمِنُونَ لِيَنْفِرُوا كَافَّةً فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ﴾** [التوبة: ۱۲۲].

ژباړه: د مؤمنانو لپاره مناسب نه دي چې ټول دې ووزي، ولې له هرې سترې ډلې څخه یو څو کسان (د علم په زده کړه پسې) ونه وتل څو په دین کې پوهه تر لاسه کړي او خپل قوم وپروي کله چې بېرته وروګرځي، خو (له ناوړه کارونو) ځان وساتي.

### فعالیت

د دعوت او ښوونې په جهاد کې ځینې ارزښتناک ټکي شته چې باید عملي شي، ښوونکي دې زده کوونکي په دوو ډلو ووېشي او د هغه پایلې دې ټکي په ټکي وليکي او له دوی څخه دې وغواړي چې دغه موضوع په خپلو منځونو کې وڅېړي.

### ۴- سیاسي جهاد

له دې جهاد څخه موخه د اسلام د عدل په اصولو د دولت جوړولو له پاره کوشن کول دي، داسې دولت چې هلته حاکمیت یوازې د الله تعالی وي، کله چې په اسلامي سیمو کې د دین احکام ترک شي او د مسلمانانو یو والی هېر کړای شي، نو په مسلمانانو لازمه ده څو کوشن وکړي د اسلام د قوانینو تر سیوري لاندې د مسلمانانو د یوالي سره سره اسلامي حاکمیت په پښو ودروي.

## ۵- مسلحانه جهاد

د تورې په مټ د طاغوت او د هغه د پلویانو په خلاف مبارزه کول دي، هغه طاغوتیان چې د الله تعالی د دین په مقابل کې یې بیرغ اوچت کړی وي او د الله بندګان په خپله بندګی نیسي، ظلم او فساد یې په مخ کې اچولی وي، کښتونه او نسلونه هلاکوي، د الله تعالی د دین له اقامې څخه مخنیوی کوي او د حق د بلنې په وړاندې خنډونه جوړوي. الله تعالی په دې هکله فرمایي: **﴿وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ لِلَّهِ﴾** [البقرة: ۱۹۳] ژباړه: او له هغوی سره جګړه وکړئ تر هغه پورې چې فتنه پاتې نه شي او د ژوند نظام ټول د الله تعالی (د خوښې) شي.

او همدا ډول فرمایي: **﴿قَاتِلُوا الدِّينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾** [التوبة: ۲۹] ژباړه: له هغو خلکو سره جګړه وکړئ چې په الله تعالی او د آخرت په ورځ ایمان نه لري او د الله تعالی او رسول حرام کړی شوي خیزونه حرام نه ګڼي او د حق په دین رفتار نه کوي له هغو خلکو څخه چې کتاب ورکړی شوی تر هغه پورې (جګړه ورسره وکړئ) چې مغلوب شي او د عاجزی په حالت کې جزیه ورکړي. هر کله چې جهاد مطلق ذکر شي، همدا وروستی معنا ورڅخه مراد کېږي، ځکه د جهاد کلمه په همدې معنا کې اصطلاحی شهرت لري، خو په هغه صورت کې چې له دې معنا څخه اړوونکې قرینه (نښه) شتون ولري، بیا بیا د قرینې د غوښتنې مطابق معنا ورڅخه اخیستل کېږي.

### فعالیت

له نفس، شیطان، او باندني دښمن سره جهاد کول یو له بل سره څه تړاو لري؟

### د مجاهدینو په بریالیتوب کې د ځان جوړونې رول

په مورچلو کې د مجاهدینو د بریالیتوب بنسټیز ټکی له نفس او نفساني غوښتنو سره جهاد دی، هغه داسې چې څوک د خدای **ﷻ** په لار کې جنگیږي او خلک د خدای **ﷻ** دین ته رابولي، څه چې وایي هغه به په عمل کې پلي کوي، د هر څه نه وړاندې به د خپل نفس د جوړولو کوښښ کوي، وروسته بیا له نورو سره مرستې ته لاس غځوي. په همدې خاطر رسول الله **ﷺ** فرمایي: **«الْمُجَاهِدُ مَنْ جَاهَدَ نَفْسَهُ فِي اللَّهِ عَزَّ وَجَلَّ»**

ژباړه: مجاهد هغه څوک دی چې د خدای ﷻ په لار کې له خپل نفس سره جهاد وکړي. انسان د ټولني یو جز دی، ټولنه له وگړو څخه جوړه شوې، نو هر څوک چې د جهاد د فریضې په ترسره کولو کې د هر څه نه لومړی د خپل ځان څخه پیل وکړي، ځان جوړ او اصلاح کړي، پرته له شکه دا ټولنه به له داسې پاکو وگړو څخه جوړه شي چې هیڅوک به یې د مقابلي ځواک ونلري.

نو په لنډ ډول ویلای شو، هر هغه څوک چې په جهاد اکبر کې بریالی شو، دا تن به ضرور په جهاد اصغر کې بریالی کېږي. که څوک په جهاد اصغر کې پاتې راغی جهاد اکبر کې یې بریالیتوب ناشونی دی، مگر په ډېرو لږو حالاتو کې به څه مخ په وړاندې لار شي، خو پایلې ته رسېدل محال دي.



- ۱- د خدای ﷻ په لار کې جهاد په څو جبهو کې ترسره کېږي: نومونه یې واخلي.
- ۲- د دعوت او جهاد لپاره له قرآن کریم څخه یو دلیل ذکر کړئ.
- ۳- د ښوونې د جهاد لپاره له قرآن کریم او حدیثونو څخه یو دلیل ذکر کړئ.
- ۴- مسلحانه جهاد شرح کړئ.
- ۵- سیاسي جهاد څه مفهوم لري.
- ۶- د خپل ځان جوړولو د مجاهدینو په بریالیتوب کې څه رول لري؟



د خپل ځان جوړولو او د خپل نفس د تربیې د ارزښت په اړه یوه لنډه مقاله ولیکئ.

## سوله او احكام يې

دا مو ولوستل چې په اسلام کې جنگ د ډېر لوړ هدف په خاطر چې هغه د فکر او عقيدې ازادې ده ترسره کېږي، ترڅو انسانيت ته د کمال لارې پرانيستل شي. ددې لپاره نه کېږي چې ځمکې لاندې، انسانان غلامان او د ځمکې لاندې او باندې زېرمې ترلاسه کړي. هرکله چې سولې ته د تگ ضرورت محسوس شي، نو هغه به يې پامه نه غورځول کېږي، ځکه سوله اساس او بنسټ دی، جنگ استثنايي حالت دی، قرآن کریم په دې هکله فرمايي: **﴿وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ﴾** [الانفال: ۶۱].

ژباړه: که چېرته هغوی سولې ته مایل شول، ته هم خپل میلان ښکاره کړه، په الله ﷻ توکل وکړه، بېشکه خدای ﷻ اورېدونکی او پوه دی.

### د مسلمانانو ترمنځ سوله

ځينې وخت د مسلمانانو ترمنځ هم جنگ پېښېږي، چې په دې حالت کې بايد سوله وشي، قرآن کریم په دې هکله فرمايي: **﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَى فَقَاتِلُوا الَّتِي تَبْغِي حَتَّى تَفِيءَ إِلَى أَمْرِ اللَّهِ فَإِنْ فَاءَتْ فَأَصْلِحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ﴾** [الحجرات: ۱۰]

ژباړه: هرکله چې د مسلمانانو دوه ډلې سره په جنگ شي، د دوی ترمنځ سوله وکړئ، که يوه پر بله ظلم او تېری کوي (او سوله نه مني)، هغه ډله چې ظلم او تېری کوي، په مقابل کې يې ترهغه وخته وجنگېږئ چې سوله ومني او د خدای ﷻ حکم ته غاړه کېږدي، بيا د دوی ترمنځ عادلانه سوله وکړئ (له شرايطو سره سم)، د عدالت نه کار واخلي، ځکه چې الله ﷻ عادلان خوښوي.

نو کله چې دوه ډلې په خپل منځ کې په جنگ شوې، وطن او ملت له داخلي اختلافاتو، خطر او تجزیې سره مخامخ کېږي، بايد چې د اسلامي او ملي يووالي لپاره حساب ته کش شي او په هر قيمت چې وي پر وطن او ملت کې يووالی تامین شي. دا هغه لارښوونې دي چې قرآن کریم يې مونږ ته را زده کوي.



## فعالیت

قرآن کریم فرمائی: "و الصلح خیر" د سولې په گټو وغیر پږی.



- ۱- قرآن کریم د سولې په هکله څه فرمایلي دي؟
- ۲- که د مسلمانانو یو ټولې په بل ټولې حمله وکړي او سوله هم قبوله نه کړي، نو څه معامله باید ورسره وشي؟ شرحه یې کړئ.



د سولې د اهمیت او د ټولنې د پرمختګ په هکله د هغې د رول په اړه یوه لنډه مقاله ولیکئ.

## د ذمې عقد (تړون)

د عزتمن او سوکاله ژوندانه لپاره ارزښتناکه لاره چې د متقابل احترام او حقوقو رعايت په کې وشي د ذمې عقد دی، په دې لوست کې ورسره آشنا کيږو. ذمه په لغت کې عهد او تړون ته وايي. اهل ذمه هغه کسان دي چې اسلامي حکومت ته د جزيې (ماليې) په نامه د يوې اندازې مال په ورکولو سره د دوی ځان، مال او حقوق خوندي کيږي.

### د اهل ذمه حقوق

ټول زميان هغه حقوق لري کوم چې مسلمانان يې لري. حضرت علي کرم الله وجهه په دې هکله داسې فرمايي: "دوی (ذميانو) ددې لپاره جزيه منلې چې د دوی مالونه او وينې داسې شي لکه زمونږ مالونه او وينې" اسلامي دولت مکلف دی چې له دوی څخه هر ډول ظلم دفع کړي، د دوی ځان او مال وساتي، د دوی عقيدې او عبادت ځايونو پورې غرض ونکړي، د کسب او کار زمينه ورته برابره کړي.

### د ذمې حقوق له منځه وړل حرام دي

ذمي ته د ضرر رسولو په هکله رسول الله ﷺ په سختو ټکو داسې بيان کړی، فرمايي: «أَلَا مَنْ ظَلَمَ مُعَاهِدًا أَوْ انْتَقَصَهُ أَوْ كَلَّفَهُ فَوْقَ طَاقَتِهِ أَوْ أَخَذَ مِنْهُ شَيْئًا بغيرِ طيبِ نَفْسٍ فَأَنَا حَاجِبُهُ يَوْمَ الْقِيَامَةِ» تاسې خبر شئ هر هغه څوک چې په ذمي ظلم وکړي، يا په ناحقه دده حق وخوري، يا يې په داسې کار وگوماري چې هغه دده د طاقت څخه پورته وي، يا دده د خوښې پرته ورڅخه شی واخلي، د قيامت په ورځ زه خپله د دوی مدعي يم) جزيه څه شی ده؟

جزيه د هغه مال څخه عبارت ده چې زميان يې اسلامي دولت ته ورکوي، ددې په مقابل کې اسلامي حکومت دوی ته سهولتونه برابروي، د دوی ساتنه کوي، د جنگ نه معاف دي، دا هم بايد له ياده ونه ايستل شي چې په ماشومانو، ښځو، ليونو، عمر خورلو او ړندو باندې جزيه نشته.



- ۱- ذمه څه شی ده او اهل ذمه کوم کسان دي؟
- ۲- د اهل ذمه حقوق بيان کړئ.
- ۳- آیا جزيه باج اخېسته ده که په مقابل کې يې زميان عوض تر لاسه کوي؟ روښانه يې کړئ.